

سیرت فرید

3994

حالات زندگی نواب دبیر الدولہ امین الملک خواجہ فرید الدین احمد خاں بہادر
مصالح جنگ و وزیر ابو النصر معین الدین اکبر شاہ ثانی

مؤلفہ: سر سید احمد خاں

مرتبہ: محمود احمد برکاتی

پاک ایڈیٹری ۱۲۱/۱ جمیل آباد - کراچی ۷۵

انڈیا میں کتاب دستیاب ہونے کے لئے

۱۔ کتب خانہ انجمن ترقی اردو جامع مسجد دہلی، انڈیا۔

۲۔ مکتبہ تجلی دیوبند، یو، پی انڈیا

۳۔ مکتبہ نشاط ثانیہ معظم جاہی مارکیٹ آندھرا پرادیش انڈیا

۴۔ نظامی پریس محلہ سوتھ بدایوں، یو، پی انڈیا

سال طباعت _____ جون ۱۹۶۴ء

87259

کبار اول _____ ایک ہزار (۱۰۰۰)

قیمت _____ تین روپے

مطبوعہ _____ ایجوکیشنل پریس - کراچی

پاکستان میں کتاب دستیاب ہونے کے لئے

۱۔ صدیق اینڈ کمپنی بیرون لوہاری دروازہ کلاھوسا

۲۔ سلطان حسین اینڈ سنز عید گاہ بند روڈ کراچی

3994

سیرت فزیدیہ

تالیف

سر سید احمد خاں

ترتیب

محمود احمد برکاتی



مَا فِيهَا

- ۱۰ امامت اس کی اقبال
- ۱۱ ابتدائیہ مرتب
- ۱۲ سرسید - انکار و کردار
- ۲۹ خواجہ فرید الدین - اختصار سوانح
- ۶۲ سیرت فریدیہ پر ایک نگاہ
- ۷۳ سیرت فریدیہ سرسید احمد خاں
- ۱۲۹ شخصیات مرتب
- ۱۷۵ کتابیات



فہرست مضامین

۱۰	امامت اس کی	اقبال
۱۱	ابتدائیہ	مرتب
۱۲	سر سید — افکار و کردار	"
۲۹	خواجہ فرید الدین	"
۲۲	سیرت فریدیہ پر ایک نگاہ	"
۴۳	سیرت فریدیہ (متن) سر سید احمد خاں	
۴۶	خواجہ یوسف بہمدانی	
۴۶	خواجہ یوسف کی اولاد کشمیر میں	
۴۷	ولادت و خان دان	
۴۸	خواجہ فرید کے سات بھائی	
۸۰	خواجہ فرید لکھنؤ میں	
۵۱	علامہ تفضل حسین خاں	
۶۲	خواجہ فرید کی شادی	
۶۳	اولاد	
۶۴	پھر لکھنؤ کی طرف	
۶۴	فوائد الافکار کا دیباچہ	

- ۸۹ مدرسہ کلکتہ کی ملازمت
- ۹۰ زمان شاہ کا عزم پشاور
- ۹۱ انگریزوں کا شاہ ایران سے معاہدہ
- ۹۱ بمبئی میں سفیر ایران کا قتل
- ۹۲ ولزلی کی سفیر کے ورثا سے تعزیت
- ۹۲ حسرت جنگ سفیر انگریز کا عزل
- ۹۲ ایران میں مالکوم کی سفارت
- ۹۴ خواجہ فرید - وفار ایران میں
- ۹۶ ایرانی سفیر ہندوستان میں
- ۹۸ سفیر ایران سے خواجہ فرید کی دوستی
- ۹۹ خواجہ فرید کی کلکتہ واپسی اور سفر برما
- ۹۹ بندیل کھنڈ میں تحصیل داری
- ۱۰۰ دہلی واپسی
- ۱۰۰ شاہ عالم ثانی
- ۱۰۱ شاہ عالم کی غزل
- ۱۰۲ دہلی پر انگریزوں کا قبضہ
- ۱۰۲ مرزا جہاں گیر کا قبضہ
- ۱۰۵ اکبر شاہ ثانی کی "درخواست" نامنظور
- ۱۰۵ خواجہ فرید پھر کلکتہ میں

- ۱۰۶ اکبر شاہ ثانی کی تنگ حالی
- ۱۰۶ خواجہ فرید کی وزارت
- ۱۰۶ خواجہ فرید نے مشکلات کے حل ڈھونڈنے سے
- ۱۰۸ اہل قلعہ کی ناخوشی
- ۱۰۹ خواجہ فرید کا استعفا
- ۱۱۰ دوبارہ وزارت
- ۱۱۳ ایک یادگار تصویر
- ۱۱۳ اکثر لوگوں سے سرسید کا سوال
- ۱۱۳ نادانی کا کام
- ۱۱۴ رام موہن رائے
- ۱۱۵ بہادر شاہ بھی ناکام رہے
- ۱۱۵ ناکامی کا اصلی سبب
- ۱۱۸ رنجیت سنگھ کی خواجہ فرید کو دعوت وزارت۔
- ۱۱۹ وفات
- ۱۱۹ تاریخ وفات
- ۱۲۰ خواجہ فرید کے تلامذہ
- ۱۲۱ کتب خانہ
- ۱۲۲ انگریزی زبان سے واقفیت
- ۱۲۲ خواجہ فرید کے رسائل

۱۲۲	بخشی محمود خاں
۱۲۲	خواجہ فرید کے معمولات
۱۲۵	سر سید کا سبق
۱۲۷	سکا شاہ کے مرید تھے
۱۲۷	چار ابرو کا صفایا
۱۲۸	لارہ بلوک چند
۱۲۹	خواجہ وحید الدین
۱۳۲	خواجہ زین العابدین
۱۳۵	خواجہ فرید کی اولاد اناٹ والدہ سر سید
۱۴۹	مرتب شخصیات
۱۵۱	خواجہ ابو یعقوب یوسف ہمدانی
۱۵۱	رسول شاہ
۱۵۳	مولوی محمد حنیف
۱۵۴	علامہ تفضل حسین خاں
۱۵۶	راجہ رام موہن رائے
۱۵۷	حکیم احسن اللہ خاں
۱۶۰	مولوی کرامت علی
۱۶۱	رجب علی


۱۶۲	خواجہ محمد نصیر
۱۶۳	حکیم رستم علی خان
۱۶۳	خواجہ وحید الدین
۱۶۴	نواب زین العابدین خان
۱۶۵	میرزا صراحمہ
۱۶۵	ہمت خان
۱۶۶	راگ رسن خان
۱۶۶	حکیم غلام نجف خان
۱۶۹	شاہ محمد آفاق
۱۷۲	خواجہ علاؤ الدین احمد
۱۶۳	فدا حسین
۱۷۵	کتابیات
	مرتب



امامت اس کی

تو نے پوچھی ہے امامت کی حقیقت مجھ سے
 حق تجھے میری طرح صاحب اسرار کرے
 ہے وہی تیرے زمانے کا امام برحق
 جو تجھے حاضر و موجود سے بے زار کرے
 موت کے آئینہ میں تجھ کو دکھا کر ریح دوست
 زندگی تیرے لئے اور بھی دشوار کرے
 فتنہ ملت بیضا ہے امامت اس کی
 جو مسلمانوں کو سلاطین کا پرستار کرے

(اقبال)



ابتدائے

سیرت فریدیہ، ۱۸۹۶ء میں پہلی بار شائع ہوئی تھی، اس کی دوسری اشاعت اب ۱۹۶۳ء میں کی جا رہی ہے۔

کتاب کسی اعتبارات سے قابل اعتنا ہے، مگر کم یا پتھی اس لئے اشاعت کا اہتمام کیا گیا اور چند اغلاط و نقائص کی حامل۔۔۔ تھی اس لئے تحشیہ کی ضرورت ہوئی۔

مقدمہ کی تین فصلوں میں بہ ترتیب (۱) سرسید (۲) خواجہ فرید الدین - (۳) اور سیرت فریدیہ پر اظہار خیال کیا ہے۔ سرسید کے افکار و کردار کے جائزے سے غالباً آپ مطمئن ہوں گے نہ متفق، مگر اسے ایک نقطہ نظر کی حیثیت سے مطالعہ فرمائیے۔ آخر آپ تک صرف ایک نقطہ نظر کا مطالعہ بھی تو کرتے رہے ہیں۔

مجھے سرسید سے کوئی نفرت نہیں ہے، ہاں، بہت سی ہستیوں سے محبت

ہے، بہت سے بزرگوں سے عقیدت ہے اور بہت سے مظلوموں سے ہم دردی ہے۔ اور ان کے دفاع میں غفلت و پس و پیش میرے یہاں ناروا ہے اور ہاں مجھے نفرت بھی ہے۔ "مغربیت" سے مگر مغرب زدوں سے نہیں، طیب صرف مرض سے جنگ کرتا ہے، مریض سے ہم دردی اس کے فرائض میں داخل ہے، مجھے کالے اور گورے دونوں قسم کے فرنگیوں سے ہم دردی ہے اور اسی ہم دردی کے وفور و جوش میں کبھی میری نوک قلم پر "دواتلخ" ہوتی ہے اور کبھی نشتر جراحی — کیا کروں؟

اس بلغمی مزاج کو گرمی ہی راس ہے!

میں نے سرسید سے اختلاف کیا ہے اور بے محابا کیا ہے، مگر سو وطن اور سو ادب کی ارادی سعی نہیں کی، لغزشوں اور فرد گزشتوں پر گرفت کرنا خود اپنی کسے طرز فکر و عمل کی اقتدا ہے، ہاں میرا لہجہ وہاں شاید تند ہو گیا ہو جہاں ان کے سیاسی کردار کا جائزہ لیا ہے مگر امید ہے کہ آپ مجھے معاف فرمادیں گے۔ شہد ار حریت کی شان میں سرسید کی گستاخوں کو بھی تو آپ نے معاف کر دیا تھا۔ میں نے ابھی عرض کیا تھا کہ سرسید سے مجھے نفرت نہیں ہے، سچی بات یہ ہے کہ محبت بھی نہیں ہے، نظیری کو بھی نہیں تھی۔

کسے کہ کشتہ نہ شد از قبیلہ مانیت

سیرت فریدیہ کی ترتیب و تختی کا کام میں نے اپنے فاضل دوست جناب

محمد ایوب قادری۔ ایکم اے کے حکم سے کیا ہے۔

مجھ سے غالب یہ علاقے نے "غزل" لکھوائی!

اور میرے شامل حال ان کی ہر نوع کی اعانت رہی ہے اتنی اعانت
کہ وہ میرے شریک غالب یعنی صہبائی رہے ہیں۔

محمود احمد

برکاتی دواخانہ۔ لیاقت آباد ۱۹۶۲ء کراچی ۱۹

یکم جنوری ۱۹۶۲ء

—————

سر سید

افکار و کردار

نجی زندگی ایک نظر میں | سر سید کے نجی احوال و سوانح کے سلسلے میں تفصیل میں جاننے کے بجائے یہ موزوں معلوم ہوتا ہے کہ ان کی حیات پر ایک اجمالی نظر ڈال لی جائے۔

۱۸۱۷ء میں ولادت۔

۱۸۲۲ء میں آغاز تعلیم، ایک عورت سے، (۵ سال کی عمر میں)

۱۸۲۸ء میں نانا کی وفات۔

۱۸۳۵ء میں ازدواج (۱۷ یا ۱۸ برس کی عمر میں حالی)

۱۸۳۵ء میں ترک تعلیم (۱۸ یا ۱۹ برس کی عمر میں حالی)

۱۸۳۷ء میں پڑے بھائی سید محمد خاں بہادر کے اخبار "سید الاخبار"

کا اجراء۔

۱۸۳۸ء میں والد سید محمد متقی خاں بہادر کی وفات اور صدر امین

دہلی کے دفتر میں سررشتہ دار کی حیثیت سے ملازمت (۲۲ سال کی عمر میں حالی)۔

۱۸۳۹ء میں کمشنری کے نائب منشی کی حیثیت سے آگرہ تبادلوں،

۱۸۳۹ء میں استخاں منصفی

۱۸۴۱ء میں بین پوری کے منصب پر تعین۔

۱۸۴۲ء میں فتح پور سیکری تبادلوں، مغل دربار سے "جوادر اولہ عارف

جنگ" کا خطاب۔

۱۸۴۵ء میں بڑے بھائی کی رحلت۔

۱۸۴۶ء میں دہلی تبادلوں اور تجدید طلب علم۔

۱۸۴۹ء میں سید حامد کی ولادت

۱۸۵۰ء میں سید محمود کی ولادت

۱۸۵۵ء میں صدر امین کی حیثیت سے بجنور تبادلوں۔

۱۸۵۷ء میں والدہ کا انتقال،

۱۸۵۸ء میں صدر الصدور ہو کر مراد آباد تبادلوں

۱۸۶۱ء میں اہلیہ کا انتقال۔

۱۸۶۲ء میں غازی پور تبادلوں

۱۸۶۴ء میں علی گڑھ تبادلوں

۱۸۶۷ء میں بنارس تبادلوں

۱۸۶۹ء میں سفر فرنگ، سی۔ ایس۔ آئی کا خطاب۔

۱۸۷۰ء میں مراجعت وطن

۱۸۷۶ء میں ۳۷ برس کی ملازمت کے بعد چھ سو روپیہ ماہانہ کا وظیفہ۔

۱۸۷۸ء میں وائس رائل لجنس لیٹیو کو نسل کی رکنیت

۱۸۸۱ء میں کے سی۔ ایس۔ آئی کا خطاب۔

۱۸۸۹ء میں اڈنبرا یونیورسٹی سے ایل۔ ایل ڈی (ڈاکٹریٹ لائٹ)

کی ڈگری۔

۱۸۹۸ء میں وفات (۸۱ برس کی عمر میں)

نجی زندگی پر ایک نظر | شخصیت کی تعمیر و تشکیل میں اگر انسان کے

عہد طفلی اور دور نوجوانی کے احوال و حوادث خان دانی ماحول، بزرگان خان دان، اساتذہ و پیغمبرہ حصہ لیتے ہیں اور ضرور لیتے ہیں تو سرسید کی اس داستان حیات میں حسب ذیل امور کو پیش نظر رکھنا ہوگا۔

سرسید کی پرورش ددھیال میں نہیں ناہنہال میں ہوئی مگر وہ ابھی گیارہ برس ہی کے تھے کہ نانا چل بسے، والد ایک آزاد طبیعت آدمی تھے اس لئے تعلیم و تربیت پر باقاعدہ توجہ نہ دی جاسکی، ۱۸ ابراہم کی عمر میں شادی ہو گئی۔ اس کے فوراً بعد تعلیم کا سلسلہ موقوف ہو گیا۔ ۲۲ برس کی عمر میں والد کا سایہ سر سے اٹھ گیا۔ اسی سال ملازمت کی ذمہ داری قبول کرنا پڑی، ملازمت میں دور دراز کے اضلاع میں تہا دلے ہوتے رہے سات آٹھ سال بعد بڑے بھائی داغ جدائی دے گئے۔ اب گھر کے مردوں میں سب سے بڑے ہی تھے، والدہ سے بہت مانوس تھے ۵۷ء میں ان کی محبت و شفقت کا سلسلہ بھی ہمیشہ کے لئے منقطع ہو گیا۔ کل ۱۸ برس

متاثر نہ زندگی کے نصیب ہوئے زندگی کے باقی ۳۷ سال شریکِ حیات کی رفاقتوں اور دل جوئیوں سے بے نصیب رہے۔ زندگی کے باقی ۳۷ سال شریکِ حیات کی رفاقتوں اور دل جوئیوں سے بے نصیب رہے۔ زندگی کے آخری چند سال سید محمود کی صحت جسم و دماغ کی طرف سے یاس و الم میں گزارے۔

علمی زندگی ایک نظر میں | ۱۸۴۲ء میں رسم بسم اللہ
۱۸۳۵ء میں - از دواج کے بعد سلسلہ تعلیم

ختم کر دیا۔

۱۸۳۷ء میں سید محمد خاں کے اخبار کا اجراء

۱۸۳۹ء میں "جامِ جم" کے نام سے اپنی پہلی کتاب مرتب کی جو

فارسی زبان میں تیموری سلاطین کی ایک جدول کا نام ہے، یہ کتاب ۱۸۴۰ء میں شائع ہوئی۔

۱۸۴۰ء میں قواہین دیوانی متعلقہ منصفی کا خلاصہ، بڑے بھائی

کی مدد سے مرتب کر کے "انتخاب الاخوین" کے نام سے شائع کیا۔

۱۸۴۱ء میں "جلاء القلوب بذكر المحبوب" کے نام سے ایک

"سیلاب شریف" لکھا۔

۱۸۴۲ء میں شاہ عبدالعزیز دہلوی کے "تحفۃ اثنا عشریہ" کے

باب دہم دوازدہم کا اردو ترجمہ "تحفۃ حسن" کے نام سے کیا، اسی

سال عربی کے ایک رسالہ کے فارسی ترجمہ کا اردو ترجمہ "التسہیل

نی جہر الثقیل کے نام سے کیا۔

۱۸۴۶ء میں دہلی تبادلوہ ہونے پر دوبارہ تحصیل علم کا آغاز کیا۔
اسی سال اپنے نانا کے ایک فارسی رسالہ "فوائد الانکار فی اعمال الفرجار"
کا اردو ترجمہ کیا۔

۱۸۴۷ء میں ۳۰ سال کی عمر میں دہلی کے تقریباً دو سو عمارات
اور ایک سو بیس مشاہیر حال و ماضی قریب پر مشتمل "آثار الضادید"
مرتب و شائع کی۔

۱۸۴۸ء میں "القول المتین فی حرکت الزمین" کے نام سے
ایک رسالہ شائع کیا۔

۱۸۴۹ء میں "کلمۃ الحق" کے نام سے پیری و مریدی اور بیعت
کے سروجہ طریقہ کے برخلاف ایک رسالہ مرتب کیا، ایک رسالہ "ترجمہ
فیصلہ جات صدر مشرقی و صدر مغربی" شائع کیا۔

۱۸۵۰ء میں "راہ سنت در بدعت" "اہل بدعت کے
خلاف متبعین سنت کی تائید میں" ایک رسالہ لکھا جو اصل میں شاہ
اسمعیل شہید کے رسالہ "ایضاح الحق الصریح فی احکام الجہت
والصریح" سے ماخوذ ہے۔

۱۸۵۲ء میں، تصویف شیخ کے جواز و حمایت میں، "تمیقہ" کے عنوان سے
فارسی میں ایک رسالہ تالیف کیا اسی سال دہلی کے پانچ ہزار سالہ فرماں رواؤں کا
جدول "سلسلۃ الملوک" شائع کیا۔

۱۸۵۳ء میں امام غزالی کی کیمیاء سعادت کے چند ابتدائی اوراق کا اردو

ترجمہ کیا۔

۱۸۵۶ء میں، بجنور کی تاریخ مرتب کی، اسی سال ان کی مدون کی

ہوئی "آئین اکبری" (ابو الفضل) کی پہلی اور تیسری جلدیں شائع ہوئیں۔

۱۸۵۶ء میں آئین اکبری دوسری جلد مدون کر کے مطبع کے حوالے کی

مگر دوران طبع صناع ہر گئی۔

۱۸۵۸ء میں "تاریخ سرکشی بجنور" مرتب و شائع کی۔

۱۸۵۹ء میں، رسالہ "اسباب بغاوت ہند" شائع کیا۔

۱۸۶۰ء میں "لائل محمد نزار آف انڈیا" کے نام سے رسائل کا ایک

سلسلہ شروع کیا جس کے کُل ۳ شمارے (۲۷۳ صفحات پر مشتمل) شائع ہو سکے۔

ان میں ۲۲ مسلمانوں کی وفا کیشیوں کا بیان ہے ان ۲۲ میں سب سے پہلے خود

سر سید ہیں، اسی سال رسالہ "تحقیق نصاریٰ" اردو اور انگریزی میں

شائع کیا۔

۱۸۶۲ء میں "تاریخ فیروز شاہی" کی تصحیح و تدوین کر کے شائع کی،

اسی سال تفسیر اناجیل (تیسٹین الکلام) لکھی۔

۱۸۶۴ء میں رسالہ ہیضہ (بظریق ہومیوپاٹک) شائع کیا۔

۱۸۶۸ء میں، "رسالہ طعام اہل کتاب" تالیف کیا۔

۱۸۷۰ء میں سرو حکیم میور کی "لائل آف محمد" (صلی اللہ علیہ وآلہ وسلم)

کی چار جلدوں میں سے ایک کا جواب اردو میں لکھ کر اور اس کا انگریزی میں

ترجمہ کروا کے لندن سے شائع کیا، اسی سال سفر فرنگ سے واپس لوٹتے ہی رسالہ "تہذیب الاخلاق" جاری کیا جو ۱۸۶۵ء تک نکلتا رہا، اس سال میں سرسید نے اس ۱۱۲ مضامین لکھے۔

۱۸۶۲ء میں ہنٹر کی کتاب "اور انڈین مسلمانز" پر تنقید اردو اور انگریزی میں شائع کی، اسی سال "رسالہ ابطال غلامی" شائع کیا۔
۱۸۶۲ء "المخطبات الاحمدیہ" (ولیم میور کی کتاب کا جواب) کا اردو ایڈیشن شائع کیا۔

۱۸۶۹ء میں تہذیب الاخلاق کے دور جدید کا آغاز کیا، اب کے یہ رسالہ ۲۹ مہینے (جولائی ۱۸۸۶ء تک) جاری رہا اس عرصہ میں سرسید نے اس میں ۲۳۳ مضامین لکھے۔

۱۸۸۰ء میں تفسیر قرآن کی پہلی جلد شائع کی۔

۱۸۸۱ء میں "التظرفی بعض مسائل امام غزالی" کے نام سے ایک رسالہ لکھا۔

۱۸۹۱ء میں "ازالۃ الیقین فی قصۃ ذی القرنین" اور "الترقیم فی اصحاب الکہف والترقیم" کے نام سے دو رسائل تحریر کئے، تفسیر قرآن کی جلد ششم شائع کی۔

۱۸۹۲ء میں "الدعا والاستجابۃ" اور "التحریر فی اصول التفسیر" کے نام سے دو رسائل لکھے۔

۱۸۹۳ء میں اپنے نانا کی سوانح "سیرت شافریہ" پر ترجمہ لکھا اور

۱۸۹۶ء میں چھپی۔

۱۸۹۴ء میں تہذیب الاخلاق کے دورِ سوم کا آغاز ہوا اب کے یہ
۱۸۹۶ء تک نکلتا رہا۔ اس تین سال کے عرصے میں ۶ شماروں ایک سو تین
مضامین شائع ہوئے۔ جن میں سے ۳ سرسید کے لکھے ہوئے تھے۔

علمی زندگی پر ایک نظر | یہ تھی سرسید کی علمی زندگی!۔ اس کے
دو حصے کیجئے (۱) تحصیل و تعلیم (۲)
تصنیف و تحریر پہلے سرسید کے نظام تحصیل و تعلیم کا جائزہ لیجئے،
۵ سال کی عمر سے ۱۸ سال کی عمر تک طلب علم بسر کئے مگر حقیقی سرپرست
نانا۔ کے انتقال، والد کی آزادی اور اپنی خود رانی اور عدم استقلال
کی وجہ سے تعلیم غیر مرتب و ناقص اور نامکمل و ناکافی رہی۔

۱۷ خواجہ حالی نے سرسید کا جو مکمل نصب تعلیم حیات جاوید میں تحریر کیا ہے
اس کا اقتباس (ابھی کے الفاظ میں) حسب ذیل ہے: فارسی میں گلستان
بوستاں اور ایسی ہی ایک آدھ کتاب سے زیادہ نہیں پڑھا۔ پھر عربی شروع
کی اور شرح ملا، شرح تہذیب، میبذی، مختصر المعانی، مطول پڑھیں
مگر عام طالب علموں کی طرح نہیں بلکہ نہایت بے پروائی اور کم توجہی کے
ساتھ اس زمانے میں طلب پڑھنے کا شوق ہو گیا۔ حکیم غلام حیدر خاں سے
ابتدائی کتابیں مثل قانونیہ اور موجز وغیرہ پڑھنے کے بعد معالجات میں
سدیدی، شرح اسباب اور نفیسی امراض عین تک پڑھی اور چند ماہ
(باقی نوٹ صفحہ ۲۲ پر)

غیر معروف و صف دوم کے اساتذہ میسر آئے۔ فنون اور کتب کا

(بقیہ فٹ نوٹ ص ۲۱ کا)

تک ان کے پاس مطب بھی کیا پھر پڑھنا چھوڑ دیا، اس وقت ان کی عمر اٹھارہ
انیس برس کی تھی، ۱۸۶۶ء میں انھوں نے کسی قدر تحصیل علم میں ترقی کی
اس وقت ان کو خیال آیا کہ جو کتابیں ابتدا میں نہایت کم توجہی اور بے پروائی
سے پڑھیں تھیں اور اب بالکل نسیا منسیا ہو گئی ہیں ان کو از سر نو غور و توجہ سے
پڑھئے۔ چنانچہ کچھ کچھلی پڑھائی کوتاہی کیا۔ اور قدوری، شرح وقایہ -
اصول شاشی - نور الانوار - مقامات حمیدی کے چند مقالے، سیدہ معلقہ
کے چند قصیدے، مشکوٰۃ، ایک حصہ ترمذی اور کسی قدر اجزاء صحیح مسلم
کے پڑھے، بس اس سے زیادہ جیسا کہ خود اقرار کرتے تھے استاد سے کچھ نہیں
پڑھا ^{۳۵}/_{۲۳} اب اساتذہ کے نام حالی ہی کی زبان سے سنئے، مولوی حمید الدین
زواب زین العابدین خاں (!) حکیم غلام حیدر خاں مشہور واعظ (۶) مولوی
نوازش علی، مولوی فیض الحسن - مولوی مخصوص اللہ، ان میں سے کوئی
بزرگ بھی صف اول کے اساتذہ و مدرسین نہیں تھے، حالی نے مولانا فیض الحسن
سہارن پوری کا نام بہت خصوصیت کے ساتھ لیا ہے اور بے شک وہ یوں
شمس العلماء ہوئے۔ ہندوستان کے بہت بڑے عربی ادیب ہوئے، مصنف ہوئے
مگر جس وقت سرسید ان سے پڑھ رہے تھے وہ خود دہلی کے ایک گم نام طالب علم
تھے اور عمر میں سرسید سے صرف ایک سال بڑے یعنی صرف تیس سال کے تھے۔

~~87259~~ 87259

انتخاب شاید خود ہی کرتے رہے اس لئے کئی اہم اور اساسی فنون کو سرے سے چھوایا ہی نہیں، کئی فنون میں کتابوں کا انتخاب غیر مرتب انداز میں کیا گیا، ۲۹ سال کی عمر میں دوبارہ طلب علم کی طرف متوجہ ہوئے بھی تو اس "لف و نشر غیر مرتب" کے انداز میں کہ ادھر آثار الصنادید کی نسوید و ترتیب ہو رہی ہے ادھر منصفی کے فرائض ادا کر رہے ہیں اس کے ساتھ ساتھ بعض علما و اور بعض طلبہ سے کوئی نہ کوئی سبق بھی لے رہے ہیں۔

یہی رنگ تصنیف و تحریر کا بھی ہے

وہ محنت کے عادی، سراپا عمل، جدت پسند اور غالباً مصنف کہلائے جانے کے آرزو مند تھے۔ دہلی میں ۱۸۳۳ء سے پریس کا رواج ہو چکا تھا۔ اس لئے کتاب لکھنے کے فوراً بعد طباعت کا اہتمام ہو سکتا تھا، معرکوں اور مساحتوں میں حصہ لینے کا ولولہ تھا، ۳۷ء میں ان کے گھر سے ایک اخبار جاری ہوا تھا اور یہی ان کی فلم کاری کی اوہین جولان گاہ تھی اس کے دو سال بعد، ۲۳ برس کی عمر میں انہوں نے اپنی پہلی تصنیف مکمل کی، گویا تقریباً بیس برس کی عمر سے زندگی کے آخری لمحات تک، ساٹھ برس ان کے ہاتھ میں قلم رہا۔

تصانیف کی فہرست پر نظر ڈالئے تو معلوم ہوگا کہ دائرہ تحریر، تاریخ

۱۔ مثلاً علم الصرف، علم الکلام، تفسیر، اصول تفسیر، اصول حدیث۔

۲۔ ہندوستانی اخبار نویسی از محمد عتیق

اور مسائل اختلافیہ پر محیط ہے، جام جم، سلسلہ الملوک، آثار الصنادید -
 نزک جہل گیری، تاریخ بجنور، تاریخ سرگشتی بجنور، لائل محمد نذر، تاریخ
 فیروز شاہی، خطبات احمدیہ، سیرت فریدیہ وغیرہ کا موضوع تاریخ و
 سیرت ہے۔ باقی اکثر رسائل و کتب میں، سیاسی، تدریسی اور وطنی مسائل
 اختلافیہ پر دید و تائید میں اظہار خیال و رائے کیا گیا ہے،

مسرکوں میں حصہ لینے کا دلولہ اور دراخلت کا شوق، ان کو اپنے
 رجحان طبع مبلغ علم اور دائرہ خبر و آگاہی ہر چیز سے غافل کر دیتا تھا، تحصیل
 علوم کی تکمیل تو وہ کر ہی نہیں سکے، مگر ۱۸۲۶ء میں اس طرف قدرے
 توجہ دے سکتے تھے۔ مگر اس وقت تک سات رسالوں کے مؤلف و مصنف
 بن چکے تھے اور آٹھویں کتاب (آثار) کی ترتیب میں مشغول تھے، ان سات
 رسالوں میں سے دو رسالے خلاقیات کے سلسلے کے تھے، آثار کے
 بعد بہ ترتیب جو چار رسائل تحریر کیے وہ سب اپنے وقت کے مسرکہ
 آرا مسائل پر تھے۔

وہ دُصن کے پلے، عجلت پسند اور کام کو کسی نہ کسی پیمانے پر کر ڈالنے
 کے قائل تھے۔ اس لئے ان کی بیشتر کتابیں باعتبار موضوع و ناغذ و نوعیت
 وغیرہ ایسی نہ تھیں کہ وہ ان کی طرف متوجہ ہوتے اور اسی لئے ان کی متعدد
 تصانیف میں ہم دوسروں کو شریک پاتے ہیں، انتخاب الاخوین کا تو
 نام ہی صراحت کر رہا ہے کہ وہ دونوں کی بھائیوں کی مشترک مساعی کا
 نتیجہ ہے، آثار کے متعلق حالی کا بیان ہے کہ سرسید خود اقرار کرتے تھے کہ

۴۲۹
اس کی عبارت مولینا صہبائی کی لکھی ہوئی ہے

مواد جمع کرنے اور کتبالت پڑھنے میں صہبائی کی شرکت کا بھی خود سرسید نے اقرار کیا ہے گویا آثار کی تالیف میں صہبائی برابر کے شریک ہیں، تفسیر قرآن کے لئے مولوی وحید الدین سلیم، کتب احادیث سے متعلقہ مواد فراہم کیا کرتے تھے (ص ۳۲۵ حیات جاوید) خطبات احمدیہ کے لئے محسن الملک مولوی سید ممدی علی ہند سے انگلستان مواد بھیجا کرتے تھے (ص ۲۶۳ حیات جاوید) تفسیر اناجیل کے لئے "کتب احادیث و تفسیر سے سندیا بہم پہنچانے کے لئے ایک عربی دان علم کو نوکر رکھا تھا" ص ۳۱۱ حیات جاوید) اس کتاب کے لئے ایک یہودی عالم — عالم — کی خدمات بھی حاصل کی تھیں۔

۱۰ تصنیف و تالیف میں اعانت و شرکت سے بڑھ کر ایک اور صورت کا علی گڑھ کے ایک "اولڈ بوڑھے" نے انکشاف کیا، مولوی طفیل احمد لکھتے ہیں مسٹر ایک (پرنسپل علی گڑھ کالج) برٹش انڈین ایسوسی ایشن (کلکتہ) مسٹر سر سیدز ناتھ بنزجی اور بنگالیوں کے مقابلے کے لئے انسٹی ٹیوٹ گزٹ پر قبضہ کرنا چاہتے تھے انھوں نے گزٹ کی ادارت خود سنبھال لینے کی خواہش ظاہر کی جسے سرسید نے بخوشی منظور کر لیا۔

چنانچہ — بک نے انسٹی ٹیوٹ گزٹ کے ایڈیٹوریل کالم میں مضامین لکھنا شروع کئے جو سرسید سے منسوب ہوئے "ص ۲۷۸ مسلمانوں کا روشن مستقبل۔"

بات یہ ہے کہ جس کام کو وہ ضروری تصور کر لیتے تھے اس کی ضرورت کا شدید احساس اور اہل و با صلاحیت اصحاب قلم کی کاہلی اور عدم توجہ انھیں بھور کر کے میدان میں لے آتی تھی، اور وہ تیغ قلم کو بے نیام کر کے کمر بستہ ہو جاتے تھے پھر نہ انھیں متعلقہ زبانوں اور علوم میں اپنی دست رس کا خیال رہتا تھا نہ کثرت مشاغل، کم یابی کتب، تساہل رفقا اور دوسرے موانع کا، چنانچہ جب ایک ایسی کتاب (لائف آف محمد صلی اللہ علیہ وآلہ وسلم) کا جواب لکھنے کا ارادہ جس کو پڑھ کر سمجھ لینا بھی ان کے لئے سہل نہ تھا تو اپنے ذی علم احباب کو بار بار اس طرف متوجہ کیا مگر جب کوئی بھی آمادہ نہ ہوا تو خود ہی ہمت کر کے ڈٹ گئے اور اس "بے سرو سامانی" کے ساتھ کہ کر دیسی علوم سے بہرہ مند تھے نہ مغربی علوم سے آشنا، عربی پر قدرت نہ رکھتے تھے نہ انگریزی میں درک، نہ ماخذ کی خبر نہ ان تک رسائی، مگر اس اللہ کے بندے نے ہمت نہ ہاری، تمام موانع پر قابو حاصل کیا، تمام مشکلات کو عبور اور ولیم میبور کے ہدایات کا جواب لکھ کر دم لیا اور یوں سرکارِ دو جہاں صلی اللہ علیہ وآلہ وا واصحابہ وسلم کے دربار میں سرخ رو ہوئے۔

۱۰ مولانا شبلی نعمانی نے بہت بعد میں اس طرف توجہ کی، مگر جب کی تو اس شان سے کی کہ "سیرت نبوی" جیسی معیاری کتاب تحریر فرمائی، جو اردو کی مقبول ترین کتابوں میں سے ہے، بڑے ذوق و شوق سے پڑھی جاتی ہے، استناداً استعمال ہوتی ہے، بار بار چھپ چکی ہے، کئی زبانوں میں ترجمہ کی گئی ہے اور خطبات احمدیہ دو تین بار چھپ کر رہ گئی۔

حالی نے صراحت کی ہے کہ دست خط کر لینے کے سوا انگریزی نہیں جانتے تھے (ص ۱۹۱ و ۲۱۱ حیات جاوید) مگر اس کے باوجود ۱۸۵۹ء میں ہندوستانیوں کو اردو زبان میں تعلیم دینے کے خلاف ایک مضمون اردو اور انگریزی دونوں زبانوں میں شائع کیا، ۱۸۵۷ء میں خطبات احمدیہ کا انگریزی ایڈیشن شائع کیا، ۱۸۵۲ء میں ہنٹر کی کتاب انگریزی میں تنقید کی۔

اجتماعی و سیاہی زندگی ایک نظر میں | ۱۸۵۷ء میں بجنور میں، تقریباً
کی اعانت اور "باغیوں" اور

"سرکشوں" کی سرکوبی میں جہدِ ملیخ کی، اس جاں نثاری کے صلے میں ایک ہزار کی قیمت کا خلعت اور دو سو روپیہ ہاروار و وظیفہ رد و نسلوں تک پایا ۱۸۵۸ء میں سرکشی بجنور کی داستان لکھی اور چھاپی۔

۱۸۵۹ء میں، فارسی کا ایک مدرسہ قائم کیا، انہی دنوں انگریزی اور اردو میں ایک مضمون لکھ کر شائع کیا کہ حکومت نے ہندوستانیوں کو اردو میں تعلیم دینے کا جو سلسلہ رائج کیا ہے وہ غلط ہے، کیوں کہ (۱) نہ اردو میں علمی کتابیں ہیں (۲) نہ اس زبان میں یہ صلاحیت ہی ہے کہ اس میں علمی تصنیف و تالیف کی جاسکے (۳) نہ یہ خوبی ہے کہ اس میں علم حاصل کرنے کے بعد جودت طبع، حدت ذہن، سلامت فکر، ملکہ عالی، توجہ ناطقہ کی پختگی، تقریر اور ترتیب و لائل کا سلیقہ پیدا ہو سکے" (ص ۱۷۱ حیات جاوید) اسی سال انھوں نے اپنی زندگی کی پہلی پبلک تقریر کی جس میں ملکہ و کٹوریہ کے اعلان امن کا شکریہ ادا کیا، اسی سال رسالہ اسباب بغاوت ہند" طبع

کر کے پارلی منٹ کے ارکان میں شائع کیا،

۱۸۶۰ء میں "لائل محمد نواز اوت انڈیا" کے نام سے ایک سلسلہ رسائل شروع کیا جو مفصلانٹ پریس آگرہ میں چھپا تھا، اسی زمانے میں تحقیق نصاریٰ پر ایک رسالہ لکھا۔

۱۸۶۲ء میں ساؤتھک سوسائٹی "قائم کی، اس سال سوسائٹی کے اغراض و مقاصد کی اشاعت کے لئے کلکتہ کا سفر کیا۔

۱۸۶۶ء میں "علی گڑھ برٹش انڈین ایسوسی ایشن" کی بنیاد ڈالی۔

۱۸۶۶ء میں "ورنیکلر یونیورسٹی" کی مہم شروع کی، اسی سال اردو زبان

و رسم الخط کے حمایت میں مختلف قائدین ہنود سے مراسلت اور اختیارات میں مضامین کا تبادلہ کرتے رہے، اسی سال ہومیو پیتھی (ایک جدید تر و عجیب تر طریق علاج) کی ترویج کی طرف متوجہ ہوئے اس کے لئے ایک انجمن بتائی ایک شفا خانہ جاری کیا، ایک رسالہ لکھا۔

۱۸۶۹ء سے ۱۸۷۰ء تک سفر فرنگ پر رہے وہاں :-

حضور ملکہ معظیہ نے محمد کو "کینین آف دی

اسٹار آف انڈیا" سے معزز و ممتاز فرمایا، اب

میں احباب کی دعا سے "سید احمد خاں بہادر سی"

ایس، آئی" ہو گیا۔ اس موقع پر تمام معزز انگریز

دوستوں نے مبارکباد دی، اس درجہ کی دی

ہے اور ایسا معزز خیال کیا ہے کہ یہاں (لندن)

سے باہر لارڈ لارنس نے گورنر جنرل نے میرے

لئے جلسہ مقرر کیا اور بڑے بڑے رؤسا اور

مدبروں کو بلایا۔ خطوط سرسید ص ۲۶

اسی سال "کیٹی خواستگار ترقی مسلمانان ہند" ترتیب دی۔ اسی سال

کیٹی خزانۃ البضائع لتا سیس مدرسۃ المسلمین "قائم کی۔

۱۸۷۱ء میں ڈبلیو ڈبلیو ہنٹر کی کتاب اور انڈین مسلمانز "کا جواب

اورد اور انگریزی میں لکھا۔

۱۸۷۵ء میں، ملکہ معظمہ کی سالگرہ کے دن (۲۴ مئی کو) مدرسۃ

العلوم مسلمانان کی بنیاد رکھی۔

۱۸۷۸ء میں اس درس گاہ کو اسکول سے کالج بنایا، اسی سال

وائس رائٹل جس لیٹیو کونسل کے رکن منتخب ہوئے اور مسلسل چار سال

تک رکن رہے۔

۱۸۷۹ء میں ایک مسودہ قانون پیش کر کے منظور کروایا کہ ملک میں

چیپک کے ٹیکہ کا جبری نفاذ کیا جائے، ایک اور مسودہ قانون (وقت

خان دانی کے متعلق) پیش کرنا چاہتے تھے اور اس کی تیاری اور اعلان

بھی کر چکے تھے مگر ایک قانونی رکاوٹ کی وجہ سے پیش نہ کر سکے۔

۱۸۸۰ء میں تقرر قضاة کے لئے ایک مسودہ پیش کیا اور وہ

منظور ہو گیا۔

۱۸۸۳ء میں محمدن سول سروس فنڈ ایسوسی ایشن "قائم کی اسی سال

”علی گڑھ محمدن ایسوسی ایشن“ قائم کی۔

۱۸۸۶ء میں محمدن ایجوکیشنل کانفرنس ”قائم کی۔

۱۸۸۸ء میں ”پٹریاٹک ایسوسی ایشن“ قائم کی، اسی سال نائٹ

کمانڈر آف دی اسٹار آف انڈیا“ (کے ای، ایس، آئی) کا خطاب ملا

۱۸۸۹ء میں اڈنبرا یونیورسٹی کی طرف سے ڈاکٹر آف لاز

رائل ایل، ڈی کی ڈگری ملی۔

۱۸۹۶ء میں پبلک سروس کمیشن کے رکن منتخب کئے گئے۔

۱۸۹۸ء میں جب عالم آخرت کا رخ کیا تو ایک عیسائی کی کتاب

رامہات المؤمنین) کا رد زیر قلم لکھا۔

اجتماعی و سیاسی زندگی پر ایک نظر | سرسید کی اجتماعی و سیاسی
اقدامات و مشاغل کے

سلسلے میں جو پہلو سب سے پہلے نظر کے سامنے آتا ہے وہ یہ ہے کہ

عہد زوال کے تمام مصالِحین کی طرح سرسید بھی مدت العمر ایک نہایت

شدید کم زوری کا شکار ہے اور وہ ہے ”ہمہ گیر جہاد“ یہاں

تفصیل میں جانے کا موقع نہیں۔ مختصر یہ ہے کہ جس نے بھی گزشتہ

پانچ سو سال میں اقصائے عالم اسلام کے مصالِحین و مجددین کی

تاریخ کا تنقیدی نظر سے مطالعہ کیا ہے وہ یقیناً اس نتیجہ پر پہنچے

تھا کہ ان ٹیک نیت، اخلاص شعار اور بلند مقاصد مصالِحین امت کی

صرف جزوی و ہنگامی کامیابی اور مجموعی طور پر مسلسل ناکامی کے

اسباب ہیں سے ایک اہم سبب ان کا پر جوش جذبہ اصلاح احوال تھا، جس نے ان کو مسلمانوں کی زندگی کے ہر شعبے میں انقلاب کا عمل انقلاب لائے اور مسلم دشمن اور اسلام دشمن طاقتوں سے ہر محاذ پر ہنگامہ گرم کر لینے پر مجبور کر دیا اور نتیجہ یہ ہوا کہ اعدا و بیدار اور حریف متنبہ ہو گئے اور خود وقت رفتا و انصار، کثرت موانع و مشکلات، عدم وسائل و ذرائع اور اضمحلال و انحطاط قوی کے ہاتھوں حصول مقاصد سے قاصر رہے اور چاہے خود شہادت کے رتبہ پلندہ پر فائز ہو گئے ہوں مگر امت مسلمہ کے حال زار کا مداوا نہ کر سکے۔

سرسید نے بد و شعور سے حیات کے لحاظ آخری تک اس "ہر جہتی جنگ" کا سلسلہ دراز رکھا، ان کے تحریری کارناموں کے متعلق عرض کیا جا چکا ہے کہ بیک وقت کئی کئی محاذوں پر وہ سرگرم سینئر رہے، متعدد ذہنوں میں اُنھوں نے تردید و تائید کی بازیاں لڑیں، حیات کے متنوع شعبوں میں اصلاح و تغیر کے لئے وہ ساعی و داعی رہے سب سے پہلے مروجہ میلادنا لوں اور ان کی نامعتبر و غیر صحیح روایات کے خلاف علم اختلاف لہرایا اور صحیح و مستند روایات پر مشتمل ایک نیا میلاد نامہ - جلا و القلوب - تالیف کیا۔ یہ واعظوں سے ان کی ٹکر تھی، پھر شاہ عبدالعزیز دہلوی کی ہنگامہ آرا کتاب تحفہ اثنا عشریہ کے دو خاص ابواب کا اردو ترجمہ کیا یہ اہل سنت اور ارباب تشیع کے مناقشات میں شرکت ہوئی، پھر "القول المتین" میں زمین کی حرکت و عدم حرکت کے قضیہ پر اپنا فیصلہ

صادر کیا یہ گویا فلاسفہ قدیم و جدید کے مباحثات میں مداخلت تھی، پھر
 "کلمۃ الحق" میں آداب مروریہ بیعت کے ابطال کے درپے ہوئے، یہ دہلی کے
 دو متحارب و متخاصم گروہوں میں سے ایک گروہ (شہیدین و رفقاء) کی حمایت
 و نصرت کے مترادف تھا، پھر راہ سنت میں ارباب بدعت کو لٹکارا اور یہ
 خان وادۃ ولی اللہی کی دو جماعتوں میں سے ایک جماعت کے خلاف نعرہ
 مبارزت تھا۔ اس کے بعد نئی لکھو کر تصور شیخ کے جواز و عدم جواز کی
 بحث میں محاکمہ کیا، ۱۸۵۷ء میں بہادر شاہ کی طرف سے حکیم احسن اللہ خاں
 اور مرزا غالب، شاہان دہلی کی تاریخ لکھنے پر مامور ہوئے تو سرسید نے
 بھی سلسلہ الموک کے نام سے ایک جدول شائع کر دیا یہ بھی دراصل نقطہ
 نظر کے اختلاف کا مظاہرہ تھا۔ مرزا غالب کے برخلاف سرسید نے اس
 جدول میں ۱۸۵۷ء کے بعد سے سلاطین فرنگ کو متمکن کر دیا تھا، پھر ولیم
 سے پھر ہنٹر سے پھر مخالفین اُردو سے، پھر بائیان کانگریس سے، مختصر یہ
 کہ ابتدا سے انتہا تک وہ واعظوں، بدعتیوں، شیعوں، ملاؤں، صوفیوں،
 فلسفیوں، ہندوؤں، عیسائی مبلغوں، فرنگی مصنفوں اور ملکی رہ نماؤں

۱۔ اس دور میں مولانا فضل حق خیر آبادی وغیرہ جیسے اساطین فلسفہ قدیم مسند درس پر
 مشن تھے، ممکن ہے شمس الامراء دکن، شاہان اودھ اور دہلی کانج وغیرہ کے تراجم کی
 اشاعت سے طبیعیات قدیم و جدید کے یہ اختلافات، معرض بحث و کلام میں
 رہتے ہوں۔ چنانچہ مولانا فضل حق نے بدیع سعید میں اس اختلاف سے اکتفا کیا ہے۔

میں سے کسی نہ کسی سے نبرد آزما رہے اور نطا ہر ہے، کہ ان طبقات سے نمٹنے کے لئے اتنی متنوع صلاحیتوں اور متعدد فنون میں اس قدر دستِ گماہ کی ضرورت ہے کہ کسی ایک فرد میں ان کا اجتماع شواذ میں سے ہے اور اجتماع ہو بھی جائے تو کام یا بی متیقن نہیں۔

سرسید کے یہاں یہی ازنگ ہے!

دو سہرا اہم اور عوز طلب پہلو یہ ہے، کہ ان کی تقریباً انٹی سالہ زندگی کے پہلے چالیس بڑی حد تک غیر سیاسی ہیں، اور ہم اس دور میں اجتماعی جدوجہد کے آثار ان کے کردار میں نہیں پاتے اور اس چالیس سال کی تقریباً نصف مدت ان کو کمپنی کی ملازمت میں گزر چکی تھی، اس لئے ہم دیکھتے ہیں کہ ان کی زندگی کا پہلا سیاسی اقدام کمپنی کے حسن خدمت پر منتج ہوا یعنی ۱۸۵۷ء کے ہنگامے میں انھوں نے مجاہدین حریت کا نہیں، کمپنی کا ساتھ دیا اور اس طرح انھوں نے نہ صرف کمپنی کے ایک ملازم کی حیثیت سے اپنے فرائض خدمت کی بجا آوری کی بلکہ اس سے بڑھ کر اپنی زندگی کی پہلی سیاسی جدوجہد کی اور اس کے بعد اس راہ میں ان کے قدم ر کے نہیں بڑھتے ہی رہے اور اس سفر کے ثمرات سے بھی خوب خوب متمتع ہوتے رہے، ۱۸۵۷ء کی جاں فشانیوں، وفاداریوں اور خدمات کے صلے میں ایک ہزار کا قیمتی خلعت اور دو سو روپیہ ماہ وار

۱۸۵۹ء سے پہلے انہیں کبھی پبلک تقریر کا اتفاق نہیں ہوا تھا۔

روسلوں تک وظیفہ پایا پھر سی، ایس، آئی سے "معزز و ممتاز" ہوئے پھر
 کو نسل کی رکھیت سے مفتخہ ہوئے پھر کے سی، ایس، آئی کا خطاب پایا،
 ڈاکٹر آف لازہ کی علمی سے زیادہ سیاسی ڈگری کے مستحق تصور کئے گئے
 پھر سیکرٹری سروس کمیشن رکھیت، کامیاب اعزاز پایا۔ یہ تمام اعزاز و
 خطا بات ہمارے علم میں انیسویں صدی کے کسی ایک فرد کو نہیں ملے
 اور شاید انہی ثمرات و صلوات کی زنجیر تھی جس کی بدولت ہم انہیں
 زندگی بھر۔ بقیہ چالیس سال۔ اس راہ میں ثابت قدم و مستقیم
 و مستقیم پاتے ہیں، ورنہ ان کی حیات کا جلی نہیں خفی عنوان ضرور
 عدم استقلال و عدم استقامت ہے۔

وہ بڑی بے تکلفی اور سادگی کے ساتھ اپنے نقطہ نظر کو تبدیل
 فرمایا کرتے تھے اور کوئی علمی و عملی کام وہ جہم کر نہیں کر سکے آغاز حیات
 میں "رد و افض" کی مہم میں حصہ لیا تھا مگر بعد میں اتنے "روادار"
 ہو گئے تھے کہ القادوق کی ترتیب میں مولینا شبلی کے سدر راہ
 ہوتے تھے، آثار کے باب چہارم میں شہیدین کی شان میں
 قصیدہ مدحیہ "نشر کیا تھا" مگر "تنبہ" ہونے پر تلافی کے لئے اس
 پورے باب ہی کو حذف کر دیا ۱۸۴۸ء میں حرکت زمین کے مسئلہ
 میں، قدما و طبیعین کے پلے میں اپنا پورا وزن ڈال دیا تھا مگر افکار
 میں "تنور" پیدا ہونے کے بعد اس کے برعکس عقیدہ کی تبلیغ کیا
 کرتے تھے، بیعت کے رونا و نار و طریقوں پر ایک زمانے میں

گفتگو کی تھی مگر پھر سرے سے تصوف ہی کے منکر ہو گئے تھے ۱۹۵۹ء
میں اردو کی کم مانگی بلکہ ہی مانگی پر ایک مضمون میں دادا استدلال
دی تھی مگر ۱۹۶۷ء میں ورنیکلر یونیورسٹی کا نعرہ بلند کر دیا۔

اسی طرح ناقص و نامکمل علمی کارناموں کی ایک طویل فہرست
ہے ایک زمانے میں کیمیا ئے سعادت کے ترجمہ کی ضرورت محسوس

کی تھی مگر چند اوراق سے زیادہ ترجمہ کا سلسلہ دراز نہیں ہوا،

”وفادار مسلمانوں“ پر رسائل کی اشاعت کا آغاز کیا۔ مگر تین شماروں
کے بعد یہ سلسلہ منقطع کر دیا، تفسیر اناجیل کے لئے برگ و ساز

فراہم کئے کام بھی شروع کیا مگر ”ضروری کاموں“ کی طرف
مترجمہ ہو جانے کی وجہ سے یہ کام اور صورا چھوڑ کر آگے بڑھ گئے۔

”ہومیوپاٹک“ (ہومیوپیتھی) نامی نظام علاج کا غلطہ بلند ہوا تو اگرچہ
وہ کوئی باقاعدہ، مستقل اور مربوط نظام علاج نہیں تھا بلکہ اس کی

جینیت، خواص مفردات کی شاعرانہ تعبیر سے سوانہ تھی مگر چوں کہ جدید
نصا اور گل زمین دانش و حکمت سے IMPORT ہوا تھا لہذا اس کا

اخذ و قبول اور اس کی اشاعت و ابلاغ بھی مقتضائے ترقی پسندی
اور دلیل تنور فکر بھری چٹال چہ ہومیوپاٹک کے اصول و کلیات

کی ترویج و تبلیغ کا فرض بھی ”بنام من دیوانہ زہند“ ایک راجہ
کو اس کی سرپرستی کے لئے آمادہ کیا ایک انجمن بنائی، ایک شفاخانہ

لھوا، علاج شروع ہوا، اس کی رپورٹ شائع کی خود بھی ایک

رسالہ تالیف کیا مگر ۱۹۶۷ء کی تقویم تبدیل ہونے کے بعد اس فن سے تعلق کا سراغ ۱۹۹۱ء تک نہیں ملتا، تہذیب الاخلاق تین بار جاری اور بند ہوا، تفسیر قرآن کا اختتام سفر حیات کے اختتام تک نہ ہو سکا، علم فلاحت پر کتابوں کا ایک سلسلہ مرتب کرنے کا ذمہ لیا تھا مگر اس ذمہ سے عہدہ براہ نہ ہو سکے اردو ادب کی تاریخ مرتب کرنی چاہی، آغاز بھی کر دیا تھا مگر انجام کو نہ پہنچا سکے۔

عملی کاموں میں بھی یہی حال مدت العمر رہا، تعلیم کا سلسلہ ایک بار موقوف کر دیا مگر پھر شروع (اور وہ بھی کس شان سے) شروع کیا! طب کی طرف متوجہ ہوئے، افاضل اساتذہ کو چھوڑ کر صرف آخر کے ایک حکیم صاحب رحمن کی صرف یہ خصوصیت ہے کہ وہ ایک مشہور شاعر اور نام کے حکیم مومن خاں کے عم مکرّم تھے) صرف چند کتابیں پڑھی تھیں کہ نسخہ نویسی کرنے لگے۔ مگر تشخیص و تجویز کے غیر شاعرانہ فرالض سے معاملہ نہ ہو سکا پھر طب قدیم سے وابستگی وہم دردی کا کوئی ثبوت بقیہ مدت حیات میں نہیں دیا، ورنیکلر یونیورسٹی کا نعرہ بلند کیا مگر نعرہ سے زیادہ ہامت نہ بڑھائی، "ایسوسی ایشن" کی روایت میں کئی تنظیموں کو جنم دیا مگر ان میں سے اکثر کی عمر نے وفا نہیں کی کوئی "ڈفل مرگ" نکلی اور کوئی "جواں مرگ" ثابت ہوئی۔

غرض: اک طرفہ تماشائی سید کی طبیعت بھی!

سید مرحوم کے دامان جہانت پر سب سے سوا بد نما اور "ناویدنی" داغ، ۱۸۵۷ء کی جنگ آزادی میں ان کی شرکت حریفانہ تھی۔ جنگ آزادی بلا شک و ریب جنگ آزادی تھی، یہ فرنگی غاصبوں کی مستمرانہ حرص و آرزو کے خلاف وطن دوست ہندوؤں کی ایک حرکت تھی، بظاہر نظر نا کام مگر نتائج و ثمرات کے پیش نظر کامیاب۔ ہر وطن دوست طبقہ اور فرد نے اس جنگ میں حصہ لیا اور جس طبقہ اور فرد نے اس میں حصہ لینے میں کوتاہی کی اس کی غلامانہ ذہنیت دوں ہمتی، وطن دشمنی اور خدمت استعمار پر کوئی بڑے سے بڑا زبان آور اور "قلم دراز" بھی پردہ نہیں ڈال سکتا۔

اس جنگ میں ارباب ہندو گروہوں میں بٹ گئے تھے، ایک طرف — ہماری طرف — بخت خاں، فیروز شاہ، فضل حق، اور محمود خاں وغیرہم تھے، جب بھی ان کا ذکر چھڑ جاتا ہے، ہمارے دل دھڑک دھڑک کر ان کو سلامی دیتے ہیں۔

دی سادگی سے جان، پڑوں کوہ کن کے پاؤں

دوسری طرف — ہمارے مقابل — منشی رجب علی، الہی بخش اور سرسید وغیرہم تھے ان کے دامنوں پر فرنگیوں کی اعانت و حمایت و نصرت کا داغ ہے ان کے دامنوں کا یہ داغ ہمارے دلوں کا گھساؤ بن گیا ہے ہم نے لاکھ حسن ظن کے مرہم استعمال کئے مگر یہ گھاؤ نہ بھڑنا تھا نہ بھڑا یہی وجہ ہے کہ ہزار سنی احترام و ادب کے باوجود جب

بھی ان حضرات کی زندگی کا یہ پہلو معرض کلام میں آجاتا ہے، کوئی کام
و دین میں صبر و حنظل گھول دیتا ہے۔

سر سید نے جیسا کہ ہم پہلے لکھ چکے ہیں اپنی سیاسی و اجتماعی زندگی کا
پہلا اقدام سن ستاون کی جنگ آزادی میں حریقانہ شرکت کی شکل میں
کیا یعنی وہ اس معرکہ میں ہمارے صفوں میں نہیں دشمن کی صفوں میں
دیکھے گئے۔ ان کی ہمدردیاں اور وفاداریاں ملک و اہل ملک کے ساتھ
نہیں تھیں "حکام انگریزی کے ساتھ تھیں اور دوسروں کا نہیں خود سر سید
کا فخر یہ بیان ہے کہ اس جنگ کو نا کام بنا دینے میں جن ملکوں کی مساعی
کو دخل تھا ان میں وہ بھی تھے۔

آخر انھوں نے ایسا کیوں کیا؟

اس سوال کا جواب خود انہی کی زبان سے سنئے، انھوں نے بجنور میں
مشہور مجاہد حریت نواب محمود خاں سے کیا تھا۔

"نواب صاحب! میں صرف تمہاری خیر خواہی سے کہتا ہوں
کہ تم اس ارادہ کو دل سے نکال دو، حکام انگریزی کی عمل
داری کبھی نہیں جائے گی، اگر فرض کرو کہ تمام ہندوستان
سے انگریز چلے گئے تو بھی حکام انگریزی کے سوا کوئی عمل داری
ہندوستان میں نہ کر سکے گا" ص ۳۵ سرکشی بجنور

سر سید کے اس قول سے ان کا یہ جزم و یقین تیار ہوتا ہے کہ
"اس معرکہ میں فتح ملکوں کو نہیں غیر ملکوں کو ہوگی"

آج برصغیر پاک و ہند کا ایک آزاد شہری سوچتا ہے اور بجا طور پر سوچتا ہے کہ :-

آخر فتح و شکست کے سوال پر غور کرنے کی ضرورت کیا تھی؟
غور کیا تھا تو وہ کن دلائل کی بنا پر اس فیصلہ پر پہنچے تھے؟ کہیں
ایسا تو نہیں کہ اس فیصلہ کی بنا دلائل کے بجائے جذبات پر
ہوا!

اس فیصلہ کے باوجود کیا یہ ممکن نہیں تھا کہ وہ ادھر کے بجائے،
ادھر سے شریک ہوئے؟

سوالات بڑے معقول نظر آتے ہیں آئیے ان پر غور کریں۔
پہلا سوال ہے کہ آخر فتح و شکست کے اندازہ میں سوچنے کی کیا ضرورت تھی
اور آیا اس طرح سوچنے کا کوئی موقعہ بھی تھا؟

افراد و اقوام کو بعض معرکے ایسے بھی پیش آتے ہیں جن میں فتح و
ہزیمت کے سوال پر غور کرنے کی گنجائش نہیں ہوتی، اس معرکہ میں
بہر حال حصہ لینا ہوتا ہے، میدان میں بہر صورت کود پڑنے کی ضرورت
ہوتی ہے اور اور حریت سے ٹکرا جاتا ہی مقصود ہوتا ہے، فتح مندی
مقصود و مطلوب نہیں ہوتی۔

دوسرا سوال یہ ہے کہ اگر فتح و ہزیمت کے نقطہ نظر سے اس مسئلہ
پر انھوں نے غور کیا ہی تھا، تو آخر وہ کون کون سے دلائل ان کے
ذہن میں آئے جن کی اساس پر انھوں نے فرنگی کی فتح کے پہلو کو

ترجیح دی؟

اس کے جواب میں، ہمیں اپنے مطالعہ کی کمی اور نظر کی نارسائی کا اعتراف کرنے میں کوئی تامل نہیں ہے اور ہم بے محایا یہ اعلان کرتے کرتے ہیں کہ ہم نے ان کے تقریباً تمام لٹریچر کی "ورق نوردی" کر ڈالی مگر کوئی کوئی بھل یا مفصل برہان و دلیل اس خصوص میں دستیاب اور نظر فرور نہ ہو سکی۔

اور

اسی لئے تیسرے سوال کا جواب ہم پورے اعتماد کے ساتھ اثبات میں دیتے ہیں، ہمیں یقین ہے کہ سرسید کے اس فیصلہ کی پشت پر تفکر و تعقل قطعاً نہ تھا بلکہ یہ فیصلہ سرتاسر جذباتی تھا اسکی تشکیل میں خود ان کی اس خواہش کو دخل تھا کہ برصغیر کی زمام اقتدار ملکوں کے ہاتھ سے نکل کر E.O.C کے ہاتھ میں چلی جائے، اس طرح اس فیصلہ کا بیج آن کا دماغ نہیں دل تھا، ان کا دل یہ چاہتا تھا کہ ایسا ہونا چاہئے، اس لئے دماغ یہ سوچتا تھا کہ ایسا ہی ہوگا۔ یہ بات ہم اپنی طرف سے نہیں کہ رہے ہیں بلکہ سرسید نے خود اس کا اعتراف کیا ہے اور یہ کوئی جرم نہیں تھا جس کا وہ اعتراف کرتے بلکہ یہ ان کی نظر میں ایک قابل قدر کارنامہ تھا جس کا انھوں نے فخر یہ اظہار کیا ہے۔ ۱۸۶۷ء میں جب انھوں نے لائل محمد نسر کی اشاعت کا آغاز کیا تو اپنی ہی ذات گرامی کو اولین اہمیت دی،

پہلے شمارے میں اپنی خدمات اور وفاداریوں کا ذکر بڑے طمطراق سے کرتے ہیں۔

۱۸۵۲ء میں جب میں نے ایک تاریخ دہلی کی پرانی اور اگلی عمارتوں کی لکھی تو اس میں سلسلہ سلطنت مغلیہ کا ۱۸۰۳ء سے یعنی جب سے لارڈ لیک سپہ سالار سلطنت انگلشیہ نے دہلی کو فتح کیا، منقطع کیا اور ہندوستان کی سلطنت میں سلسلہ شاہان انگلستان کا قائم کیا، اس سے یقین ہو سکتا ہے کہ اس ہنگامے سے پہلے میری نیت یہی تھی کہ تمام اہل ہندوستان جان لیں کہ اب سلطنت

۱۸۵۲ء میں "سلسلہ الملوک" کے نام سے جو جدول شائع کیا تھا، آثار کی اشاعت ثانی میں اس کو باب اول کے طور پر ملحق کر دیا۔ اس جدول میں ہر بادشاہ کے لئے ایک خانہ مخصوص کیا تھا، اس طرح شاہان دہلی کے خانے یوں تبدیل ہونے چاہئے تھے، شاہ عالم (جلوس ۱۷۵۹ء وفات ۱۸۰۶ء) اکبر شاہ ثانی (جلوس ۱۸۰۶ء وفات ۱۸۳۷ء) بہادر شاہ (جلوس ۱۸۲۷ء) مگر چون کہ "جنرل لیک نے دہلی کو فتح کیا" اس لئے اب اس ترتیب سے شاہان انگلستان خانہ نشین کئے گئے ہیں۔ شاہ جارج سوم (فتح دہلی ۱۸۰۳ء انتقال ۱۸۲۰ء) شاہ جارج چہارم (جلوس ۱۸۰۲ء انتقال ۱۸۳۰ء) شاہ ولیم چہارم (جلوس ۱۸۳۰ء انتقال ۱۸۳۷ء) ملکہ وکٹوریہ (جلوس ۱۸۳۷ء)۔

خان دان مغلیہ کی ختم ہو گئی اور ہندوستان کی بادشاہت
شاہان انگلستان کی ہے اس لئے تمام رعایا کو اپنے بادشاہ
اور گورنمنٹ انگلشیہ کی خیر خواہی اور اس سے محبت پیدا
کرنی چاہئے۔

”لائبل محمد شراوت انڈیا“ مطبوعہ مفسلاٹ پریس آگرہ۔

یہ عبارت، کمپنی کے لئے سرسید کے خیر خواہ اور وفادارانہ جذبات
کو عیاں عیاں بیان کر رہی اور بتا رہی ہے کہ کس طرح وہ خواہش کو
حقیقت سمجھ لینے کی نفسیاتی کم زوری کا شکار تھے، اسی میں اس کی
بھی صراحت موجود ہے کہ ان کا یہ خیال ۱۸۵۷ء سے پہلے ہی تھا۔

اب دیکھتا یہ ہے، کہ یہ معرکہ جہاد جو مئی ۱۸۵۷ء میں شروع
ہوا تھا اور اس طرح یکا یک و یک لخت شروع ہوا تھا کہ زہرک و
چالاک فرنگی حکام کو بھی اس کی سن گن نہیں ملی تھی اس لئے اس کے
عواقب و نتائج کے متعلق اگر کوئی رائے قائم کی جاسکتی تھی تو وہ معرکہ

۱۸۵۷ء میں جس کتاب کے لکھنے کا وہ ذکر کر رہے وہ آثار الضادید (اشاعت
ثانیہ) ہے، آثار کی یہ اشاعت اصل میں ۱۸۵۲ء میں طبع ہو گئی تھی۔
مگر دیباچہ کی طباعت ۱۸۵۲ء میں ہوئی تھی اس لئے ۱۸۵۲ء
میں اس کی اشاعت بتائی جاتی ہے مگر اس خیال کی تاریخ تو ۱۸۵۲ء
ہی کی ہوئی!

سورکہ بپا ہونے کے بعد ہی کی جاسکتی تھی، نہ کہ پہلے سے، وہ بھی ۱۸۵۲ء میں،
چھ سال پہلے سے، اتنے پہلے جو رائے قائم کی گئی ہے وہ یقیناً حقائق
و واقعات کی اساس پر مبنی نہیں ہو سکتی اور اسی لئے اس کو "رائے"
نہیں کہا جاسکتا، رائے ہوتی ہے، فکر، کا نتیجہ اور فکر کے لئے ترتیب مقدمات
کی ضرورت ہوتی ہے، جہاں سرے سے مقدمات ہی کا وجود نہ ہو،
صورت حالات ہی سامنے نہ ہو، فریقین کا تعین نہ ہو، ان کے
عزائم و مقاصد، طرفین کی تعداد اور تیاریوں، کہاں داروں
کی صلاحیتوں اور تجربے، سپاہیوں کے احساسات کا علم نہ ہو۔
وہاں کسی قسم کی صحیح و غلط، معقول و نامعقول۔ رائے قائم
نہیں کی جاسکتی، دماغ آخر سوچے گا تو کیا سوچے گا؟ ہاں! دل ان ہونی
بات کی بھی جاہت کر سکتا ہے اور محالات کی تمنا پر بھی اس کے لئے
کوئی قدرغن نہیں ہے۔

یہاں یہ کہنا کہ آپ اس بات کو سرسید کا نتیجہ فکر نہ ہاں اور مبنی
یہ دلائل نہ تسلیم کریں خواہش و آرزوی کہہ لیں، باہر حال صحیح تو نہ لگی،
پوری تو ہو کر رہی۔ تو اصل میں کٹا مغلط ہے، حالات
بدل جانے اور وقت گذر جانے کے بعد جب ہم
ان حالات اور اس وقت میں کسی شخص کے افکار و
کردار کا جائزہ لینے بیٹھیں گے تو صرف یوں نہیں
کہ "بے شک اس نے جو رائے قائم کی تھی وہ صحیح ثابت ہوئی۔"

صحیح انداز فکر یہ ہے کہ اس کی تحقیق کریں کہ اُس وقت اور اُن حالات میں اس شخص کے دلائل کیا کیا تھے؟ اور وہ کتنے محکم، قوی اور جان دار تھے؟ کیوں کہ یہ بھی تو ہو سکتا ہے کہ اس شخص نے جو رائے قائم کی ہو وہ بے بنیاد ہو، جذبات پر مبنی ہو، اغراض پر مبنی ہو، خواہش پر مبنی ہو اور اس لئے اُس وقت ایک رائے کی حیثیت سے غلط ہو، مگر بعد میں حالات کے الٹ پھیر اور اتفاقات وغیرہ نے اس غلط رائے کو صحیح ثابت کر دکھایا ہو۔

اس انداز فکر میں ایک فائدہ یہ ہے کہ رونما ہونے والے نتائج تو رونما ہو کر رہے مگر اس شخص کو قوت فیصلہ کے متعلق ہم خود ایک فیصلہ کر سکتے ہیں۔

دو شخص آمادہ پیکار ہوں، ایک تیسرا شخص نمودار ہو کر ان میں سے ایک کو خردار کر دے کہ تو مغلوب ہوگا اور یہ کہہ کر وہ دوسرے کی اعانت کرنے لگے اور نتیجہً جب پہلا مغلوب ہو جائے تو اپنی دانائی، پیش بینی اختر شناسی اور علم المتنبات کا سکے جمانے چلے کہ دیکھا میں نہ کہتا تھا کہ تو مغلوب ہوگا آخر وہی ہوا۔

آپ سوچیں تو بالکل یہی کردار سرسید کا تھا، مگر کہ جہاد کی ناکامی کے اسباب میں سے ایک اہم، ناقابل فراموش و درگزر سبب، ان "وفاداران بریطانیہ" کا وجود مسعود بھی ہے۔

اس مرحلہ پر بجا طور پر یہ خیال ہوتا ہے، کہ کاش! ایسا ہوتا کہ اس "رائے" کے باوجود سرسید اور ان کے رفقاء کو رام اس معرکہ میں فرنگیوں کے بجائے اہل ملک کی طرف سے شریک ہوتے "مگر یہ خیال، خیال ہی نہیں مجال و جنوں بھی ہے۔ ذہنی امراض میں سے ایک مرض اپنی رائے پر اصرار بھی ہے، سید مرحوم میں بھی یہ مرض تھا، وہ اپنی ہر رائے کو حتمی طور پر نظر اہر کیا کرتے تھے، ان کا ہر قیاس عقیدہ بن جاتا تھا، ان کی ہر بات میں قطعیت ہوتی تھی اور ہر قول میں ادعا! اس لئے بھلا اس کا امکان کہاں تھا کہ وہ اختلاف رائے کو اکثریت کے فیصلہ کے آگے تھرتھرتے اور معرکہ میں اپنا بوجھ ملکوں کے پلے میں ڈال دیتے، یہ باتیں صرف زردہ و بیدار اقوام و جماعات کے ساتھ مختص ہیں کہ "فرد" خود کو اجتماع میں گم کر دیتا ہے اور اپنی انفرادی رائے کو نظر انداز کر کے اجتماع فیصلہ کے سامنے سر تسلیم خم کر دیتا ہے اور پورے خلوص و صداقت کے ساتھ، قومی یا جماعتی فیصلہ کو عملی جامہ پہنانے کے سرور برگ فراہم کرنے لگتا ہے تا آنکہ

سہ مولینا حالی نے بڑی تفصیل سے اس مرض کا اعتراف کیا ہے۔
 لے چاہے پھر اس حتمی اور قطعی رائے اور عقیدہ کی تردید ہی کیوں نہ کرنی پڑے، اور لطف یہ ہے کہ تردید بھی اسی نشان قطعیت کے ساتھ فرمایا کرتے تھے۔

وہ تجویز، عمل کی کسوٹی سے دوچار ہونے کے بعد اپنے عیب و صواب کو اجاگر کر دیتی ہے اگر اکثریت کی منظور کردہ وہ تجویز صاحب و صحیح ثابت ہوتی ہے تو یہ فرد خوش ہوتا ہے کہ میری قوم یا جماعت نے صحیح فیصلہ کیا تھا (حال آن کہ انفرادی طور پر یہ اس کی شکست ہوتی ہے) اور وہ تجویز صائب و صحیح ثابت نہیں ہوتی تو یہ رنجیدہ ہوتا ہے کہ ہماری مساعی لا حاصل رہیں (حال آن کہ ذاتی طور پر یہ اس کی فتح ہوتی ہے)

اس کے برعکس، ہمارے یہاں یہ عالم ہے کہ ”تصورات و نظریات“ کو عقائد کی طرح ذہن و فکر پر مستولی کر لیا اور ان عقائد کے لئے پوری قوم سے منقطع ہو کر اغیار کے حامی و ناصر بن گئے، جب اغیار غالب ہو گئے تو شاد دیا نے بجائے ہوئے نہیں ٹھکے، دیکھتے تو جو شخص اپنے کسی دعوے کے صحیح ہونے پر اتراتا ہے وہ دعویٰ اس کے افکار کا ہیں جذبات کا منظر ہوتا ہے، ”سر سید“ لائل محمد نذر“ سیرت فریدیہ“ اور اپنی اکثر بیروں میں بار بار سقوط دہلی کو فتح دہلی سے

لے ”اسباب بغاوت ہند“ ”سرکشی بجنور“ اور ”لائل محمد نذر“ کے متعلق کہا جاتا ہے کہ وہ ۱۸۵۷ء کے فوراً بعد کا زمانہ تھا ہر طرف خوف و دہشت کا دور دورہ تھا اس لئے وہ قابل معافی ہیں مگر یہ ”سیرت فریدیہ“ ۱۸۹۶ء میں شائع ہوئی، کیا اس وقت بھی دہشت طاری تھی؟

تعبیر کرتے ہیں، گویا

جو فتح تیری ہے وہی میری شکست ہے

ہمارے لئے دھلی کا ہاتھ سے نکل جانا

عجب اک حادثہ سا ہو گیا تھا،

اس لئے ہماری تاریخ کا یہ ورق گل بوٹوں سے مزین نہیں

کیا جاتا، اس حرکت قوی کی ناکامی ہماری تاریخ کا دل خوش کن

قابل فخر اور لائق مسرت واقعہ نہیں، دل خراش، اندوہ ناک،

غم انگیز اور شائستہ ماتم و فریاد حادثہ ہے ہم اس کو اپنی بدسختی

اور محرومی قسمت تصور کرتے ہیں کہ ہماری یہ جدوجہد کامیاب

نہ ہو سکی مگر ہم اس کو اپنی شکست تسلیم کرنے کو تیار نہیں ہیں فتح و شکست کا جو معیار انھوں نے

بنایا ہے وہ ایجاد بندہ ہے نہایت گندہ ہے۔

سن ستاون کے مصر کے بس اہل وطن ظاہر ہیں نگاہوں میں

مغلوب و مفتوح ہوئے تھے، لیکن دیدار حقیقت نگاہ میں یہ عجز و

وشہد افروز و فلاح کے رتبہ بلند پر مستحکم ہو گئے تھے۔

کلم کی مکلیں مری ناکامیاں!

فرنگی ظالم و غاصب فتح مند نہیں ہوئے تھے بلکہ حکمرانی

و معدلت کی آزمائش میں ڈالے گئے تھے، وہ اس منصب پر مستحکم

ہو گئے تھے جس کے اہل نہیں تھے، چنانچہ اپنے جبر و تشدد

کے ہاتھوں بہت جلد بدنام اور مغلوب و مغضوب ہو گئے اور

ایک صدی بھی وہ ہماری دھلی پر قابض و متصرف نہ رہ سکے
تھے کہ انھیں مراجعت پر مجبور ہونا پڑا۔

دیدری! کہ خون ناحق پروانہ شمع را
چنداں اماں نہ داد کہ شب را سحر کند

سر سید ۱۸۹۸ء تک اس "یقین" میں "مبتلا" رہے کہ
حکام انگریزی کی عمل داری ہندوستان سے کبھی نہ جاسکے گی" اور
اسی یقین کی وجہ سے وہ فرنگی کی ہر جہتی خدمات مسلسل و
علی الا اتصال انجام دیتے رہے حال آنکہ برادران وطن نے
انیسویں صدی کے اواخر میں ہی اپنے مطالبات (مخالفت
اردو، انسداد ذبیحہ، گاو و وغیرہ) کی مہم شروع کر دی تھی
اور بیسویں صدی میں، سر سید کے انتقال کے سات سال
بعد ہی تقسیم بنگال کے لئے آنکھوں نے نہایت پر زور اور
موثر آئینی و غیر آئینی احتجاج کیا جس کے نتیجے میں حکومت
کو اپنا قدم ۱۹۱۱ء میں واپس لینا پڑا اس کے دو سال
بعد ہی ۱۹۱۳ء میں سر سید کے برادران ملت نے سجد
گان پور کے سلسلے میں جو احتجاجی اقدامات کئے وہ کاروان
جہاد آزادی کے لئے بانگ در اثنا بت ہوئے اور پھر تو اس
سامراج کے خلاف جو گونجتا گرجتا کارواں چلا ہے تو آزادی کی
منزل مراد پر جا کر ہی ٹھہرا اور سر سید کی وفات کو پوری

نصف صدی بھی نہ جیتی تھی کہ حکام انگریزی کی عمل داری سرزمین ہند کو
دایرہ مفارقت دے چکی تھی۔

الحاصل

سر سید اہلسویں صدی کی ایک عظیم شخصیت تھے۔ ایک ایسی شخصیت
جو اس صدی کے پہلے حصے پر حاوی و محیط رہی اور جس نے اس عہد کے
متعدد "اشخاص" کو "شخصیات" بنا دیا۔

وہ ذاتی طور پر بہت سے محاسن و محامد اخلاق و سیرت کے حامل تھے۔
وہ ایک مصنف کی حیثیت سے بجا طور پر فراموش کر دیئے گئے ہیں۔
اجتماعی مسائل میں انہوں نے ہماری خدمت نہیں بد خدمتی کی۔
خدا جنوں کو بخشے مر گیا اور ہم کو مرنا ہے!

خواجہ فرید الدین

برصغیر پاک و ہند کے "مستشرقین" (COCCIDENTALISTS) کی
تاریخ جلال الدین محمد اکبر (۱۵۵۶-۱۶۰۵ء) کے عہد سے شروع ہوتی ہے،
اکبر فرنگ و اہل فرنگ سے غیر معمولی متاثر و مرعوب تھا اس لئے اس
کے عہد میں فرنگی فنون، زبانوں اور مصنوعات کی خاصی اشاعت ہوئی
اس کے شوق کو دیکھ کر غیر ملکی سیاح، تجار اور سفرا اپنے یہاں کی مصنوعات
اور پیداوار میں لاکر نذر کرتے، امر او در بار بھی بطور خود بہت سی
اشیا منگاتے اور اکبر کو پیش کر کے اس کی خوش نودی حاصل کرتے
یہی حال مغربی زبانوں اور علوم کا تھا۔ کچھ اکبر کے حکم سے اس طرف متوجہ

ہوئے اور کچھ اس کے رجحان کو دیکھ کر بطور خود اس طرف مائل ہوئے۔ اور اس طرح خاص اس کے دور میں فرنگی زبانوں میں نوشت و خواندگی استعداد رکھنے والوں کی ایک جماعت پیدا ہو گئی اور لاطینی وغیرہ سے چند کتابیں ترجمہ بھی کی گئیں، سید مظفر، ابوالفضل، شاہ زاہد امراماد، عبدالستار قاسم، خان مخاناں عبدالرحیم خاں برصغیر کے اولین فرنگی دال تھے اور ان کے بعد یہ سلسلہ دراز ہوتا چلا گیا۔

مستغزین ہند کو ہم مجبوراً کئی گروہوں میں تقسیم کرتے ہیں، ایک گروہ ان لوگوں پر مشتمل تھا جنہوں نے سلاطین کی خوشنودی حاصل کرنے کے لئے علوم و السنہ مغرب سے اعتنا کیا، دوسرا گروہ ان حضرات کا تھا جو دیسی درباروں کے سرکاری فرائض کی انجام دہی کے لئے سفر فرنگ پر مجبور ہوئے اور اس سفر نے ان کو وہاں کے علوم سے آشنا کیا، تیسرے گروہ نے خود اپنے شوق سیاحت کے طفیل یہ واقفیت حاصل کی۔ چوتھا گروہ جو برٹش ایسٹ انڈیا کمپنی کے بڑھتے ہوئے اقتدار اور پھیلتی ہوئی حدود کو دیکھ کر فرنگیوں سے انتفاع و تمتع کی خاطر ان کے علوم و ضاعات کی جانب مائل و راغب ہوئے اور نتیجہ کارکنان کمپنی سے خوب خوب مستفیض ہوئے ہمارے نزدیک خواجہ فرید الدین احمد اس آخری گروہ میں محسوب ہیں۔

۱۔ فعل، اور وہ، ٹیپو وغیرہ۔

برطانوی کمپنی کا دائرہ غضب و استحصال خواجہ فرید الدین کے
 عہد شباب (اٹھارویں صدی کے ربع آخر) میں بیش تر جنوبی ہند تک محدود
 تھا، اس لئے استغراب بھی اس وقت تک اپنی اطراف میں محدود رہا،
 خواجہ فرید الدین احمد شمالی ہند کے ان گنتی کے لوگوں میں، جنہوں نے
 بیسی علوم اور زبانوں کی تحصیل کی وہ جدید علم ہدایت سے بھی
 واقف تھے اور زبان انگریزی بھی انہیں شہ و مد تھی۔

وہ ۱۱۶۱ھ میں دہلی میں پیدا ہوئے گویا یہ وہ دور ہے
 کہ مرکز میں محمد شاہ تخت سلطنت پر متمکن ہے، ہنگال میں علی وردی
 خاں کی صوبے داری ہے۔ اودھ کے صوبے دار سعادت خاں
 مرکز سے اعلان بغاوت کر چکے ہیں، پنجاب پر احمد شاہ ابدالی کا
 پہلا حملہ ابھی ابھی ہوا ہے، علماء و صوفیا میں حضرت شاہ ولی اللہ
 دہلوی، میر غلام علی آزاد بلگرامی، قاضی ثناء اللہ پانی پتی، مرزا
 مظہر جان جاناں، شاہ عبداللطیف بھٹائی، شاہ تیار احمد بریلوی،
 شاہ کلیم اللہ جہاں آبادی، شاہ غلام علی دھلوی اور شعرا میں
 میر، سودا، درد، نظیر، میر حسن، حاتم، سچل سمرت، آتش
 وغیرہ کا دور ہے۔

خواجہ فرید الدین نے ایک کشمیری الاصل تاجر گھرانے
 میں آنکھ کھولی۔ ان کے بزرگوں میں کئی پشتوں تک کسی
 اہل علم کا ذکر نہیں کیا گیا خود ان کے سات بھائیوں میں سے

دو توجوانی ہی میں چل بسے تھے، دو بھائیوں کو سرسید نے صوفی و درویش کی حیثیت سے پیش کیا ہے۔ ایک بھائی کمپنی کے ملازم تھے ایک بھائی سندھیا کی فوج میں سواروں میں تھے ایک بھائی قلعہ معلیٰ میں خدمت گزار تھے اس گھرانے کو ہم صاحب ثروت مقتدر اور علمی گھرانا نہیں پاتے۔

خواجہ فرید الدین کی ابتدائی تعلیم، اساتذہ و غیرہ کے متعلق ہم قطعاً لاعلم ہیں، ہاں ۱۸۳۵ء سال کی عمر میں علوم ریاضیہ کی تحصیل کے لئے وہ لکھنؤ گئے تھے اور تین سال وہاں رہ کر علامہ تفضل حسین سے جدید ریاضیات کی تحصیل کی تھی۔

۱۸۶۹ء میں ۳۲ سال کی عمر میں ایک کشمیری گھرانے میں ہی شادی ہوئی، اولاد میں دو لڑکے اور تین لڑکیاں ہوئیں اولاد میں باہم تین تین سال کا فصل رہا اور ۱۸۹۲ء میں یہ سلسلہ ختم ہو گیا اور غالباً ان کی اہلیہ وفات پا گئیں۔

خواجہ فرید الدین پچاس سال کی عمر تک (تین سالہ سفر لکھنؤ چھوڑ کر) دہلی ہی رہے۔ اس نصف صدی میں ان کے مشاغل و مصروفیات اور

سالہ علامہ تفضل حسین کا قیام لکھنؤ میں پہلی بار تو خود اپنے طلب علم کے دور میں رہا تھا، اور دوسری بار وہ ۱۸۸۲ء سے ۱۸۸۶ء تک پانچ سال لکھنؤ رہے، ظاہر ہے کہ خواجہ نے اسی پانچ سالوں میں سے کسی تین سالوں میں یہ سفر کیا ہوگا جب کہ وہ ۳۵ سے ۴۰ سال کے درمیان تھے۔

حالات و واقعات سے ہم لاعلم ہیں۔ سرسید نے سیرت فریدیہ میں ان کی انکساری زندگی کو بالکل سپاٹ رکھا ہے۔ معاصر تاریخوں اور کتب تراجم میں بھی ہمیں ان کی سرگرمی کا پتہ نہیں چلتا۔

۱۷۹۷ء میں (بچپن میں) وہ دوبارہ لکھنؤ کی طرف رخ

کرتے ہیں مگر اس سفر کے محرکات و مقاصد پر وہ خفا میں ہیں۔ سرسید کا قلم بھی ہر بلب ہے اس لئے قیاس و تخمین سے اس خلا کو پُر کیا جاسکتا ہے۔ وہ اس طرح کہ خواجہ فرید الدین نے دہلی کی زوال پذیر شاہنشاہی اور بے اثر و بے بصر شاہنشاہ کی بے کسی کے حال و مستقبل کا جائزہ لیا ہوگا اور اپنی جو لابیوں کے لئے اس میدان کو تنگ پایا ہوگا پھر شاہ عالم کی شاہی بھی وزارتوں کے اشارے چشم و ابرو پر چلتی تھی اور وزارتوں کے تلون تنوع سے "نظارہ زنجین مژگان کلمہ وارد"۔ غازی الدین خاں کے بعد روہیلے روہیلوں کے بعد مرہٹے، مرہٹوں کے بعد پھر روہیلے، ان حالات میں اپنی نیاز مندوں اور عقیدت کیشیوں اور خدمت کوشیوں کے لئے کسی ایک آستانے کا انتخاب اور کسی ایک گروہ سے کھلی کھلی وابستگی حصول مقاصد کے لئے بالعموم مانع و خارج ہوتی ہے، رہی ہر آستانہ سے بیک سال عقیدت اور ہر گروہ سے بیک وقت وابستگی تو اس کے لئے فقط انت و درہ کی اور جرأت و بے باکی کی ذرا زیادہ مقدار مطلوب ہوتی ہے۔

اس لئے ایسے حالات میں بالعموم حافظ شیراز کا ایک شعر کانوں میں گونجنے لگتا ہے۔

۵ ماآمودہ ایم دریں شہر سخت خویش

باید بروں کشید ازیں درط رخت خویش

حافظ کا یہ شعر اور بہت سوں کے کانوں میں گونج چکا تھا۔ چنانچہ اس
عہد کے متعدد فن کار اور ہنرور احرام اودھ برسر نظر آتے ہیں۔ بہر حال
خواجہ فرید الدین نے رخت سفر لکھنؤ باندھا مگر "کشش کاف کرم" انھیں
لکھنؤ سے پرے لئے جارہی تھی۔ چنانچہ سرسید کے بیان کے مطابق وہ
اسی سال ۱۸۹۷ء میں لکھنؤ کے فرنگی حکام کی سفارش سے ملازم ہو کر
کلکتہ چلے گئے۔

ان کے قیام کلکتہ کی مدت چھ سال ہے اس شش سالہ وابستگی داماں
کی مدت میں معلوم ہوتا ہے کہ انھوں نے اس انہماک اور تین دہی سے
"حکام والا شان صاحبان انگریز کی خدمت کا حق ادا کیا کہ کمپنی نے ایک
اہم سفارتی مہم کے لئے ان کو منتخب کیا۔

اس داستان کا خلاصہ یہ ہے کہ زماں شاہ ابن تیمور شاہ ابن احمد شاہ
ابدالی فتح ہند کا عزم رکھتا، کمپنی نے اس فتنہ کے سدباب کے لئے والی ایران
فتح علی شاہ قاچار سے مراسم پیدا کر کے ایک معاہدہ کر لیا یہ معاہدہ زماں شاہ
کے لئے ابتداً دردِ سر اور انتہاؤ بلا رجاں ثابت ہوا اسی معاہدہ کے بعد کمپنی
طریقے نواب ہمدانیوں جب حشمت جنگ سفیر ہو کر ایران بھیجے گئے مگر وہ ناکام
رہے اس لئے بلا لئے گئے اور چند افراد پر مشتمل ایک سفارتی وفد بھیجا گیا
اس وفد کے ایک رکن خواجہ فرید الدین بھی تھے، یہ وفد مستقل قیام

کے لئے نہیں بھیجا گیا تھا بلکہ صرف ایک مسئلہ پر شاہ ایران کو آمادہ کرنا مقصود تھا، یہ پورا ہو گیا تو یہ وفد واپس آ گیا۔

خواجہ فرید الدین کو مراجعت کلکتہ کے بعد ایک اور سیاسی و سفارتی مہم پر ۱۹۱۱ء سلطنت گماہ برما بھیجا گیا اور وہاں سے بھی وہ اپنے فرانس و مستحبات کو بحسن و خوبی ادا کر کے لوٹے تو اندرون ملک ہی ان کو ایک خدمت کے لئے مامور کیا گیا یعنی علاقہ ہندیل کھنڈ کے ایک ضلع (باندہ) کے ایک موضع (اوگاسی) میں مال گذاری وصول کرنے پر متین کئے گئے اور کچھ دن تک اس منصب پر رہنے پائے تھے کہ وہاں ضلعی نظام کی شکل تبدیل ہو گئی۔ اس لئے خواجہ فرید الدین کنارہ کش (۹) ہو کر ۱۸۸۱ء میں دہلی واپس آ گئے۔

وہ ۱۸۰۳ء میں ایران گئے تھے اور ۱۸۱۱ء میں دہلی واپس آ گئے اس سات سال میں ایران، برما اور ہندیل کھنڈ میں قیام کے سبب کا تعین کرنے سے ہم معذور ہیں۔

بہر حال بارہ تیرہ سال بعد وہ دہلی واپس آئے اب دہلی کے زمین و آسمان بدل چکے تھے، وہ دہلی مرحوم ہو چکی تھی جس میں خواجہ فرید الدین پوری نصف صدی بے روزگاری اور گم نامی میں بسر کر چکے تھے، ۱۸۱۱ء کی دہلی "ان کی کمپنی" کی "مفتوحہ" دہلی تھی اپنے لارڈ لیک کی دہلی تھی، جنرل آکٹر لونی کی دہلی تھی۔ مختصر یہ کہ اب ماحول بہت ساڑھا تھا اس لئے کہ اکبر شاہ ثانی کو کمپنی سے معاملہ کرنے کے لئے ایک ایسے آدمی کی ضرورت

تھی جو فرنگی حکام سے روابط رکھتا ہو۔ اپنے داماد (سید محمد منقی خاں) کی سفارش پر اکبر شاہ ثانی نے خواجہ فرید الدین کو اپنا وزیر بنالیا اور "دبیر الدولہ" میں الملک مصلح جنگ" کا خطاب دیا۔

معاملہ یہ طے کرنا تھا کہ کمپنی شاہ کو مقررہ مجوزہ ماہانہ رقم پیش کرنے سے گریزاں تھی، رقم کی کمی سے شاہ کے آمد و صرف کا توازن بگڑ گیا تھا اس لئے وہ ایسی موثر و کالت کے خواہاں تھے کہ جو اصل رقم کو بحال کرادے۔ حکومت نشینوں سے خواجہ فرید الدین کی رسم و راہ کی بنا پر یہ توقع دلائی گئی کہ وہ یہ مہم سر کر سکیں گے۔ مگر انھوں نے وزیر ہو کر خلاف توقع آمد و صرف کے توازن کا ایک نرالاصل تجویز کیا، یعنی صرف کو اتنا گھٹایا کہ آمد کے متوازن ہو گیا نیز قلعہ معالی کے ساز و سامان کو بھی فضول ٹھہرا کر فروخت کرنا شروع کر دیا اور رقم میں اضافہ کی سطلق سعی نہ کی۔

اس صورت حال سے قلعہ معالی کے متوسلین میں اضطراب کی ایک لہر پیدا ہو گئی اور خود شاہ نے بھی اس انداز فکر و عمل کو پسندیدگی کی نظر سے نہیں دیکھا لامحالہ خواجہ فرید الدین کو کوسئی وزارت خالی کرنا پڑی اور وہ دہلی چھوڑ کر کلکتہ چلے گئے۔ ان کے جانے کے بعد آمد و صرف کا وہ مصنوعی توازن پھر عدم توازن میں تبدیل ہو گیا اس لئے شاہ نے ایک مراسلہ تیار کیا جس میں اپنی کم زوریوں اور مجبوریوں کے باعث رقم طلبانہ لب و لہجہ اختیار کیا اور اپنا حق ثابت کرنے کے بجائے وہی اخراجات کی کثرت کی شکایت کی گئی اور "درخواست" کی گئی کہ رقم میں اضافہ کر کے

اس شکایت کا ازالہ کیا جائے، لیکن اس مراسلہ کی کلکتہ روانگی سے پہلے سید محمد متقی خاں نے شاہ سے کہا کہ خواجہ فرید الدین کلکتہ ہی میں ہیں وہ حکام رس ہیں ان سے پوچھا جائے گا تو اس مراسلہ کی صحت سے انکار کر دیں گے اور آپ کے سابق وزیر کی حیثیت سے گورنر جنرل کو بتا دیں گے کہ آندو صرف کے عدم توازن کی بات غلط ہے، شاہ پر اس "تقریر" کا چارو چل گیا اور اس طرح دوبارہ ان کی وزارت کا اہتمام ہو گیا۔ خواجہ فرید الدین دہلی بلائے گئے اور ۱۸۱۹ء میں دوبارہ وزیر بنا دئے گئے، مگر

"اس دفعہ کے تقرر میں بھی نواب دبیر الدولہ نے درحقیقت ماہ واری پنشن کے اضافہ کی جو بنام پیش کش بادشاہ کے لئے مقرر تھی کوئی کوشش نہیں کی اور ہمیشہ بیت و لعل کرتے رہے جس کے سبب بادشاہ کی کشیدگی بڑھتی گئی۔"

(سر سید — سیرت فریدیہ)

اور بالآخر انہیں دوبارہ وزارت سے دست کش ہونا پڑا۔ مگر چلتے چلتے وہ ایک تجویز شاہ کو پیش کرتے گئے، تجویز یہ تھی کہ کوئی وکیل کلکتہ کے بجائے لندن بھیجا جائے اور اس منصب کے لئے رام موہن رائے کا نام بھی پیش کر دیا شاہ نے یہ تجویز قبول کر لی اور رام موہن رائے کو دہلی آنے کی دعوت بھی دے دی گئی۔ رام موہن رائے کی داستان آپ اصل کتاب اور حواشی میں پڑھیں گے۔

وزارت سے کنارہ کشی کے بعد راجہ رنجیت سنگھ والی پنجاب کی طرف سے دعوت وزارت آئی مگر ضعف قوی اور دو عملی کی مشکلات کے پیش نظر وہ یہ دعوت قبول نہ کر سکے اور گوشہ نشین ہی رہے زندگی کے آخری دو سال ان پر "فکر معاد" غالب رہی اور چوں کہ مکا شاہ نامی ایک رسول شاہی فقیر کے مرید تھے اس لئے چارابرو کا صفایا بھی کروا دیا۔

۱۸۲۸ء میں ستر اہتر سال کی عمر پا کر رحلت فرما گئے۔
خواجہ فرید الدین کو علم ہیئت و ہندسہ سے بڑا شغف تھا وہ ان علوم کے قدیم و جدید دونوں مدارس فکر سے مستفید تھے، سرسید کا بیان ہے، کہ ان فنون میں انھوں نے متعدد چھوٹے چھوٹے رسالے ترتیب دیئے تھے مگر وہ سن ستاون کے ہنگامے میں ضائع ہو گئے، بہر حال تین رسالے ان کو پھر حاصل ہو گئے۔

ایک صنعت اصطلاب کا۔

دوسرا صنعت پرکار متناسبہ کا۔

تیسرا اعمال پرکار متناسبہ کا۔

یہ تینوں رسالے فارسی زبان میں تھے ان میں سے پہلے رسالے کا اصل نام جیسا کہ سرسید نے بھی سیرت فریدیہ ہی میں

لے اس وقت تک پنجاب پر انگریزوں کا تسلط نہیں ہوا تھا۔

دوسری جگہ اعتراف کیا ہے تحفہ نعمانیہ تھا اور یہ خواجہ فرید الدین کی تصنیف نہیں ہے، خواجہ فرید الدین نے بھی اسے تحفہ نعمانیہ ہی کے نام سے کلکتہ میں ۱۸۱۵ء میں نقل کیا تھا مگر بعد میں اسے جوہرہ فریدیہ کے نام شائع کیا گیا ہے۔

۱۹۰۰ء میں خواجہ فرید الدین کے پڑپوتے خواجہ مصلح الدین احمد نے اس رسالے کو شائع کرتے وقت خود اقرار کیا ہے کہ "زمان سابق میں ملا نعمان الدین اصٹطلانی کے تلامذہ میں سے کسی نے ایک رسالہ لکھ کر تحفہ نعمانیہ نام رکھا تھا مگر اس دور میں عدم علم اور قصور طبائع کی وجہ سے وہ رسالہ گویا شریعت منسوخہ اور تقویم یارنہ کی طرح ناکارہ و ازکار رفتہ ہو گیا تھا اس لئے بعض طلبہ کی درخواست پر خواجہ فرید الدین نے اس رسالہ کی تجدید بلکہ از سر نو تصنیف کی ہے۔"

یہ ایک مختصر رسالہ ہے جو تین ابواب اور ایک خاتمہ پر مشتمل ہے۔

(۱) باب اول در وضع صفحہ — یہ چھ فصلوں پر مشتمل ہے۔

(۲) باب دوم در وضع شبکہ — یہ تین فصلوں پر مشتمل ہے۔

(۳) یام بسوم و کیفیت ام — یہ تین فصلوں پر مشتمل ہے۔

(۴) خانمہ در اعمال متفرقہ — یہ آٹھ فصلوں پر مشتمل ہے۔

مزید تفصیل و تعارف کی غرض سے کھمبہ سرورق کی نقل درج کی جاتی ہے۔

جوہرہ فریدیہ

تصنیف نواب دبیر الدولہ امین الملک خواجہ فرید الدین احمد خاں مصلح جنگ وزیر اعظم سلطان ابوالنصر حسین الدین محمد اکبر شاہ ثانی۔

خواجہ مصلح الدین احمد ابن نواب خواجہ شرف الدین احمد خاں ابن نواب دبیر الدولہ خواجہ زرین العابدین خاں بہادر مصلح جنگ ابن نواب دبیر الدولہ امین الملک خواجہ فرید الدین احمد خاں مصلح جنگ نے مصلح المطابع واقع دہلی میں طبع کیا۔

خانمہ۔

الحمد للہ والمننتہ کہ رسالہ نادرہ مسہمی یہ جوہرہ فریدیہ در صفت اسطراب (کذا) در مصلح المطابع دہلی بہ تصحیح تمام و تنقیح

مالا کلام زیور طبع پوشیدہ نور افزاء نظر ناظرین گرویدہ ۱۳۱۵ھ
صفحہ آخر۔

کل صفحات ۷۳ مختصر سائز، قیمت ۲۰
اس رسالہ کا ایک نسخہ لیاقت نیشنل لائبریری کراچی میں ہے
میں نے وہیں سے استفادہ کیا ہے۔

دوسرے رسالے کا نام ”فوائد الافکار فی اعمال الفرجار“ ہے،
سر سید نے ۱۸۲۶ء میں اس رسالہ کا فارسی سے اردو میں ترجمہ
بھی کیا تھا۔



سیرت فریدیہ پر تبصرہ!

سر سید نے اس وقت قلم کاری کی ابتدا کر دی تھی جب کہ ان کے شعور کا سبزہ آغاز تھا اور اس وقت تک قلم ان کی انگلیوں میں گردش کرتا رہا جب تک کہ ان کی کتاب حیات کا آخری ورق نہ الٹ گیا۔ چنانچہ وہ شذرات و مقالات کے علاوہ مستقل کتابوں کی بھی ایک معقول تعداد اپنے پیچھے چھوڑ گئے۔

سیرت فریدیہ، سر سید کی مستقل تصانیف میں سب سے آخری تصنیف ہے۔

چھوٹے سائز کے ۷۷ صفحات پر مشتمل یہ کتاب مطبع مفید عام آگرہ میں ۱۸۹۶ء میں طبع ہوئی تھی۔

سر سید نے یہ کتاب جیسا کہ اسی کی ایک عبارت (ص ۳۷) سے ظاہر ہوتا ہے ۱۸۹۳ء میں لکھنؤ ڈہلی تھی تقریباً اسی زمانے میں مولینا حالی حیات جاوید کے لئے مواد فراہم کر رہے تھے جس میں ظاہر ہے کہ سر سید کے اسلاف کے حالات کی ضرورت بھی محسوس ہوئی ہو اور انھوں نے یہ مواد حالی ہی کے لئے فراہم کیا ہو۔ چنانچہ حالی نے لکھا بھی ہے کہ سر سید نے اپنے نانا کے حالات کے سلسلے میں ایک یادداشت لکھوائی

رہیات جاوید ص ۱) لیکن بیچ میں چوں کہ حالی نے ارادہ ملتوی کر دیا تھا اس لئے سرسید نے اس تحریر کو اپنے ہی نام سے شائع کرنے کا ارادہ کر لیا ہو۔
 سطور ذیل میں سیرت فریدیہ کا ایک رواں جائزہ لینا مقصود ہے۔
 زبان و ادب کے نقطہ نظر سے بھی اور ایک "حیات" کی حیثیت سے بھی۔

سرسید جو سادہ اور آسان نثر لکھنے والوں کے پیش رو کی حیثیت سے شمار کئے جاتے ہیں ہم ان کی آخری تصنیف میں طویل طویل جملے پڑھ کر حیران رہ جاتے ہیں۔

اور تیسرا کام یہ کیا کہ دیوان عام کی چھت جس میں تانبے کی موٹی چادریں بطور چھت گیری لگا کر اس پر پیتل کی ڈنڈیوں و پھولوں سے جن پر سنہری ملمع تھا بطور خاتم بندی کے بنائی گئی تھیں اور جس کو بے ہد شاہ عالم ۱۱۷۳ھ مطابق ۱۷۵۹ء کے بہادر مرہٹہ نے اکھاڑ ڈالا تھا اور لے جانہ سکا تھا اور وہ سب اکھڑی پڑی تھیں اور پھر اس کا بنانا بنظر حالات شاہی غیر ممکن تھا اس کا سونا اتروا لیا گیا" ۲۵

ایسا ہی ایک طویل جملہ ملاحظہ فرمائیے :-

..... انھوں نے رام موہن رائے کو جو کلکتہ کے

کے ایک، بابو اور نہایت لائق اور ذی علم اور متین و بااخلاق

تھے اور وہی برہموسمانج کے مذہب کے جواب بنگالیوں میں

نہایت کثرت سے رائج ہے، بانی ہیں، بلایا "ظ" فعل اور اسم فاعل، مضاف اور مضاف الیہ میں فصل بعید کس قدر گراں گذرتا ہے۔

زبان کی غلطیاں کبھی متعدد پائی جاتی ہیں: ص پر لنگی کے لئے "ہمت" استعمال کیا ہے، اصل لفظ تہ بند ہے، جو بگڑ کر تہمد ہو گیا ہے، ہمت تو کرخنداروں کی زبان معلوم ہوتی ہے، حلوے کے ٹکڑوں کو "لوز" کہتے ہیں اس کی جمع لوازت ہوتی، سرسید نے اس کی جمع اجمع "لوزائیں" بنائی ہے، کیا دہلی میں اس طرح بولتے ہیں؟ ص پر لکھتے ہیں:

"ایک کمپنی سپاہیوں کی بطور تعظیم تعینات کی گئی۔" فصحا اس جگہ "متعین" لکھتے ہیں اور بولتے ہیں اور یہی صحیح بھی ہے 'تضیبات کا استعمال اہل علم کے یہاں نہیں دیکھا گیا تھا۔ پوری کتاب کا اندازہ بیان عامیانہ اور غیر فصیح ہے، سادگی ایک خوبی ضرور ہے مگر ایسی سادگی جس سے عبارت بے رنگ، پھینکی اور کھس کھسی ہو جائے، محاسن میں نہیں محائب میں داخل ہے۔ "مرض موت میں مبتلا ہو کر مرے" جیسے جملے پڑھ کر انسان کے لئے مسکراہٹ کو دیا نا دو بھر ہو جاتا ہے۔

۱۔ اس کو انگریزی میں لوزنج LOZENGE بنا لیا ہے۔

اس کتاب کے انداز بیان، زبان، ترتیب وغیرہ کو دیکھ کر ان آلام و افکار کا صحیح اندازہ ہو سکتا ہے جن میں سرسید آخری سنین حیات میں مبتلا رہے۔
 جب ہم ایک "حیات" کی حیثیت سے اس کتاب پر نظر ڈالتے ہیں تو بڑی مایوسی ہوتی ہے، جہاں تک اردو کا تعلق ہے، اس سے پہلے متعدد کتابیں سیرت و سوانح کی لکھی جا چکی تھیں جن میں حیات سعدی اور الماموں وغیرہ خصوصیت سے اہمیت رکھتی ہیں اور سرسید تو حالی اور شبلی دونوں کے مرشد کہے جاتے ہیں مگر ان کی یہ کتاب ہر پہلو سے غیر معیاری ہے، یہ ایک ناقص و نامکمل سوانح ہے۔

فن سیرت نگاری و سوانح نویسی کی روشنی میں دیکھئے تو آپ اسے سرسید کی طرف منسوب کرتے ہوئے تکلف کریں گے۔
 پہلے اس کے نقائص کی نشان دہی کی جاتی ہے۔

(۱) خواجہ فرید الدین کی تعلیم کا بیان اس قدر کم ہے کہ نہ ہونے کے برابر ہے ۳۵ سال کی عمر میں ریاضی کی تعلیم حاصل کرنے کے لئے ان کے لکھنؤ جانے کا ذکر کر کے اس باب کو ختم کر دیا ہے، اس عمر تک انھوں نے کن کن علوم کی تحصیل کی؟ کن کن اساتذہ سے فیض حاصل کیا؟ اس کا کوئی ذکر نہیں، حال آں کہ جس شخص کی سیرت کو ہم دنیا کے سامنے پیش کر رہے ہیں ہمارا فرض ہے کہ یہ بھی بتائیں کہ اس نے اپنے وقت کے کن کن اساتذہ سے درس لیا تھا؟ کیا کیا کتابیں پڑھیں تھیں؟ کن کن فنون پر خصوصاً توجہ تھی۔

(۲) اسی طرح صاحب سیرت کے اجاب کا خانہ بالکل خالی ہے کسی شخص

کے افکار و کردار کے جائزہ میں اس کے روابط و مراسم سے بڑی مدد ملتی ہے
اس کے حلقہ احباب اور دائرہ تعارف سے یہ اندازہ کیا جاتا ہے کہ وہ کس معیار
کا آدمی تھا؟ سوائے اس کا کیا مقام تھا؟ کس قسم کے افراد میں اس کی آمد و
رفت اور نشست و برخاست تھی؟

(۳) صاحب سوانح کے علمی مقام و مرتبہ کے متعلق کتاب میں ایک حرف
نہیں ملتا، یہ کمی بھی بڑی نمایاں کمی ہے، کسی شخص کے سین و ولادت و وفات کا
تعیین یوں تو بہت خوب ہے مگر بات اسی وقت بنتی ہے جب بتایا جائے کہ ان
ان تاریخوں میں آنے اور جانے والے کی یہ حیثیت تھی، اپنے عہد کے علماء میں
اس کا یہ مقام تھا۔ فلاں فلاں فنون میں اس کو فضل و کمال حاصل تھا، فلاں
فن میں اس کے مخصوصات و مجتہدات یہ اور یہ ہیں، اس نے جو رسالہ تالیف کیا تھا
اس میں فن کے فلاں بحث پر گفتگو کی تھی۔ متقدمین و معاصرین میں سے فلاں اور
فلاں سے تعارض کیا تھا اور اس شان سے کیا تھا، اتنی باتیں نہی کہی تھیں
اور پھر کوئی انوکھا دعویٰ، کوئی نئی دلیل کوئی کامیاب مثال کوئی جدید تحقیق
(اگر ہوتی) مثال میں پیش کی جائے، اس کے معاصرین و متاخرین نے اس کے
نظریات کے ساتھ جس طرح بھی تائید و تردیداً اعتنا کیا ہو اس کے اقتباسات
دیئے جائیں اس کے بعد کہا جائے کہ یہ تھی وہ خصوصیت جس کی بنا پر ہم نے
اس شخص کو اس عہد کی ایک شخصیت قرار دیا ہے اور سیرت نگاری کے
لئے اس کا انتخاب کیا ہے، اب اس کے سین و ولادت و وفات کی اہمیت
قاری کو محسوس ہوگی اور اسے جستجو ہوگی کہ وہ عالم کس طرح زندگی گزارتا تھا

اور یہ معلوم کرنے کی دلچسپی ہوگی کہ وہ کیوں کر چیا اور کیوں کر مرا؟
 سر سید نے سیرت نویسی کے اس اہم فریضہ کو نظر انداز کر کے
 نہ صرف خواجہ فرید الدین کی ذات کو بلکہ سیرت فریدیہ کو بھی غیر اہم
 بنا دیا ہے۔

(۴) خواجہ فرید الدین کی اہلیہ کے تذکرہ سے دامن بچانے کا
 خصوصی اہتمام اس کتاب میں پایا جاتا ہے، ابتدا میں یہ بتا کر وہ خواجہ
 محمد مراد کی لڑکی تھیں، چپ سا دھلی ہے۔ جتنی کہ ان کی وفات تک
 ذکر نہیں کیا وہ ایک رفیقہ حیات کی حیثیت سے کیسی تھیں، انھوں نے
 کس منزل عمر تک شوہر کی رفاقت کی؟ اولاد کی تربیت میں ان کو
 بھی شرکت کا موقع ملا تھا یا اس وقت سے پہلے ہی چل بسی تھیں؟
 یہ وہ سوالات ہیں جو بار بار سامنے آتے ہیں مگر سیرت فریدیہ مہر
 بلب ہے، کسی شخصیت کے سوانح حیات پڑھتے وقت فطرتاً یہ
 کریدہ ہوتی ہے کہ وہ اپنی جیون ساتھی کے باب میں خوش نصیب تھا؟
 یا بد نصیب؟ وہ قسم کا شوہر تھا؟ بیوی نے کس عمر تک اس کا
 ساتھ دیا؟ بیوی کی رفاقت میں اس کے سیاسی و علمی کاموں کا کیا
 رنگ تھا؟ اور بیوی کی جدائی نے اس کے دل و دماغ کو کتنا متاثر
 کیا تھا؟ اور ان تاثرات نے اس کی خانگی اور شہری زندگی اس
 کے زبان و قلم اور فکر و نظر میں کیا انقلاب پیدا کیا؟ — ان
 جیسے بہت سے سوالات ذہن میں پیدا ہوتے ہیں اور۔ ع

واں ایک خامشی مرے رب کے جواب میں!

(۵) خواجہ فرید الدین کی اولاد میں دو لڑکے اور تین لڑکیاں بتائی

ہیں:

بڑے بیٹے خواجہ وحید الدین احمد کے متعلق یہ نہیں لکھا کہ وہ جنرل داؤد
اختر (ڈیوڈ آکٹر) لونی کے ایک مدت تک مصاحب خاص رہے تھے، پھر ان کی
اولاد کا کوئی ذکر نہیں اگر وہ لاد نہ ہیں مرے تھے تو ۱۸۹۶ء تک ان کے پوتے
پوتیاں بھی جوان ہوگی جیسے کہ ان کی بہن (والدہ سر سید کے پوتے (سید محمود)
صاحب اولاد ہو چکے تھے۔

ہم سمجھتے ہیں کہ سر سید کے تعلقات اپنے نانہال سے خوش گوار نہیں تھے۔
سیرت فریدیہ کے ناقص ہونے کی بھی اصل وجہ یہی ہے کہ اس کی تالیف
میں نانہال کی کوئی اعانت و شرکت نہیں تھی، اور اس میں کسی خانگی
دست آویز اور تحریر کا حوالہ اور ذکر نہیں ملتا۔ صدیہ کہ خواجہ فرید الدین
کی تصانیف ان کو خلیفہ محمد حسین کے ذریعہ دست یاب ہوئیں، حال آن
کہ وہ ان کے نانہال میں موجود تھیں اور سر سید کی وفات کے فوراً بعد
اسنہوں نے ”بومرہ فریدیہ“ شائع کی۔

اسی طرح دوسرے بیٹے خواجہ زین العابدین کے صرف ایک
بیٹے خواجہ ہاشم علی کا صرف نام (وہ بھی ایک دوسرے موقع پر) آگیا
ہے، حال آن کہ ان کے دو اور بیٹے بھی تھے۔

بیٹیوں کے ساتھ تو اور بھی طرفہ معاملہ لیا بیٹیوں کی تعداد تین بتائی اور

ان کے نام بھی گنوادیتے مگر ان میں سے دو کو یک سر نظر انداز کر ڈالا، صرف ایک بیٹی کا ذکر خیر کیا اور ایسے والہانہ انداز سے کیا کہ توازن و تناسب کی بھی فکر نہ رہی۔ ۵۷ صفحات کی اس کتاب میں ۱۳ صفحے ان کے لئے وقف کر دیتے۔ ان کی اولاد میں سے بھی اپنے اور اپنی اولاد کے ذکر کو بلوں دیا ہے اور ایک مقام پر تو ایسی سادگی اور محصومیت کے ساتھ اپنا ذکر کیا ہے کہ ہنسی آتی ہے، اپنی والدہ ماجدہ کے فضائل و محامد و مناقب بتفصیل و وضاحت بیان کرنے کے بعد لکھتے ہیں:-

” اگر لوگ ان باتوں پر غور کریں تو سمجھ سکتے

ہیں کہ میری والدہ کیسی عالی خیال اور نیک

صفات اور عمدہ اخلاقی دانش مند اور

دور اندیش فرشتہ صفت بی بی تھیں، اور

ایسی ماں کا ایک بیٹے پر جس کی اس نے تربیت

کی ہو کیا اثر پڑتا ہے؟“

ان نقائص کے علاوہ بعض اخلاط بھی بطور خاص قابل ذکر

ہیں:-

(۱) خواجہ فرید الدین کے لئے لکھا ہے کہ وہ مدرسہ کلکتہ کے سپرنٹنڈنٹ

بمشاہرہ سات سو روپیہ ماہوار مقرر ہوئے تھے، اور حقیقت

یہ ہے کہ مدرسہ کلکتہ میں سپرنٹنڈنٹ کا کوئی عہدہ ہی نہیں تھا،

خواجہ فرید الدین سپرنٹنڈنٹ کے علاوہ کسی اور عہدہ پر بھی

نہیں رہے پھر مدرسہ کلکتہ میں کسی بھی منصب کا اتنا کثیر و خلیفہ عاوضہ
اس دور میں نہیں تھا۔

(۳) اکبر شاہ ثانی کی طرف راجہ رام موہن رائے کے بطور
سفیر انتخاب و تقرر کو راجہ سکھ رائے وغیرہ کی طرف منسوب کیا ہے
مگر شاہ نے جو خط راجہ کو کلکتہ سے بلانے کے لئے لکھا تھا وہ یہ راز
افشا کرتا ہے کہ یہ منصوبہ اور یہ انتخاب خواجہ فرید الدین کے تھے۔
لطف یہ ہے کہ اس انتخاب کو دوسروں کے سرکھوپ کر
انہوں نے نادانی کا کام بتایا ہے، بے شک یہ نادانی تھی، مگر یہ
نادانی خواجہ فرید الدین نے کی تھی۔

(۳) شاہان دہلی کے لئے انگریزوں کی طرف سے ماہانہ رقم کے
سلسلے میں جانب داری اور تاویل تراشی کی ایک مضحک اور
ناکام کوشش کی ہے مضحک یوں کہ حمایت فرنگ کا بوجہ ولولہ اور
بیجانان میں ۱۸۵۷ء اور اس کے فوراً بعد تھا، ۱۸۹۶ء تک
وہ علیٰ حالہ قائم و باقی بلکہ نمو پذیر نظر آتا ہے ناکام یوں کہ
حقیقت کا منہ چاہے کوئی کتنی ہی فن کاری سے چٹائے حقیقت
حقیقت ہی رہتی ہے، فرنگی نے ۱۷۶۵ء سے ۱۸۵۷ء تک مغل
فرمان رواؤں سے بدعہدیاں کیں اور اس کثرت سے کیں۔

کہ جن کو گنتے گنتے دکھائی ہیں انگلیاں میری
اگر کوئی مظلوم کے بجائے ظالم کی حمایت کرتا ہے تو وہ ناکام

ہے اس کی برسی ناکام ہے۔

(۴) ایک غلطی جسے کتابت کی غلطی بھی کہا جاسکتا ہے علامہ
تفضل حسین خاں کی تاریخ وفات کے سلسلے میں کی ہے ان کی تاریخ
وفات ۱۱۱۵ھ مطابق ۱۷۹۹ء لکھی ہے، صحیح ۱۱۱۵ھ مطابق
۱۸۰۱ء ہے۔

مختصر یہ کہ سیرت فریدیہ زبان و ادب کے نقطہ نظر سے
ایک غیر معیاری کتاب ہے اور فی اعتبارہ سے مجموعہ اغلاط و
نقائص!

آخر میں ہم اس اعلان کو نقل کرنا ضروری سمجھتے ہیں جو سرورق
کے چوتھے صفحہ پر درج تھا اور علی گڑھ کالج سے سرسید کے
تعلق خاطر کو ظاہر کرتا ہے۔

اگرچہ یہ کتاب قلیل الاجزاء ہے مگر اس کی قیمت ایک
روپیہ قرار پانی ہے اس لئے کہ جس قدر کتابیں فروخت
ہوں گی ان کی قیمت مدرسۃ العلوم مسلمانان واقع علی گڑھ
کو دی جاوے گی پس خریدار کو گراں نہ سمجھیں گے بلکہ یہ کہیں گے۔

سہ سفال چند دادم جاں خریدم

تعالیٰ اللہ عجیب ازراں خریدم

— ❦ —

سیرۃ فرید

یعنی

حالات زندگی

نواب سیرالدولہ امین الملک خواجہ فرید الدین احمد خان بہادر مصالحت جنگ

وزیر
ابوالنصر معین الدین محمد اکبر شاہ ثانی

مؤلفہ
ڈاکٹر سیرید احمد خاں بہادر ایل ایل ڈی کے سی ایس آئی

موروثی خطا شاہی

جواد الدولہ سید احمد خاں بہادر عارف جنگ

سیرت فریدیہ

حالات زندگی نواب سیرالدین الملک خواجہ فرید الدین اچھان

مصلح جنگ وزیر اکبر شاہ ثانی

خواجہ فرید الدین احمد خاں جن کو اکبر شاہ ثانی کے عہد ثانی کے عہد میں
 عہدہ وزارت اور مذکورہ بالا خطاب ملا تھا۔ حضرت خواجہ یوسف ہمدانی کی اولاد میں
 ہیں۔ جن کا مزار مرو میں ہے اور شاہ ہمدان کے لقب سے مشہور ہیں۔
 ہمدان عراق عجم مملکت ایران کا ایک شہر طہران سے ایک سو ساٹھ
 میل کے فاصلے پر ہے۔ یہ شہر نہایت آباد اور تجارت گاہ تھا۔ تیمور نے
 اس کو تباہ کر دیا۔ حجم البلدان میں اس کا عرض بلد ۳۶ درجہ اور طول بلد مغرب
 سے ۷۲ درجہ لکھا ہے۔ انگریزی ہندسوں نے اس کا عرض بلد ۳۴ درجہ
 ۵۰ دقیقہ اور طول شرقی گریٹج سے ۴۸ درجہ ۳۲ دقیقہ قرار دیا ہے۔

۱۔ مفصل حالات صمیمہ شخصیات میں ملاحظہ ہوں۔

خواجہ یوسف ہمدانی

خواجہ یوسف ابن ایوب ابن یوسف ہمدانی اولیائے کبار میں
 تھے ان کا لقب ابو یعقوب ہے۔ وہ ۳۲۸ھ ہجری مطابق ۱۰۴۸ء
 میں پیدا ہوئے اور ۵۳۵ھ مطابق ۱۱۴۰ء میں بہ منقام یا من جو مرو
 کے راستے پر ہی انتقال کیا۔ اول ان کے جنازہ کو وہیں دفن کر دیا
 اور پھر مرو میں لے جا کر اس مقبرہ میں جو ان کے نام سے مشہور ہے۔
 دفن کیا۔ پچانوے برس کی عمر ہوئی بغداد میں انہوں نے تعلیم پائی اور
 ابو اسحاق فقیہ سے علم فقہ پڑھا۔ ان کا مذہب حنفی تھا اور شیخ عبداللہ
 جوینی کے مرید تھے اور ان ہی سے خرقہ خلافت پایا تھا عراق عجم اور
 اور خوارزم اور خراسان اور ماوراء النہر میں ان کی کمال شہرت تھی۔
 مرو میں سکونت اختیار کر لی تھی۔ خواجہ عبداللہ برقی۔ خواجہ حسین انداقی۔
 خواجہ احمد لسوی۔ خواجہ عبدالخالق عنجدانی ان کے خلفائے کبار میں سے
 ہیں۔ (تاریخ یافعی۔ نجات الانس جامی۔ سفینۃ الاولیاء۔ انوار العارفین۔
 طبقات الکبریٰ عبد الوہاب شعرائی)۔

خواجہ یوسف کی اولاد کشمیر میں

ان کے انتقال بعد ان کی اولاد مرو سے کشمیر میں جا بسی تھی۔ کشمیر
 میں اور ملکوں سے بھی مسلمان آکر آباد ہوئے۔ مگر وہ کشمیری الاصل نہیں ہیں۔

بلکہ نزیل کشمیر میں کشمیری الاصل درہی ہیں جو وہاں کے اصل باشندے تھے اور مسلمان ہو گئے ہیں۔

کشمیر کے اصل باشندے اپنے گوت کا ایک لقب رکھتے ہیں اور اس کو آل کہتے ہیں۔ اس زمرے میں بھی کشمیری پنڈت کہلاتے ہیں اپنے نام کے ساتھ اپنا آل لگاتے ہیں۔ ان میں سے جو مسلمان ہو گئے ہیں وہ بھی نسل در نسل اپنی آل کو یاد رکھتے ہیں اور گویا وہ نشانی ان کے کشمیری الاصل ہونے کی ہے۔ جو نزیل مسلمان مدت دراز سے کشمیر میں رہنے لگے ہیں اور وہاں ان کی پشتیں گزر گئیں وہ بھی کشمیری کہلاتے ہیں۔ مگر ان کے ساتھ کوئی آل جو کشمیری الاصل ہونے کی علامت ہے نہیں ہوتا۔ خواجہ یوسف مہرانی کی اولاد اور خواجہ عبدالقادر احرار کی اولاد جو کشمیر میں آباد ہو گئی دراصل اونھیں کا لقب خواجہ کا تھا۔ مگر ہندوستان میں بہت سے مسلمان کشمیریوں نے بھی جو کشمیر الاصل ہیں یہ لقب اختیار کر لیا ہے۔

ولادت و خان دان

خواجہ فرید الدین احمد رحمۃ اللہ علیہ مطابق ۱۱۶۱ھ مطابق ۱۷۴۷ء کے دلی میں پیدا ہوئے۔ ان کے والد کا نام خواجہ اشرف تھا۔ ان کے دادا خواجہ عبدالعزیز کشمیر سے بطریق تجارت دلی میں آئے تھے۔ اور کشمیری مال کی تجارت کرتے تھے اور ریشم کی تجارت کا بہت بڑا کارخانہ تھا۔ آخیر کو اونھوں نے دلی ہی میں توطن اختیار کر لیا تھا۔

تھا اور وضع یہ تھی کہ ڈاڑھی موچھ کا صفایا۔ ایک لنگوٹی باندھے۔ اور سارے بدن پر کویلے کی راکھ لے ہوئے جو بہوت کہلاتی تھی بیٹھے رہتے تھے۔ اگر حجرہ سے باہر نکلتے تو ایک تہمت گھٹنوں تک پیٹ لیتے تھے اور سر پر ایک مثلث رومال باندھ لیتے تھے۔ انھوں نے اٹھارھویں محرم روز پنجشنبہ ۱۲۵۹ ہجری مطابق ۱۸۴۳ء میں انتقال کیا۔ ان کا مزار الور میں رسول شاہیوں کے نکیہ میں ہے جو چھیلی باغ کہلاتا ہے۔

شاہ ذرا حسین بہت مستور عالم تھے اور کبھی کبھی کسی کو فصوص الحکم اور فتوحات مکیہ اور دیگر تصنیفات حضرت محی الدین ابن عربی اور دیگر اہل وحدت وجود کی نہایت عمدگی اور خوبی سے پڑھاتے تھے۔

خواجہ علاء الدین صاحب نے بھی مثل بزرگان دین کے درویشی اختیار کی تھی اور طریقہ علیا نقشبندیہ میں شاہ محمد آفاق صاحبؒ کے مرید اور خلیفہ تھے اور حج بیت اللہ اور زیارت مدینہ منورہ ادا کی تھی۔

اگرچہ انھوں نے تاہل کیا تھا مگر تمام عمر گوشہ نشینی اور ذکر و افکار و زہد و مجاہدہ میں گذرانی اور ۲۰ جمادی الاول روز یکشنبہ ۱۲۷۴ ہجری مطابق ۱۸۵۵ء کے انھوں نے انتقال کیا۔ ان کے تین بیٹے تھے خواجہ



۱۔ یہ لفظ تہمت نہیں تہ بند ہے جو کثرت استدلال سے بہت ہو گیا ہے

۲۔ مزید حالات شخصیات میں ملاحظہ ہوں۔

۳۔ " " " " " "

صیاء الدین صاحب جو ایک مشہور واعظ تھے اور خواجہ کمال الدین صاحب
ان دونوں صاحبوں نے انتقال کیا مگر ان کے بڑے بیٹے حکیم خواجہ
بہاء الدین صاحب جاوہرہ میں موجود اور اس وقت تک زندہ ہیں۔
خواجہ حسام الدین نے اپنی جوانی میں دریائے چنبل میں ڈوب کر
اور خواجہ کمال الدین نے عالم شباب میں مرض موت میں مبتلا ہو کر
انتقال کیا تھا۔

خواجہ شہاب الدین عربی نسخ خط لکھنے کے استاد تھے اور انگریزی
عمل داری میں کسی محکمہ میں ناظر ہو گئے تھے۔
خواجہ محی الدین کو سرکار بادشاہی میں تعلق ہو گیا تھا اور خواصان شاہی
کے سرچوکی ہو گئے تھے۔

خواجہ نور الدین کو چند روز تک دربار سیندرہیہ میں فوج سواروں
میں کوئی عہدہ افسری کا مل گیا تھا۔

خواجہ فرید لکھنؤ میں

مگر خواجہ فرید الدین احمد بہت زیادہ اقبال مند ہونے والے
تھے۔ ان کو ابتدائے عمر سے تحصیل علم کا بہت شوق تھا اور علوم ریاضیہ
سے ان کو طبعی مناسبت تھی وہ علم کی تحصیل کی طرف متوجہ تھے۔
دلی میں انھوں نے درسی کتابوں کو تمام کیا۔ دلی میں کوئی شخص
علوم ریاضیہ میں زیادہ مشہور نہ تھا۔
(ع۔ کاف فوٹو صفحہ ۸۱ پر دیکھئے)

علامہ تفضل حسین خاں

مگر علامہ تفضل حسین خاں لکھنوی تمام علوم میں اور خصوصاً علوم ریاضیہ میں نہایت مشہور تھے اور لوگوں نے علامہ کا لقب ان کو دیا تھا۔ خواجہ فرید الدین احمد علوم ریاضیہ کی تحصیل اور تکمیل کے لئے لکھنؤ گئے اور انتہا درجہ تحصیل کی جو کتابیں علوم ریاضیہ کی ہیں ان سے پڑھیں اور دو تین سال وہاں رہ کر واپس آئے۔

یہ زمانہ نواب آصف الدولہ کا تھا۔ کیوں کہ نواب آصف الدولہ ۲۵ ذی قعدہ ۱۱۸۸ھ مطابق ۱۷۷۴ء کے مسند نشین ہوئے تھے اور ۱۱۹۵ھ ہجری مطابق ۱۷۸۰ء کے انھوں نے لکھنؤ کو دارالریاست قرار دے لیا تھا۔ نواب آصف الدولہ کا انتقال ۲۸ ربیع الاول ۱۲۱۲ھ ہجری مطابق ماہ ستمبر ۱۷۹۷ء کے ہوا۔ نواب آصف الدولہ

(بقیہ فٹ نوٹ صفحہ ۷۹ نمبر کا)

۱۵ یہ حضرت دہلی پر بہت بڑا اہتمام ہے۔ آخر علامہ تفضل حسین خاں نے بھی تو دہلی ہی میں تحصیل کی تھی پھر اسی دور میں علامہ فضل امام خیر آبادی فرستہ ۱۸۲۹ء شاہ ولی اللہ ۱۷۶۲ء اور ان کے صاحبزادگان کرام شاہ عبدالعزیز فرستہ ۱۸۲۳ء شاہ عبدالقادر فرستہ ۱۸۱۳ء شاہ رفیع الدین فرستہ ۱۸۱۶ء وغیرہ بکثرت ریاضیات کے فاضل و ماہر علماء موجود تھے۔

(مرافق نوٹ صفحہ ۷۹)

۱۶ مزید حالات شخصیات میں ملاحظہ ہوں۔

کے انتقال کے بعد ۳ شعبان ۱۲۱۲ھ ہجری مطابق یکم جنوری ۱۷۹۸ء نواب
سعادت علی خاں سند نشین ہوئے۔

علامہ تفضل حسین خاں پہلے جنرل پامر کے پاس منشی تھے پھر ان کی سفارش
سے نواب آصف الدولہ نے ان کو اپنا سفیر کر کے کلکتہ بھیجا تھا اور جب وہ
کلکتہ میں آئے تو عمدہ زیارت بھی ان کو مل گیا تھا۔ نواب سعادت علی خاں کے
عہد میں علامہ تفضل حسین خاں دو بارہ عمدہ سفارت کے امیدوار ہو کر کلکتہ گئے
مگر نواب سعادت علی خاں نے سند سفارت ان کے پاس بھیجی۔ اس لئے وہ کلکتہ سے
واپس ہوئے اور اثنائے راہ میں بہ مقام ہزارہی باغ ۱۵ ۱۲۱۵ھ مطابق ۱۷۹۹ء
کے انھوں نے انتقال کیا۔

خواجہ فرید کی شادی

دہلی میں ایک اور کشمیری خاندان خواجہ عبداللہ احراری کی اولاد میں کشمیر سے آکر آباد ہوا
تھا۔ خواجہ فرید الدین احمد کی شادی غالباً ۱۱۹۲ھ مطابق ۱۷۷۹ء میں خواجہ محمد مراد احراری
کی بیٹی سے ہوئی۔ پادشاہان دہلی کے عہد میں چار معزز عمدے تھے۔ ایک
ملک العلماء کا جس قدر علما پادشاہ کے سامنے پیش ہوتے تھے۔ اور ان کو جو انعام و
اکرام یا جاگیر و منصب ملتا تھا وہ سب ملک العلماء کے ذریعہ سے ملتا تھا۔ دوسرا
ملک حکما کا۔ جو جنس یہ عمدہ رکھتا تھا اسی کے ذریعہ سے تمام طبیب دربار شاہی میں
پیش ہوتے تھے۔ تیسرا ملک الشعراء کا۔ اس عمدہ دار کے ذریعہ سے تمام شعراء
۱۸۰۸ء شوال ۱۲۱۵ھ ہجری ۱۷۹۹ء کے مطابق نہیں بلکہ ۱۸۰۱ء کے مطابق ہے۔

بادشاہ کے دربار میں حاضر ہو سکتے تھے۔ چوتھا ایک عہدہ تھا جس کی وساطت سے درویش اور مشائخ پادشاہ کے پاس جا سکتے تھے اور وظائف اور ادارہ اوسی کے ذریعہ سے ان کو دیے جاتے تھے۔ اور تمام درگاہوں کا سالانہ خرچ اور درگاہوں کے عرس اور فاتحہ وغیرہ کے اخراجات اسی کے ذریعہ سے ہوتے تھے۔ اس عہدہ کا نام ملک الادلیا تو نہیں قرار پاسکتا تھا اس لئے اس عہدہ کا نام نقیب الاولیاء قرار دیا گیا تھا۔ خواجہ محمد مراد احراری اسی عہدہ پر مامور تھے جو ایک نہایت بزرگ اور عالی رتبہ تھے۔

خواجہ فرید الدین احمد کی ایک ہی بیوی تھیں اور ان سے پانچ اولادیں پیدا ہوئی تھیں۔ دو بیٹے اور تین بیٹیاں۔ اور یہ اولادیں تین۔ تین برس کے فاصلہ سے غالباً ۱۲۰۷ھ مطابق ۱۷۹۲ء کے پیدا ہو چکی تھیں۔

پھر لکھنؤ کی طرف

۱۲۱۲ھ مطابق ۱۷۹۶ء کے خواجہ فرید الدین احمد پھر لکھنؤ گئے۔ یہ زمانہ بھی نواب آصف الدولہ کا تھا۔ مگر چند روز بعد ہی نواب آصف الدولہ کا انتقال ہو گیا۔ اور نواب سعادت علی خاں مسند نشین ہوئے۔ اس دفعہ کے سفر لکھنؤ میں جو نہایت دلچسپ امر پیش آیا وہ خود خواجہ فرید الدین احمد کے ہاتھ کا لکھا ہوا ان کے رسالہ مسیعی فوائد الافکار فی اعمال الفرعاء، کے دیباچہ میں ہمارے پاس موجود ہے۔ جس کو ہم

۱۵ اس رسالہ کا ترجمہ اردو میں لکھنے کے لئے ۱۸۲۶ء میں کیا تھا، حیات جاوید۔

بعینہ نقل کرتے ہیں۔

فوائد الافکار کا دیباچہ

وہ لکھتے ہیں کہ "چنیں گوید مولف
 اس رسالہ فرید الدین احمد کہ چوں
 فقیر را از ایام طفولیت شوق بود بہ علم
 ریاضی و در حال تحصیل چیزی ازیں
 نمودہ و اکثر بمطالعہ کتب ریاضی
 می پرداخت در بعضے حواشی بہ نظر
 آمدہ کہ پرکار متناسبہ از جمہالات ریاضی
 بود کہ ازاں اکثر اعمال نجومی و بعضے
 اشکال ہندی و مسائل حسابی
 باسانی استخراج می شد حالاً علم و عمل
 آن بہ سبب نایابی آن آلم مفقود است
 و نیز زبانی بعضے استادان خود ہمیشہ
 بود پس ازاں اشتیاق آن بدل دائم
 و از ہر ریاضی داں کہ تذکرہ آن می کردم
 می گفت کہ ماندیدہ ایم و ز شنیدہ ایم
 اغلط باشد پرکار ہمیں است کہ برائے ہم

اس رسالہ کا مولف فرید الدین احمد
 کہتا ہے کہ چوں کہ مجھے لڑکپن سے
 علم ریاضی کا شوق تھا اور طلب علم
 کے زمانے میں اس علم کو کسی قدر
 حاصل کیا تھا اور اکثر ریاضی کی
 کتابوں کا مطالعہ کرتا رہتا تھا۔ کسی
 کتاب کے حاشیے میں نظر سے
 گزرا تھا۔ آلات ریاضی میں سے ایک
 پرکار متناسبہ بھی ہے کہ اس سے اکثر اعمال
 نجومی اور بعض اشکال ہندی اور مسائل
 حسابی استخراج ہو سکتے ہیں مگر آج کل
 اس آلہ کی نایابی کی وجہ سے اس کا
 علم و عمل مفقود ہو گیا ہے اور یہ بات
 اپنے بعض استادوں کی زبانی بھی سن
 چکا تھا اس لئے اس آلہ کو دیکھنے کا
 شوق تھا اور ریاضی داں اس کا ذکر

کرتا تھا وہ کہتا تھا کہ ہم نے تو یہ آلہ
دیکھا نہ سنا اس لئے پرکار تو بس یہی ہے
جو دائرہ کھینچے اور خطوط کی پیمائش کے
لئے کام آتی ہے، اس کے علاوہ اور
کسی قسم کی پرکار نہیں ہو سکتی۔ — پھر
۱۲۱۲ھ (۷۸۷-۷۸۸ء) میں لکھنؤ
آیا اور جنرل مارٹین اور مسٹر گوراوزلی
(جو حکیم مشرب تھے) سے ملاقات
ہوتی ان کے پاس ایک عجیب و
غریب آلہ دیکھا جو لوہے اور پتیل کا
بنا ہوا تھا اور دو نوک دار حصے الگ
الگ تھے اور اس کی کمر میں اس طرح
میخ ٹھکی ہوئی تھی جس طرح چینی میں
ہوتی ہے مگر فرق یہ تھا کہ اس
آلہ کی میخ اپنی جگہ سے حرکت کرتی
تھی (اس میں میخ تھا) تاکہ اس میخ
کو گھما کر ان دونوں حصوں کو دور
و نزدیک کر سکیں اور اس کی
دونوں سطحوں پر چند خطوط بھی

دائرہ و پیمائش خطوط بکار می آید۔ دیگر
قسم پر کار نیست۔ بعد ازاں کہ در ۱۲۱۲ھ
اس فقیر در لکھنؤ وارد شدہ و از جنرل مارٹین
و مسٹر گوراوزلی کہ حکیم مشرب بود ملاقات شدہ
تر و او شاہنشاہ یک آلہ عجیب و غریب دیدم از
برنج و آہن مرکب و دو پرہ نوک دار
بر ہم نہادہ و در کمر آن میخ مثل مقراض
بند کردہ مگر میخ این آلہ از جگہ خود حرکت
می کرد تا آن را از جا حرکت دادہ و در و
نزدیک از سر آن بدارند بر ہر دو سطح
آن خطوط چند بود چون گاہے این قسم چیز
نہ دیدہ بودم استفسار کردم گفتند کہ
کہ نام این وزبان انگریزی بمعنی پرکار
تقسیم است و ازیں آلہ تقسیم خطوط و
دوائر و سطوح و اجسام مختلفہ باسانی
می شود چون آن آلہ از جنرل مارٹین بود
از او شاہنشاہ عاریت گرفتہ و دانستم کہ پرکار
مقتاسبہ ہمیں باشد چون ہر چہ ہمارے عمل کہ
در ان موضوع بود مسٹر گوراوزلی را در بار

تھے، میں نے کبھی اس قسم کا آلہ نہیں دیکھا
تھا اس لئے دریافت کہنے لگے: انگریزی
میں اس کے لئے "پرکار تقسیم" کا ہم معنی
لفظ مستعمل ہے اور اس آلہ سے خطوط،
دوائر، سطوح اور اجسام مختلفہ کی تقسیم
پاسانی کی جاسکتی ہے، چونکہ وہ آلہ جنرل
مارٹین کا تھا اس لئے میں نے ان سے
عارفیتاً حاصل کیا اور خیال کیا کہ پرکار تقسیم
یہی ہے، مسٹر اوزرلی نے چوں کہ اس کے
چاروں عمل (جو اس سے کئے جاتے ہیں)
میرے سامنے کئے تھے، اپنے گھر لاکر میں نے
بھی وہی اعمال کئے اور بہت سوچا کہ
اعمال نجومی میں سے کوئی عمل اس سے
ستخرج کر سکوں مگر نہ ہوا، سوچا کہ یہ
پرکار تقسیم یہی ہے مگر چند روز محنت
کر کے اصول کی روشنی میں اس آلہ کے
بنانے کا طریقہ دریافت کر لیا اور بالکل
ایک چاندی کا پرکار بنا یا مسٹر اوزرلی نے
وہ چاندی کا پرکار مجھ سے نواب وزیر

من کردہ بود مکان خود آورده اعمال آن
کردم و بسیار فکر کردم کہ چیزے از
اعمال نجومی از استخراج شود بیچ نہ شد
و انستم کہ این پرکار تقسیم نیست مگر چند
روز محنت کردہ بدلائل اصول طور صنعت
آن مستنبط کردم و مانند آن یک پرکار
نقرہ تیار کردم مسٹر اوزرلی از من گرفتہ
بنواب وزیر سعادت علی خاں بہادر
گزرانید و از دیدن این پرکار بسیار
متعجب شدہ گفت کہ اکثر مردم از
اعمال این پرکار آشنایستند چہ جائے
صنعت آن کہ دریں جاگے نمی داند و
در ولایت ہم ہر کس از صنعت این آگاہ
نیست و من این قدر می دانم کہ یک آلہ
در گنج پرکار ہامی باشد باستعانت آن
این پرکار درست می کنند مگر در صنعت
کردن آن نمی دانم شما بدون آن چہ طور
ساختید چوں این جانب گاہے گنج پرکار
ندیدہ بود مشتاق دیدن آن شدم

ادشان گنج پرکار ہا از صند و قچہ خود بر آورده
 بہ من ملاحظہ کنانیدند و چون بران آکہ
 خطوط و رقوم بسیار دیدیم و از ادشان
 استفسار حال آن نمودم گفتند کہ عمل
 دوسہ خطی دانم۔ چنانچہ روبرو سے
 بندہ عمل تقسیم خط و استخراج و ترویج
 کردہ گفتند کہ من ہمیں قدری دانم لیکن
 شنیدہ ام کہ از آل اعمال بسیار از قسم
 دریافت ظل و قطر آن و خطوط متوالیہ اکثر
 اعمال نجومی شود مگر من نمی دانم بلکہ اکثر
 صاحبان انگریز ہم نمی دانند الا ہندسہ
 دانستم کہ پرکار متناسبہ ہمیں باشد و چون
 آن گنج بسیار عمدہ و تحفہ بود بخواستم کہ
 آن را بجا ریت بگیرم اگرچہ دلم بسیار
 آرزو مند شد بعد آن چند پرکار تقسیم برنجی
 مرتب کردہ رقوم آن بجای انگریزی
 فارسی کندہ کردم و با شنایان خود در دم
 بعد چندے وارد کلکتہ شدم و یک گنج
 پرکار ہا خرید نمودم کہ در آن آلہ مذکور

سعادت علی خاں کو دکھایا، مسٹر اوزلی
 میری پرکار دیکھ کر بہت حیران ہوئے۔
 اور کہنے لگے اکثر آدمی تو اس پرکار سے
 کام لینا بھی نہیں جانتے تھے چائے کہ اس کا بنانا
 یہ کام تو یہاں کوئی بھی نہیں جانتا اور ولایت
 میں بھی ہر شخص اس کو نہیں بنا سکتا، میں خود
 صرف اتنا جانتا ہوں کہ پرکاروں کے خانے
 ڈھوا ہڈس کس میں ایک آلہ ہوتا
 ہے اس کی مدد سے اس پرکار کو صرف درست
 کیا جاتا ہے مگر کس طرح درست کیا جاتا ہے
 یہ نہیں جانتا تم نے اس آلہ کے بشیر پرکار
 کیسے بنالی؟ میں نے چونکہ کبھی پرکاروں کا خاکہ
 نہیں دیکھا تھا اس لئے اس کے دیکھنے کا شوق
 ظاہر کیا انھوں نے اپنے صندوق سے وہ خاکہ
 منگا کر مجھے دکھایا (میں نے دیکھا کہ اس آلہ پر
 بہت سے خطوط اور ہندسے بنے ہوئے تھے
 مسٹر اوزلی سے ان کے متعلق دریافت کیا تو
 بولے کہ میں دو تین خطوں کا عمل جانتا ہوں
 چنانچہ میرے سامنے تقسیم خط اور استخراج

وجیب کر کے کہنے لگے میں بس اتنا ہی جانتا ہوں، لیکن سنا ہے کہ اس آلہ سے بہت اعمال (مثلاً سائے اور اس کے قطر کا دریافت کرنا) اور اکثر اعمال نجوم کئے جاتے ہیں مگر میں نہیں جانتا بلکہ اکثر انگریز نہیں جانتے، البتہ ہندس جانتے ہیں، اب میں نے خیال کیا کہ پرکار متناسبہ یہی ہے اور وہ خانہ (BOX) چونکہ بہت عمدہ اور قیمتی تھا اس لئے اگرچہ دل بہت تڑپتا تھا مگر میں نے ان سے وہ عاریتاً نہیں مانگا اس کے بعد پتیل کے چند پرکار تقسیم بنا کر ان پر انگریزی کے بجائے فارسی میں ہندس لکھے اور اپنے ملنے والوں کو تقسیم کئے اس کے چند دن بعد کلکتہ پہنچا تو ایک پرکار خانہ خریدا اس میں وہ

ہم بود پس در پے دریافت اعمال آن ششم و فکر و سعی بسیار نموده و عمل استخراج ظل و قطر ظل و اکثر اعمال نجومی و ہندسی استنباط کردم چنانکہ مسودات بسیار شد پس یقین شد کہ پرکار متناسبہ ہمیں است کہ سابق در عرب و عجم مروج باشد و حالا میں کسے نمی داند و مختص در صاحبان انگریز و فرانس مروجست۔ پس آن مسودات اعمال را بطور قیاس خود مرتب نموده صاف کنانیہم و برائے یادگار و فائدہ شائقان این علم رسالہ درست نمودم و نام این رسالہ فوائد الافکار فی اعمال الفرجار نہادم، انتہی۔

آبھی تھا اور اب میں اس کے اعمال دریافت کرنے کے درپے ہوا اور بہت فکر و سعی کے بعد عمل استخراج ظل و قطر ظل اور اکثر اعمال نجومی و ہندسی مستنبط کئے یہاں بہت سے مسودات تیار ہوئے۔ اب یقین ہو گیا کہ پرکار متناسبہ یہی ہے جو پہلے عرب و عجم میں رائج تھی اور اب کوئی نہیں جانتا اور اس کا علم فرانس اور انگلستان والوں کے ساتھ مختص ہے، بہر حال ان مسودات کو اپنے ہی قیاس سے مرتب کر کے صاف کیا اور اس علم کے شائقوں کے لئے ایک رسالہ ترتیب دیا اور

اس رسالہ کا نام "قوائد الافکار فی اعمال الفرجار" رکھا۔ (مرتب)

مدرسہ کلکتہ کی ملازمت

اس زمانہ میں مدرسہ کلکتہ میں جس کو حکام انگریزی نے قائم کیا تھا ایک پرنٹنگ مقرر کرنے کی ضرورت تھی جس کی خواہ ساتھ سو روپیہ تھی۔ لکھنؤ میں جو حکام انگریزی تھے۔ انھوں نے خواجہ فرید الدین احمد کی سفارش اس عہدہ کے لئے کی اور اس پر ان کا تقرر ہو گیا۔ اور وہ اسی سزہ میں یا اس کے تھوڑے زمانہ بعد کلکتہ میں پہنچے جیسا کہ خود انھوں نے اپنی اس کتاب کے دیباچہ میں بعد ذکر حالات لکھنؤ لکھا ہے کہ "بعد چندے دار کلکتہ شدم" اس زمانہ میں مارکوئیس آف ولزلی گورنر جنرل تھے۔ خواجہ فرید الدین احمد نے کلکتہ میں پہنچ کر اپنے عہدہ کا چارج لیا اور اپنا کام کرتے رہے۔

۱۷ مدرسہ کلکتہ، مدرسہ عالیہ کو کہا جاتا ہے جو ۱۷۸۰ء میں کپنی نے قائم کیا تھا، اس مدرسہ کی ایک مفصل اور مستند تاریخ، اسی مدرسہ کے مدرس مولوی عبدالستار صاحب نے لکھی ہے۔ اس تاریخ کی رو سے نہ صرف یہ کہ اس وقت (۱۷۹۷ء میں) بلکہ کسی زمانے اس مدرسہ میں پرنٹنگ کا عہدہ نہیں تھا اور خواجہ فرید الدین نام کے کوئی بزرگ کسی اور عہدہ پر بھی نظر نہیں آتے۔

زمان شاہ کا عزم پشاور

اس زمانہ میں دکنی میں شاہ عالم پادشاہ تھے اور ایران میں فتح علی شاہ اور مشہور ہو رہا تھا کہ زمان شاہ کابلی نے ہندوستان پر حملہ کرنے اور اس کے فتح کرنے کا ارادہ مصمم کر لیا ہے اور اس کے فرمان بہی راجگان پنجاب کے نام اس مضمون کے آگے تھے کہ برسات کے بعد دہلی پر جو تختگاہ سلاطین تیموریہ ہے یورش کروں گا اور سرکار انگریزی اس فکر میں تھی کہ کسی طرح زمان شاہ کا ہندوستان پر یورش کرنا روکا جاوے۔

لہ احمد شاہ ابدالی کا پوتا زمان شاہ شروع ہی سے فتح ہند کا عزم رکھتا تھا، اور کمپنی کے لئے اس کا یہ عزم در دجگر بنا ہوا تھا، زمان شاہ کے خطرے کا ازالہ کرنے کے لئے کمپنی نے متعدد تدابیر اختیار کیں ان میں سے ایک شاہ ایران سے کمپنی کا معاہدہ تھا۔ اسی معاہدہ کے نتیجے میں جو نہی زماں شاہ، پشاور کی طرف بڑھا فتح علی شاہ کا مقصد پورا ہو گیا تھا اس لئے اس نے اپنی فوجیں واپس بلا لیں زماں شاہ دوبارہ عزم ہند کمپنی نے دوسری تدبیر اختیار کی کہ زماں شاہ کے بھائی محمود وغیرہ نے جو ایران میں پناہ گزیں تھے۔ افغانستان کا رخ کیا، زماں شاہ پھر پشاور سے کابل لڑا۔ دونوں لشکروں میں جنگ ہوئی اور زماں شاہ گرفتار ہوا، محمود شاہ تخت نشین ہوا۔ اس طرح کمپنی نے اپنے قوی حریف و رقیب کو راستے سے ہٹا دیا اور افغانستان کو مستقل خانہ جنگی کا مرکز بنا دیا۔

انگریزوں کا شاہ ایران معاہدہ

اُس زمانہ میں انگریزوں کی طرف سے مسٹر مینسٹی بوٹھر میں بطور سفیر کے متعین تھے اور سر پر فرڈچیس بارونٹ بغداد میں اور مرزا مہدی علی خاں بہادر حتمت جنگ گورنر بمبئی کی طرف سے دربار ایران میں سفیر مقرر ہوئے تھے وہ بوٹھر میں آئے اور حاجی محمد خلیل خاں کے ذریعہ سے فتح علی شاہ پادشاہ ایران اور وزراء ایران سے اس امر میں خط و کتابت جاری کی اور زمان شاہ کے بھائیوں محمود شاہ و فیروز شاہ کو افغانستان پر حملہ کرنے کو آمادہ کیا۔ اس خبر کے سنتے ہی زمان شاہ اطراف پشاور سے ہرات کو چلا گیا اور ہندوستان پر حملہ کرنا ملتوی ہو گیا۔ اور پکتان مالکوم سے جو بطور سفارت ایران پہنچ گئے تھے اور فتح علی شاہ سے رمضان ۱۲۱۵ھ مطابق ۲۸ جنوری ۱۸۰۲ء کے ایک عہد نامہ تحریر ہو کر حاجی ابراہیم خاں وزیر اعظم شاہ ایران اور پکتان مالکوم صاحب کے دستخط سے مکمل ہوا۔ اور جب پکتان جان مالکوم دربار ایران سے واپس آئے تو فتح علی شاہ نے حاجی محمد خلیل خاں کو سفیر مقرر کر کے بمبئی کو روانہ کیا۔

بمبئی میں سفیر ایران کا قتل

حاجی محمد خلیل خاں ۲۲ مئی ۱۸۰۲ء مطابق ۱۲۱۶ھ کے بمبئی پہنچے۔ نہایت تعظیم و تکریم سے انگریزوں کی جانب سے استقبال ہوا اور جس مکان میں ٹھہرائے گئے وہاں ایک کمپنی سپاہیوں کی بطور اظہار تعظیم تعینات کی گئی۔

اتفاقاً ایک دن حاجی محمد خلیل خاں کے ساتھیوں اور کمپنی متعینہ کے سپاہیوں میں کسی امر میں تکرار ہوئی اور ہتھیاروں تک نوبت پہنچی۔ حاجی محمد خلیل خاں اُس جھگڑے کے رفع دفع کرنے کو اندر سے باہر نکلے اور اتفاقاً ایک گولی اُن کے لگی اور وہ مارے گئے۔ یہ واقعہ ۲۰ جولائی ۱۸۰۲ء۔ مطابق ۱۴۱۷ھ ہجری کے واقع ہوا۔

ولزلی کی سفیر کے ورنٹل سے تعزیت

مارکوئیس آف ولزلی گورنر جنرل نے اس اتفاقہ حادثہ پر بہت رنج اور افسوس ظاہر کیا۔ اور میجر مالکم اور مسٹر لوٹ کو جو کلکتہ میں تھے واسطے تشفی و دلدری پس ماندگان حاجی محمد خلیل خاں کے بمبئی کو روانہ کیا۔ چنانچہ وہ ۳ اگست ۱۸۰۲ء کو کلکتہ سے روانہ ہوئے۔ مسٹر لوٹ راہ میں بیمار ہو گئے اور میجر مالکم ۱۹ ستمبر کو مچھلی بندر میں اور ازراہ خشکی حیدرآباد دکن ہو کر ۱ اکتوبر کو بمبئی پہنچے اور پس ماندگان حاجی محمد خلیل خاں کو بخوبی تسلی و تشفی کی اور نومبر ۱۸۰۲ء کو کلکتہ واپس چلے گئے۔ علاوہ اس کے مارکوئیس آف ولزلی نے ایک تعزیت نامہ مسٹر مینسٹی کے ہاتھ جو بصرہ میں بطور سفیر مقرر تھے۔ فتح علی شاہ کے پاس بھیجا اور فتح علی شاہ ایران بنے بھی اس واقعہ کا اتفاقہ واقع ہونا تسلیم کیا۔

حشمت جنگ سفیر انگریزی کا نزل

اس زمانہ میں نواب مہدی علی خاں حشمت جنگ سرکار انگریزی کی طرف سے بوشہر میں سفیر تھے۔ مگر سرکار انگریزی نے کسی سبب سے ان کو اس عہدے سے

علحدہ کر کے واپس بلا لیا۔

چنانچہ تاریخ سفارت حاجی خلیل خاں و محمد نبی خاں میں جو ۱۸۸۶ء میں بمبئی

میں چھپی ہے بصفحہ ۱۶ و ۱۷ یہ نقرہ لکھا ہے۔

”وقولنل گری بندر ابو شہر دیا“

اس زمانے میں بندر ابو شہر کی

سفارت نواب مرزا مہدی علی خاں حشمت

جنگ سے متعلق کی گئی اور چون کہ وہ

چاہتے تھے کہ حسن خدمت کا مظاہرہ

کریں اور انگریزوں کے دامن سے

مہمان کشی اور مسئولیت کا داغ دھو

ڈالیں اس لئے اپنے دماغ سے

ایک تدبیر سوچی اور خلیل خاں کے

واقعہ قتل کے متعلق جھوٹی خبریں مشہور

قرب و جوار کے ممالک میں مشہور کرنے

لگے، اور اس طرح کہ اس (حادثہ قتل)

کی ذمہ داری خود آں مرحوم (خلیل خاں)

پر عائد ہوتی تھی حال آں کہ اب ان

جھوٹی خبروں کے پھیلائے کی

کوئی ضرورت باقی نہیں رہی تھی اور

ایران کے لوگ اس حادثہ کو حیرت سے

آدان بہ نواب مرزا مہدی علی خاں

حشمت جنگ بہادر حوالہ و چون او

می خواست کہ بدولت خود حسن خدمتی

نمائیدومی خواست کہ مسئولیت و بار

تہمت مہمان کشی را از دوش دولت

انگلیس برداردل ہذا بعقل ناقص خود

تدبیرے اندیشدواز واقعہ قتل

حاجی خلیل خاں خبر ہای دروغ

بولایات اطراف انتشاری داد و این

بطریقے کہ مسئولیت آں بہ خود آں مرحوم

عاید می گردید و حالاں کہ بیچ حاجتے

بہ انتشار آں نوع خبر ہای دروغ

نماندہ بود و حادثہ مذکور امر دم

ایران بہ نظر تعجب ملاحظہ می گردند

کہ آیادریں کار چرادولت انگلیس این

دیکھتے تھے کہ آخر انگریزی حکومت کیوں
 امتا اصرار کر رہی ہے اور ان فضول
 اخراجات کے بجائے جب دوسرا سفیر
 دربار ایران میں بھیج دیا ہے تو بے شہ اس
 بذنامی سے محفوظ ہو گئی ہے اور دربار
 ایران کا رضایت نامہ حاصل کر چکی ہے۔
 اس لئے انگریزوں نے نواب محمد وح
 کو ناکام تصور کر کے بوشہر کی سفارت
 سے معزول کر دیا (مرتب)

ہمہ اصرار می کند و بجائے این ہمہ
 مصارف گران ہر گاہ یک سفیر
 دیگر بدر بار ایران فرستادہ بود ہر آئینہ
 ازیں بذنامی ہا بیرون می آمد و رضایت
 نامہ دربار ایران را حاصل می نمود
 جماعت انگلیسیہ بدین سبب نواب
 محمد وح را مقصر نموده از بوشہر عزلیش
 نمودند و موجب دادند۔

ایران میں مالکم کی سفارت

ان واقعات کے بعد گورنر جنرل مارکوئس آف ولزلی نے ایک خط
 معذرت کا بنام شاہ ایران اور ایک سفارت کا دربار ایران میں جس کا
 صدر مقام بوشہر میں رہتا تھا بھیجنا تجویز کیا اور مسٹر لوٹ جو بمبئی میں تھے
 خط معذرت لے جانے کو تجویز ہوئے اور میجر مالکم کے پاس بمبئی میں وہ خط
 بھیجا گیا کہ مسٹر لوٹ کے ہاتھ روانہ کیا جائے۔ مگر وہ بہ سبب بیماری کے
 نہ جاسکے اور میجر مالکم نے جو اس وقت بمبئی میں تھے بذریعہ اپنی چھٹی بنام
 چراغ علی خاں لکھا کہ مسٹر لوٹ کے بیمار ہو جانے کی وجہ سے مسٹر پانڈی
 کو نواب گورنر جنرل کا خط بنام شاہ سپرد کیا گیا ہے کہ وہ لے جاویں اور

پھر اپنی چٹھی مورخہ ۲۲ اکتوبر ۱۸۰۲ء میں مسٹر ایڈمنسٹرن پولٹیکل سکریٹری کو لکھا کہ
 مسٹر لوٹ کا عقب سے جانا ضرور ہے۔ مگر یہ خط معذرت گورنر جنرل کا بندوبست
 مسٹر مینسٹی جو سفیر بصرہ میں تھے شاہ کی خدمت میں پہنچایا گیا جیسا کہ ہم اوپر
 لکھ آئے ہیں اور اس کا ذکر تاریخ سفارت حاجی خلیل خاں و محمد نبی خاں میں جو
 ۱۸۸۶ء میں بمبئی میں چھپی ہے بصفحہ ۵۵ حسب ذیل مندرج ہے۔

مارکویس آف ولزلی نے ایک معذرت
 نامہ مسٹر مینسٹی سفیر بصرہ اور دوسرے
 لوگوں کے ساتھ سیاہ لباس میں جو
 عزاداری کی علامت ہے، ایران کے
 دربار میں بھیجا اور یہ لوگ خط اور اس کے
 ساتھ تحائف لے کر اعلیٰ حضرت فتح علی
 شاہ کی خدمت میں گئے کہ نظام کے
 متعین کردہ لوگوں میں سے ایک شخص
 اور نظام کی فوج کی ایک کمپنی بمبئی کی
 بندرگاہ میں قید ہے اور یہ کہ یہ حادثہ
 اچانک رونما ہوا تھا کوئی سازش نہیں
 تھی (اعلیٰ حضرت فتح علی شاہ) نے بھی
 ازراہ مراحم خسروانہ، قیدیوں کی رہائی
 کا حکم صادر فرمایا اور ان (سفر) کے خط اور

”مارکویس ولزلی ایک معذرت
 نامہ مصحوب مسٹر مینسٹی بالیوز بصرہ و
 دیگران باجامہ ہائے سیاہ کہ نشان عزا
 داریت بدر بار ایران فرستاد و نامہ
 و ہدایائے فوق را ایشاں برداشتہ
 بحضور اعلیٰ حضرت علی شاہ رفتند کہ
 یکتن از مامورین نظام و یک کمپنی
 سپاہ نظام از تاریخ وقوع این
 حادثہ در بندر بمبئی مجبوسند و این
 حادثہ ناگاہ روسے دادہ و اعلیٰ
 حضرت پادشاہی نیز از راہ مراحم
 بیکران شہانہ برہائی مجوسین فرمان
 داد و نامہ و ہدایائے ایشاں را پذیرفتہ
 و مسٹر مینسٹی بحمل ماموریت خویش

تحالف کو قبول کیا، مسٹر مینسٹی اپنے مقام
ملازمت پر واپس چلے گئے۔ (رتب)

خواجہ فرید و فدایران میں

مارکویس آف ولزلی نے مسٹر لوٹ اور خواجہ فرید الدین احمد دونوں کا
بھیجنا تجویز کیا۔ ان کی تاریخ روانگی ٹھیک طور پر معلوم نہیں ہوتی مگر غالباً
۱۸۰۳ء مطابق ۱۲۱۸ھ ہجری کے روانہ ہوئے ہوں گے۔

کسی انگریزی تاریخ سے جہاں تک ہم نے تلاش کی مسٹر لوٹ کا ایران
یا بوشہر پہنچنا معلوم نہیں ہوتا۔ بلکہ ان کی روانگی بھی معلوم نہیں ہوتی۔ خواجہ
فرید الدین احمد کا دستور تھا کہ وہ برابر اپنا روزنامہ لکھا کرتے تھے۔ اور
عہد شباب سے ان کے انتقال سے دو ہفتہ پیشتر کا روزنامہ لکھا ہوا
موجود تھا اور راقم نے بارہا اس کو بطور ایک دلچسپ تاریخ کے پڑھا
تھا۔ مگر افسوس ہے کہ زمانہ غدر ۱۹۵۷ء میں دور روزنامہ تلف ہو گیا۔
راقم کو یاد پڑتا ہے کہ اس روزنامہ میں لکھا تھا کہ "مسٹر لوٹ بیمار ہو گئے
اور گورنر جنرل کے حکم سے خواجہ فرید الدین احمد بطور سفیر مستقل
کے روانہ ہوئے۔"

بوشہر پہنچنے کے بعد وہ شیراز اور طہران میں گئے اور کئی دفعہ
فتح علی شاہ کے دربار میں حاضر ہوئے اور فتح علی شاہ کی مہربانی ان
کے حال پر خصوصاً بلحاظ ان کے اعلیٰ درجہ کے علوم ریاضیہ کے جاننے

کے بہت زیادہ ہو گئی تھی۔

بو شہر اور شیراز اور طہران میں جو واقعات گذرے ہوں ان کے بالتفصیل لکھنے کا بسبب تعلق ہو جانے روزِ ناچہ کے کوئی ذریعہ نہیں رہا۔ مگر جہاں تک کہ راقم کو بالا جمال یاد ہے وہ اس قدر ہے کہ خواجہ فرید الدین احمد نے شاہزادہ حسین علی میرزا اور صادق علی خاں نوای بیگلربیگی (یہ وہی چراغ علی خاں ہیں جن کے نام میجر بالکم نے چھٹی لکھی تھی) سے دربار شاہی میں رسوخ رکھتے تھے بہت زیادہ دوستی پیدا کی تھی اور ان ہی لوگوں کے ذریعہ سے جو سفارت کے تھے ان کو بخوبی انجام دیا تھا۔

ایرانی سفیر ہندوستان میں

بڑا مقصد اس سفارت کا یہ تھا کہ شاہ ایران کو بھلے حاجی خلیل خاں مقتول کے ہندوستان میں دوسرے سفیر کیے کی ترغیب دی جاوے تاکہ دوستی اور ارتباط دونوں سلطنتوں کا قائم رہے۔ اور شاہ کو اس بات کا یقین دلایا جائے کہ درحقیقت حاجی خلیل خاں کے مارے جانے کا واقعہ ایک امر اتفاقی تھا اور گورنمنٹ انگریزی کوئی الزام اس کا اس مرحوم کی نسبت خیال نہیں کرتی جیسا کہ نواب مہدی علی خاں نے اس کو شہرت دی تھی۔ اس مقصد میں بخوبی کامیابی ہوئی اور شاہ نے دوسرا سفیر ہندوستان میں بھیجنا منظور کر لیا اور محمد نبی خاں کا شاہ کی طرف سے بطور سفیر کے ہندوستان میں بھیجا تو یوں کیا گیا۔

سفیر ایران سے خواجہ فرید کی دوستی

خواجہ فرید الدین احمد کی محمد نبی خاں سے بھی دوستی تھی اور جب کہ ان کا ہندوستان میں بطور سفیر کے بھیجنا تجویز ہوا تو محمد نبی خاں نے بہت زیادہ راہ و رسم خواجہ فرید الدین احمد سے بڑھالی تھی۔ محمد نبی خاں کی سفارت ہندوستان کا مفصل حال تاریخ سفارت حاجی خلیل خاں و محمد نبی خاں مطبوعہ بمبئی میں مندرج ہے۔ محمد نبی خاں کو شعر کا بھی مذاق تھا۔ اس کی دوستی کا خواجہ فرید الدین احمد سے یہ بڑا ثبوت ہے کہ جب خواجہ فرید الدین احمد امور سفارت کے انجام دینے کے بعد شیراز سے بوشہر کو روانہ ہونے لگے تو محمد نبی خاں نے چند اشعار الوداعی بطور علامت دوستی کے تصنیف کر کے خواجہ فرید الدین احمد کو پیش کش کئے۔ وہ اشعار ہمراہ دیگر اشعار محمد نبی خاں کے تاریخ سفارت مذکورہ بالا میں بصفحہ ۱۰۳ چھاپے ہوئے ہیں جن کو ہم بلفظہ مع اس عبارت کے جو ان کے عنوان پر لکھی ہے ذیل میں مندرج کرتے ہیں۔

قطعہ کہ خواجہ فرید الدین احمد در شب روانگی ایشان از شیراز بندر

بوشہر دید ہم نوشتہ شد

خاطر جمعہ پریشاں گشتہ است
کز چہ رواحوالم اینساں گشتہ است

مشققا مشب چوزلف گل رخاں
حیرت افزا دید مرا از خویشتن

خاکدان دہرازا اب و ہوا
 بردلم نہ از گلے خار سے خلید
 ہم یک امشب بندہ را سروردا
 ہجر تو بس مشکل آید بر سقیہ
 آتشی گویا فروزاں گشتہ است
 تا بگویم اینم انداں گشتہ است
 دل ترا راجان چہ خواہاں گشتہ است
 از چہ رو پیش تو آساں گشتہ است

خواجہ فرید کی کلکتہ واپسی اور برما کا سفر

اس سفارت کے انجام دینے کے بعد خواجہ فرید الدین احمد بوشہر سے کلکتہ واپس آئے اُس وقت کوئی پولیٹیکل امر گورنمنٹ انگریزی اور سلطنت اوا واقع برہما میں درپیش تھا۔ اُس کے طے کرنے کو خواجہ فرید الدین احمد گورنمنٹ انگریزی کی طرف سے بطور ایجنٹ مقرر ہو کر آوا میں گئے اور اُس کو انجام دے کر پھر کلکتہ میں واپس آئے۔

بوتیل کھنڈ میں تحصیلداری

اُن کی واپسی کے تھوڑے عرصے پیشتر یعنی ۱۸۰۳ء مطابق ۱۲۱۸ھ میں ملک بنڈیل کھنڈ فتح ہو چکا تھا اور واسطے وصول مال گذاری کے وہاں پر تحصیلداروں کا تقرر ہوتا تھا۔ اُس زمانہ میں وہ عہدہ نہایت معزز اور

۱۷ کپنی اور برما کی پہلی جنگ ۱۸۲۳ء میں ہوئی تھی اس لئے اتنے پہلے کپنی کی طرف سے کسی سفیر کا جانا کسی سیاسی و تجارتی معاہدہ کے لئے ہی ہوگا۔

ذی اختیار تھا۔ ان تحصیلداروں کو خواہ نہیں ملتی تھی بلکہ ایک حصہ ملک کا سپرد ہو جاتا تھا اور جس قدر روپیہ وہ اُس ملک سے مال گزاری کا وصول کرتے تھے دس روپیہ سیکرہ حق التحصیل اُس میں سے لیتے تھے۔ خواجہ فرید الدین احمد اوا سے واپس آنے پر بوندیل کھنڈ میں اُس عہدہ پر مقرر ہوئے اور پرگنات اوگاسی وغیرہ جو اب ضلع باندہ میں شامل ہیں ان کے سپرد ہو گئے۔ جب یہ انتظام شکست ہو گیا اور کلکٹر اور معمولی تحصیلدار مقرر ہوئے اس وقت خواجہ فرید الدین احمد اُس عہدہ سے کنارہ کش ہو کر دہلی میں واپس آئے۔

دہلی واپسی

خواجہ فرید الدین احمد ۱۲۱۲ھ ہجری مطابق ۱۷۹۷ء کے دہلی سے نکلے تھے اور ۱۲۲۵ھ ہجری مطابق ۱۸۱۰ء کے بارہ تیرہ برس کے بعد واپس آئے۔ اس عرصہ میں دہلی میں بہت سے واقعات گزر چکے تھے۔

شاہ عالم

جب وہ گئے تو شاہ عالم پادشاہ تھے ان کی آنکھیں نکل چکیں تھیں اور ان کی

۱۷۸۸ء کا واقعہ ہے، میر تقی میر نے کہا ہے

شہاں کہ کحل جو اہر تھی خاک یا جن کی
آنکھیں کی آنکھوں میں پھرتی سلا تیاں دکھیں

حالت نہایت خستہ اور خراب تھی، مکتوبوں نے اپنی خستہ حالی کے بیان میں ایک غزل لکھی ہے اور ہر ایک کے اور نیز انگریزوں سے مدد چاہی ہے۔ ہم اس غزل کو بیٹو زنا ریختہ یادگار کے اس مقام پر لکھتے ہیں۔ یہ غزل مفتاح التواریخ مولفہ ولیم بیل میں بھی چھپی ہے مگر نہایت غلط چھپی ہے۔ ہم اس کو صحیح کی ہوئی چھاپتے ہیں اور جو اشارات اس غزل میں ہیں حاشیہ پر اس کی تصریح بھی لکھ دیتے ہیں۔ وہ غزل یہ ہے۔

شاہ عالم کی غزل

داد برد باد سرو برگ بھلاں داری ما
 برد در شام زوال آہ سیہ کاری ما
 تانہ بنیم کہ گند غیر جہاں داری ما
 کیست جز ذات مبرا کہ گند یاری ما
 دفع از فضل الہی شدہ بیماری ما
 ہست امید کہ بخشند گنہہ کاری ما
 زودتر یافتہ پاداشش ستم کاری ما
 مخلصاں خوب نمودند و نسا داری ما
 عاقبت گشت مجوز بگرفتاری ما

صبر حادثہ بر خامست پی خواری ما
 آفتاب فلک رفعت شہی بودیم
 چشم ما کندہ شد از دست فلک بہتر شد
 داد افعال بچہ شوکت شاہی برد باد
 بود جہاں گاہ زرد مال جہاں ہچو مرض
 کردہ بودیم گناہی کہ سزایش دیدم
 کردہ سی سال نظارت کہ مراداد بباد
 عہد و پیمان بمیان دادہ نمودند عسا
 شیر دادیم افنی بچہ را پروردہم

۱۔ مراد از ان غلام قادر خاں ہست ۱۲ مولف

۲۔ مراد از ان منظور علی خاں ناظر است۔ ۱۲ مولف

کردہ تاراج و نمودند بیک باری ما
 بسکہ گشتند مجوز بگرفتاری ما
 چه قدر کرد و کالت پی آزاری ما
 ہر سہ بستند کہ بہر گرفتاری ما
 زود باشد کہ بساید بچہد گاری ما
 است مصروف تلافی ستمگاری ما
 بانی جور و ستم شد بدل افکاری ما
 چه عجب گر بنمایند مددگاری ما
 حیف باشد کہ نہ سازند بہ غمخواری ما
 نیست جز محل سبارک بہ پرستاری ما
 باز فرداد ہدایت دسر سرداری ما

حق طفلان کہ بسی سال فراہم کر دیم
 قوم مغلیہ و افغان ہمہ بازی داوند
 گل محمد کہ ز مروان بشرارت کم نیت
 آن نیاز و سلیمان دیدل بیگ لعین
 شاہ تیمور کہ دارد سر نسبت با من
 مادھوچی سیند ہیہ فرزند جگر بند نیت
 این گدا زده ہمدان کہ بدوزخ برود
 آصف الدولہ و انگریز کہ دستور من اند
 راجہ و راود زیندار - امیر و چه فقیر
 نازنینان پری چہرہ کہ ہمدم بودم
 گرچہ ما از فلک امروز حوادث دیدیم

دہلی پرانگریزوں کا قبضہ

اس عرصہ میں ۱۵ ستمبر ۱۸۵۷ء مطابق ۱۹ ستمبر ۱۸۵۷ء کے لارڈ لیک نے
 دلی کو فتح کر لیا اور انگریزی عمل دلی میں ہو گئی اور ۲۳ ستمبر ۱۸۵۷ء کو دلی کا
 انتظام جنرل اختر لونی کے سپرد کیا گیا۔ جنرل اختر لونی بطور ریڈنٹ کے
 وہاں تھے اور کرنل برن بطور اعلیٰ افسر فوج کے۔ لارڈ لیک مرہٹوں کے مقابلہ
 مصروف تھے۔ ہو لکرنے ۶ اکتوبر ۱۸۵۷ء کو نواح متھرا میں لارڈ لیک سے شکست
 پائی اور دہلی کی طرف چلا۔ اور ۸ اکتوبر ۱۸۵۷ء کو دہلی کی فصیل کے تلے پیادوں

اور سواروں کی فوج اور سوتو پیس لے کر آپہنچا۔ اور دہلی کا محاصرہ کر لیا۔ ایک میرے معزز بزرگ جو اس وقت میں جوان تھے مجھ سے کہتے تھے کہ انھوں نے دہلی دہلی کی فصیل پر چڑھ کر ہو لکر کی فوج کو دیکھا۔ ایک لہراتا ہوا دریا سواروں کی فوج کا معلوم ہوتا تھا۔ اور یقین نہیں ہوتا تھا کہ دلی کے اندر جو قلیل فوج ہے وہ دلی کو بچا سکے گی اور اس فوج کو شکست دے گی۔

جنرل اختر لونی کو اس بات کی خبر پہنچ گئی تھی کہ ہو لکر کا ارادہ دلی پر کرنے کا ہے انھوں نے نہایت دانش مندی سے اس کا کافی بندوبست کیا تھا۔ کرنل برن کو مور فوج کے سہارن پور سے بلایا تھا۔ اور دولت راو والی جو بزریر کمان کپتان بیربٹ کے رہتک میں تھی اور نجیبوں کو جو زیر حکم لفٹنٹ برج کے پانی پت میں تھی دلی میں جمع کر لیا تھا۔ ہو لکر نے ۸ اکتوبر ۱۸۰۲ء مطابق ۱۲۱۹ھ کے دلی پر حملہ کیا۔ دہلی کی فوج نے گولہ باری شروع کی۔ کئی دن لڑائی رہی اور ہو لکر کو شکست ہوئی اور بھاگ گیا۔ وہی میرے دوست کہتے تھے کہ ہو لکر کے بھاگ جانے کے بعد میدان صاف دیکھ کر تعجب آتا تھا کہ ہو لکر کی اس قدر کثیر فوج کہاں غائب ہو گئی اور کون اس کو کھا گیا۔ پادشاہ نے جنرل اختر لونی کو نصیر الدولہ محرم الملک و فادار خاں بہادر ظفر جنگ کا خطاب عنایت فرمایا۔

اس کے بعد شاہ عالم ۶، رمضان ۱۲۲۱ھ ہجری مطابق ۱۸ دسمبر ۱۸۰۶ء عیسوی کے مرگئے اور اکبر شاہ ثانی تخت نشین ہوئے۔

مرزا جہانگیر کا قضیہ

اکبر شاہ ثانی کے عہد میں ایک سخت واقعہ پیش آیا۔ نواب ممتاز محل نے جو
 اکبر شاہ کی نہایت چاہتی بیوی اور مرزا جہانگیر اور مرزا بابر کی ماں تھیں یہ بات
 چاہی کہ مرزا ابوالظفر عرف مرزا ابن جو سب سے بڑے بیٹے پادشاہ کے تھے
 اور جو اچھے گویا اور شاہ ہوسے دلی عہدہ بنائے جاویں۔ بلکہ مرزا جہانگیر
 دلی عہد ہوں پادشاہ بھی اپنی چاہتی بیوی کی مرضی کے تابع تھے مگر حکام انگریزی
 اس کو جائز نہیں رکھتے تھے۔ مرزا جہانگیر نے فساد کرنا چاہا اور قلع میں کچھ
 مسلح آدمی جمع کیے۔ اس زمانہ میں مسٹر سیٹن ریڈنٹ تھے۔ وہ مرزا جہانگیر کے
 کے سمجھانے کو قلعے میں گئے۔ مرزا جہانگیر نے ان پر تینچہ کی گولی چلائی۔ وہ
 بچ گئے۔ اور ان کی ٹوپی میں گولی لگی۔ وہ واپس آئے اور مرزا جہانگیر نے
 قلعہ کے دروازے بند کر لئے۔ مسٹر سیٹن ریڈنٹ تھوڑی سی فوج کے
 گئے۔ قلعہ کا دروازہ اوکھاڑ کر اندر گھس گئے اور مرزا جہانگیر کو گرفتار کر کے
 قلعہ آباد میں رہنے کے لئے روانہ کر دیا۔ یہ واقعہ ۱۸۰۹ء مطابق
 ۱۲۲۴ء ہجری کے وقوع میں آیا۔ اس وقت مرزا جہانگیر کی عمر انیس یا بیس
 برس کی تھی اور اسی زمانہ سے قلعہ کے دروازوں پر ایک کمپنی انگریزی
 فوج کی متعین ہو گئی۔ اور ایک کپتان قلعہ کے لاہوری دروازہ پر رہنے لگا۔
 مرزا جہانگیر کا انتقال ۱۹۲۱ء مطابق ۱۲۳۶ء ہجری کے آباد میں ہوا۔
 اول ان کی لاش خسرو باغ میں دفن ہوئی۔ پھر دلی میں لائی گئی جس

تو کرم آئندہ لکھیں گے۔

اکبر شاہ ثانی کی درخواست منظور

جب یہ واقعہ ہوا لارڈ مینٹو گورنر جنرل تھے اور اکبر شاہ کی متعدد درخواستیں نسبت اپنے استحقاق اور اختیارات کے لارڈ مینٹو کے سامنے پیش تھیں۔ مگر اس واقعہ کے بعد لارڈ مینٹو نے سب کو نامنظور کیا اور صرف چہتر ہزار پانسو روپیہ ماہواری جس کا اقرار لارڈ ولزلی نے کیا تھا بطور پنشن کے مقرر کر دیا۔ جس کا اضافہ ایک لاکھ روپیہ ماہواری تک ہو گیا۔ بہادر شاہ کے وقت میں سو لاکھ تک اضافہ کی تجویز ہوئی تھی مگر وہ جاری نہیں ہوئی۔ ایک دفعہ اضافہ کاروپیہ بھی بادشاہی خزانہ میں آ گیا تھا۔ پھر واپس کر لیا گیا۔

خواجہ فرید پھر کلکتہ میں

خواجہ فرید الدین احمد پونڈیل کھنڈ سے واپس آنے کے بعد پھر کلکتہ کو چلے گئے، ان کے ہاتھ کا لکھا ہوا ایک رسالہ مسمی و تحفہ لغمانیہ، صنعت اصطرلاب میں ہمارے پاس موجود ہے جس سے معلوم ہوتا ہے کہ وہ ۱۲۳۱ھ

سے بعد میں خواجہ فرید الدین کے اخلاف نے "تحفہ لغمانیہ" کو "جوہرہ فریدیہ" کے نام سے شائع کر دیا۔ تفصیل مقدمہ میں ملاحظہ ہو۔

مطابق ۱۸۱۵ء کے کلکتہ میں تھے۔ چنانچہ عبارت خاتمہ تحریر رسالہ مذکور
یہ ہے۔ "وتمت الرسالة جمادی الثانی ۱۲۳۱ھ ہجری در کلکتہ فرید" مگر یہ معلوم
نہیں ہوا کہ کس سنہ میں دلی سے کلکتہ میں گئے تھے۔

اکبر شاہ ثانی کی تنگ حالی

اکبر شاہ اگرچہ تخت نشین ہوئے۔ مگر اخراجات کی تنگی کا وہی حال تھا،
جو شاہ عالم کے وقت میں تھا۔ شاہ عالم ہی کے وقت میں اخراجات کی
نہایت تنگی تھی۔ تمام کارخانے اتر ہو گئے تھے۔ شاہزادوں کو جو قلعہ
کے نو محلے میں رہتے تھے ماہواری روپیہ نہیں ملتا تھا۔ اور وہ چھتوں
پر چڑھ کر چلاتے تھے کہ بھوکے مرتے ہیں بھوکے مرتے ہیں۔

اکبر شاہ کے عہد میں بھی یہی ابتری تھی۔ خراج آمدنی سے بہت
زیادہ قرضہ ہو گیا تھا اور تنخواہیں ملازمین اور شاہزادوں کی دو دو مہینے
تین تین مہینے تک نہیں تقسیم ہوتی تھیں۔ اکبر شاہ کو ان خرابیوں کے رفع
ہونے کی نہایت فکر تھی اور اس بات کا بھی خیال تھا کہ دلی اور اس کے
مفصلات میں خالص بادشاہ کی حکمرانی رہنی چاہئے اور انگریزوں کو محاصل
ملک سے تین لاکھ روپیہ ماہواری دینا لازم ہے۔

خواجہ شریف کی وزارت

سید محمد تقی خاں ابن جواد الدولہ جواد علی خاں مؤلف اس رسالہ کے

والد اور خواجہ فرید الدین احمد کے داماد کو دربار شاہی میں پشتی رسوخ تھا اور
اکبر شاہ سے اُن کے زمانہ شہزادگی سے بہت زیادہ راہ ورسم تھی اور پادشاہ
کبھی کبھی بھائی متقی کہہ کر مخاطب کیا کرتے تھے۔ اکبر شاہ نے سید محمد متقی سے
چاہا کہ وہ انتظام امور پادشاہت اپنے ہاتھ میں لیں اور ان خرابیوں کا
انتظام کریں۔ سید محمد متقی نے تو اس سے عذر کیا۔ مگر اپنے خسر خواجہ فرید الدین احمد
کا اور اُن کی سفارت ایران اور اس کی کامیابی کا ذکر کیا اور یہ صلاح دی کہ
اُن کو بلا کر وزیر کیا جائے تو غالباً سب امور کا انتظام ہو جائے۔ اکبر شاہ نے
اس صلاح کو پسند کیا اور خواجہ فرید الدین احمد کو کلکتہ سے بلانے کا حکم دیا۔
اور وہ کلکتہ سے اسی سال یعنی ۱۶۳۱ء ہجری مطابق ۱۶۱۵ء عیسوی کے
دلی میں آئے۔ پادشاہ کی ملازمت کی۔ اکبر شاہ نے اُن کو وزیر مقرر
کیا۔ خلعت وزارت اور خطاب دبیر الدولہ امین الملک مصلح جنگ کا
عطا کیا۔

خواجہ نے شاہ کی مشکلات کے حل ڈھونڈ لئے

خواجہ فرید الدین احمد نے اپنے ایام وزارت میں اس وجہ سے کہ
پادشاہ قرض دار ہو گئے تھے قرضہ ادا کرنے اور اخراجات برابر کرنے کی
تین تدبیریں کیں۔ تمام شاہ زادگان و بیگمات و ملازمان و عملہ شاہی کی
تنخواہوں سے دس روپے فی صدی تنخواہ کم کر دی اور دو تین یعنی شاہی باورچی خانے چوڑے

سے بڑا خاصہ وہ کھانا کھلاتا تھا تو تمام ملازموں اور عہدہ داروں اور خواہوں اور باری داروں کو جو
رہا بقی فطرت نوٹ صحت اپر ملاحظہ ہو

خاصہ اور چھوٹے خاصہ کے نام سے موسوم تھے۔ اور جن کا روزانہ صرف کثیر تھا اور اور کثیر تھا اور اسی کے ساتھ بعض دیگر ضروری کارخانہ جات کو موقوف کر دیا۔ اور تیسرا کام یہ کیا کہ دیوانِ عام کی چھت جس میں تاجنہ کی موٹی چادریں بطور چھت گیری کے لگا کر اُس پر پیتل کی ڈنڈیوں و پھولوں سے بنی پرستھری لمع تھا بطور خاتم بندی کے بنائی گئی تھی اور جس کو بعد شاہ عالم ۱۷۰۳ء ہجری مطابق ۱۷۰۹ء کے بھاومرہٹ نے اکھاڑ ڈالا تھا اور لے نہ جاسکا تھا اور وہ سب اکھڑی ہوئی پٹری تھی اور پھر اُس کا بنانا بنظر حالات شاہی غیر ممکن تھا اُس کا سونا الگ اتر والیا اور جس قدر تانبہ تھا شاہی ۱۷۰۳ء میں اُس کے پیسے بنواڈالے (غدر سے پہلے تک یہ پیسے دہلی میں مروج تھے) اور پیتل فروخت کر دیے اور اس تدبیر سے کئی لاکھ روپیہ قرض شاہی ادا کیا۔ ان انتظاموں سے آمدنی اور خرچ برابر ہو گیا تنخواہیں ماہوار ملنے کا انتظام ہو گیا۔

اہل قلعہ کی ناتوازی

مگر شاہزادے اور بیگمات اور درباری سب اس بات سے کہ ان کی تنخواہیں

واقعیہ نہ نوٹھا جائے (انہما کا)

چوکی پہرہ کو دن رات اپنی اپنی باری سے دیوان خاص اور خاص دیوڑھی اور دیگر مقامات خاص میں

حاضر رہتے تھے پادشاہ کی طرف سے تیار ہو کر دیا جاتا تھا۔ ۱۲

۱۳ چھوٹا خاصہ وہ کھانا کہلاتا تھا جو تیار ہو کر محل میں بھیجا جاتا تھا اور بڑے بڑے امیر یا حکم جو اپنی

اپنی باری یا کسی ضرورت سے قلعہ میں رہ جاتے تھے ان کو بھیجا جاتا تھا۔ ۱۲

کم ہو گئیں تھیں نہایت ناراض تھے اور خاصوں اور کارخانہ جانتی موقوفی عام شکایت کا باعث تھی۔ ان اسباب سے ہر شخص نے پادشاہ کے پاس شکایتیں شروع کیں۔ دیوان عام کی چھت کی نسبت جو کچھ کیا گیا تھا وہ پادشاہ کی اجازت اور مرضی سے کیا گیا تھا۔ مگر تمام لوگ چرچا کرتے تھے کہ دیوان خاص کی چاندی کی چھت نادر شاہ نے لوٹ لی۔ اور دیوان عام کی تانبے کی چھت خواجہ فرید نے رفتہ رفتہ ان شکایتوں کا اثر پادشاہ کے دل پر بھی ہوا اور دیرالذولہ نے عہدہ وزارت کو اپنے ہاتھ میں رکھنا مناسب نہ جانا۔ یا یہ کہ وہ زیادہ اپنے ہاتھ میں نہ رکھ سکتے تھے۔ انھوں نے اس عہدہ سے استعفا دیا اور چند روز بعد پھر کلمتہ کو چلے گئے۔

خواجہ فرید کا استعفاء

ان کے بعد کے تمام اختیارات وزارت نواب ممتاز محل کے جو پادشاہ بیگم تھیں قبضہ اقتدار میں چلے گئے اور انھیں کی طرف سے مختلف اشخاص وزارت کا کام انجام دیتے تھے۔

ان واقعات کے چند روز بعد پادشاہ نے پھر واسطے اصفانہ پیشکش کے تخریب کرنی چاہی اور اس باب میں ایک مراسلہ تمام گورنر جنرل تیار کیا گیا۔ جس میں زیادہ تر شکایت اس بات کی تھی کہ آمدنی واسطے اخراجات ضروری کے کافی نہیں ہے۔ سید محمد تقی خاں نے موقع

پاکر پادشاہ سے عرض کیا کہ دبیر الدولہ کلکتہ میں موجود ہے اور آمدنی اور اخراجات کا حال اُن کو معلوم ہے اور کاغذات جمع خرچ کی یادداشتیں بھی اُن کے پاس ہیں اور درحقیقت آمدنی و خرچ برابر ہو گیا ہے اور قرضہ بھی ادا ہو گیا ہے۔ اگر گورنر جنرل اُن سے دریافت کرے تو بجز اس کے اور کیا کہہ سکتے ہیں کہ بالفعل آمدنی اور خرچ برابر ہے۔ قرضہ بھی نہیں ہے۔ اس وقت جو مراسلہ کا بھیجنا تجویز کیا گیا ہے وہ کیوں کر تسلیم ہوگا۔

دو بارہ وزارت

پادشاہ کے دل میں اس بات نے جگہ کی اور کہا کہ تم ٹھیک کہتے ہو مگر اس کی تدبیر کیا ہے۔ سید محمد متقی خاں نے عرض کیا کہ خواجہ فرید کا علیحدہ کر دینا مصلحت نہیں تھا۔ اگر اس میں کچھ سعی و کوشش ہو سکے گی تو دبیر الدولہ ہی کی تدبیر و کوشش سے ہو سکے گی۔ پادشاہ نے مخفی طور پر دیر غور کرنے کے بعد اس بات کو پسند کیا اور دبیر الدولہ کے کلکتہ سے بلانے کو حکم دیا۔ چنانچہ وہ کلکتہ سے آئے اور دو بارہ ۱۸۳۵ء ہجری مطابق ۱۸۱۹ء عیسوی کے بدستور اپنے عہدہ سابق پر مامور رہے۔

اس دفعہ کے تقرر میں بھی نواب دبیر الدولہ نے درحقیقت مامواری پنشن کے اضافہ کو جو بنا ہم پیش کش، پادشاہ کے لئے مقدر

تھی کوئی کوشش نہیں کی اور ہمیشہ لیت و لعل کرتے رہے جس کے سبب سے پادشاہ کی کبیدگی خاطر بڑھتی جاتی تھی۔ جو لوگ ان کے مخالف تھے انھوں نے پادشاہ کے دل میں یہ بات جھانی کہ دبیر الدولہ انگریزوں سے سازش رکھتے ہیں اور اس لئے اس میں کوشش نہیں کرتے اور لوگوں کو بھی تعجب تھا کہ وہ کیوں اس میں تساہل کرتے جاتے ہیں آخر کار پادشاہ نے یہ بات چاہی کہ وزارت کے کام میں اور انھوں کو بھی دبیر الدولہ کے شریک کیا جائے۔ اس شراکت کے تین شخص خواہاں ہوئے۔

ایک نواب محمد میر خاں جن کے باپ شاہ جی اس زمانہ میں دہلی کے صوبہ دار تھے جب کہ پنی انگریز نے دہلی پر قبضہ کیا تھا۔ دوسرے راجہ کیدار ناتھ اور تیسرے راجہ جی سکھ رائے۔

یہ واقعہ جولائی ۱۸۲۱ء کا ہے جو مطابق ۱۲۳۶ھ کے واضح ہو کہ اس واقعہ کا سال ہم کو جنرل گارڈنر کے روز نامہ سے جو ان کے خاندان میں محفوظ ہے اور جو کاسلینج ضلع ایڑہ میں ہے دستیاب ہوا ہے) مگر نواب ممتاز محل راجہ جی سکھ رائے کی طرف اشارہ نہیں اور وہ چاہتی تھیں کہ سب کو نکال کر راجہ جی سکھ رائے کو مقرر کیا جاوے۔ دبیر الدولہ ان کی شرکت میں کام کرنا منظور نہیں کرتے تھے چند روز اسی طرح فقرہ بازیوں اور تہ پیریں رہیں آخر کار بصلالہ جنرل اکثر لونی کے جو ریڈنٹ تھے اور دبیر الدولہ سے نہایت دوستی رکھتے تھے ۱۸۲۲ء مطابق ۱۲۳۵ھ ہجری کے دبیر الدولہ نے استعفاء دیا۔ اس دفعہ غالباً تین برس یا ساڑھے تین برس تک انھوں نے وزارت کا کام انجام دیا۔

ایک یادگار تصویر

اس میں شاہزادوں اور امرا کے دو گروہوں میں جو پادشاہ کے روپر و کھڑے ہیں دو شکلیں جنرل اکثر لونی اور وزیر اعظم خواجہ فرید الدین احمد کی ہیں۔ جو برابر کھڑے ہیں۔ جنرل پوری پوشاک پہنے، آڑی ٹوپی رکھے جریٹ یا عصا عزت پر جھکے ہوئے ہیں۔ وزیر اعظم کے پاس بھی جریٹ ہے۔ یہ تصویر جشن کے دربار کی ہے جو دیوان خاص میں ہوتا تھا۔ دیوان عام کا دربار بہت دنوں سے موقوف ہو چکا تھا۔ پادشاہ تخت طاؤس پر بیٹھے ہوئے ہیں جو اصلی تخت طاؤس شاہجہانی کی نقل بنایا گیا تھا۔

اکثر لونی

جنرل اکثر لونی اور وزیر اعظم دبیر الدولہ خواجہ فرید الدین احمد میں بری

سے جریٹ کا ملنا بادشاہی دربار میں تعزز اور تقرب کی علامت تھی۔ دربار میں کھڑے رہنے کے لئے ہمارے کے واسطے عصا ملتا تھا۔ کیوں کہ دربار شاہی میں جملہ حاضرین ہر قسم کو کھڑا رہنا

پڑتا تھا۔ ۱۲

یہ تخت طاؤس وہ تھا جو اصلی تخت طاؤس کے نادر شاہ کے زمانہ میں لٹ جانے کے بعد محمد شاہ کے وقت میں بنایا گیا تھا۔ نہایت خوب صورت تخت تھا اور بالکل شاہ جہاں کے تخت کی نقل تھا مگر کھڑکی کا تھا اور رنگینہ جو بجائے جواہرات جڑے گئے تھے وہ بھی اصلی نہ تھے۔ بہادر شاہ نے اپنے زمانہ سلطنت میں ایک دوسرے تخت چاندی کا بنوایا تھا۔ ۱۲ (مؤلف)

دوستی تھی۔ جنرل اکثر لونی اکثر دبیر الدولہ پاس جب چاہتے آیا کرتے تھے، اور اس لئے دبیر الدولہ کی مسند کے پاس ہمیشہ ایک نہایت عمدہ لال محل کی آرام گرسی رکھی تھی کہ جب وقت بے وقت جنرل صاحب آویں تو اس پر بیٹھیں۔ دبیر الدولہ اپنی مسند پر اور جنرل اکثر لونی اس گرسی پر بیٹھتے تھے۔

لونی سے سرسید کا سوال

ایک دن جنرل اکثر لونی آئے ہوئے تھے۔ اتفاقاً راقم کسی سبب سے وہاں گیا اور جنرل صاحب کو دیکھ کر واپس آنے لگا۔ مگر انھوں نے بلا لیا اور کچھ بات کی راقم نے جنرل سے جو نل ڈریس پوری پوشاک یا وردی پہنے ہوئے تھے پوچھا کہ ”آپ نے لوپی میں پر کیوں لگا رکھے ہیں اور کوٹ میں دوہرے بٹن کیوں لگائے ہیں“ جنرل اس سوال سے بہت خوش ہوئے اور مسکرا کر خاموش ہو رہے۔ اس وقت راقم کی عمر پانچ یا چھ برس کی ہوگی۔

نادانی کا کام

دبیر الدولہ کے استعفی کے بعد راجہ جی سکھ رائے زیادہ محیط ہو گئے اور کارکنان سلطنت نے پادشاہ کے مقاصد پورا ہونے کو زیادہ تذبذب کرنی چاہی جو محض نادانی کا

کام تھا۔

رام موہن رائے

انھوں نے رام موہن رائے کو جو سکلتہ کے ایک بابو اور نہایت لائق اور ذی علم اور متین۔ مہذب و بااخلاق تھے اور وہی برہما سماج مذہب کے جو اب بنگالیوں میں نہایت کثرت سے رائج ہے۔ بانی ہیں بلایا۔ اس ارادہ سے کہ پادشاہ کی طرف سے وکیل کر کے لندن بھیجا جاوے۔ چنانچہ وہ دلی میں آئے اور پادشاہ کی ملازمت کی اور ان کو راجہ کا خطاب پادشاہ کی طرف سے دیا گیا اور آخر کار وہ پادشاہ کے وکیل ہو کر لندن میں بھیجے گئے اور ۱۸۳۱ء مطابق ۱۲۴۵ ہجری کے لندن پہنچے اور ۱۸۳۳ء مطابق ۱۲۴۹ ہجری کے وہیں مر گئے۔ راقم نے ان کو متعدد دفعہ دربار شاہی میں دیکھا ہے اور دلی کے لوگ یقین کرتے تھے کہ ان کو مذہب اسلام کی نسبت زیادہ رجحان خاطر ہے مگر اس کا رروائی سے بھی مقصد حاصل نہ ہوا۔

سہ اکبر شاہ ثانی نے رام موہن رائے کو خط لکھا تھا وہ گویا ظاہر کرتا ہے کہ انگلستان سفیر روانہ کرنے کا منصوبہ خواجہ فرید الدین نے بنایا تھا اور اس مقصد کے لئے رام موہن رائے کا نام بھی انھوں نے ہی پیش کیا تھا، سر سید اس کو راجہ سکھ رائے کی طرف منسوب کر کے نادانی کی بات کہہ رہے ہیں، تفصیل کے لئے ملاحظہ ہواخبار زنگین کا مقدمہ از ڈاکٹر سید معین الحق، کراچی۔

بہادر شاہ بھی ناکام رہے

بہادر شاہ کے عہد میں بھی اس باب میں کوشش کی گئی اور حکیم
 احسن اللہ خاں صاحب جو پادشاہی امور کے کارکن تھے۔ خود کلکتہ گئے اور وہاں
 سے ایک انگریز کو اپنے ساتھ لائے اور پادشاہ کی طرف سے اس کو
 وکیل کر کے لندن کو روانہ کیا۔ مگر کچھ فائدہ نہ ہوا۔

ناکامی کا اصلی سبب

اس ناکامی اصلی سبب یہ معلوم ہوتا ہے کہ شاہ عالم اور لارڈ لیک

سے مفصل حالات شخصیات میں ملاحظہ ہوں۔

یہ انگریز جارج ٹامس تھا، بہادر شاہ نے:۔۔۔ جارج ٹامس کی تحریر و تقریر کی بڑی
 تعریف سن کر بلایا اور اپنا ملازم کیا اس کے سامنے بہت سی قباحتیں بیان کیں وہ ان
 کی اصلاح کرائے۔۔۔۔۔ اس فیصلہ کو جارج ٹامس بھی راجہ رام موہن رائے کی
 طرف منسوخ نہ کرا سکے۔ ص ۳۸۴ تاریخ ہند عہد انگلشیہ از ذکا اللہ جارج
 ٹامس کو صرف ایک وقت میں سترہ ہزار روپیہ لندن روانہ کئے گئے۔۔۔
 بہادر شاہ کا روزنامہ۔

سے اسے کہتے ہیں حسن عقیدہ! کہنی کی کیسی کھلی کھلی وغیرہ خلافی اور صریح بد عہدی
 کی تاویل کی جا رہی ہے؟
 (باقی فٹ نوٹ ص ۱۱ پر ملاحظہ ہو)

سے جو اقرار و معاہدے ہوئے تھے اس کے برخلاف شاہ عالم نے کوئی شقہ

(بقیہ فٹ نوٹ بسلسلہ ۳ ص ۱۱۵)

فرنگی کی نیت شروع ہی سے بخیر نہیں تھی اور اس نے شاہ عالم کے وقت سے بہادر شاہ کے عہد تک بد عہدیوں کا ایک سلسلہ قائم کر دیا تھا، شاہ عالم نے ۱۷۶۵ء میں کلاپو کو الہ آباد میں سند دیوانی عطا کرنے کے فوراً بعد مطالبہ کیا کہ حسب وعدہ مجھے اپنی حفاظت میں دہلی پہنچاؤ، مگر کلاپو نے صاف ہٹکار کر دیا کہ: "یہ میرے بس کی بات نہیں اس کا انتظام شاہ انگلستان ہی کر سکتے ہیں ان سے کہو: چنانچہ شاہ عالم نے ایک لاکھ روپے کے قیمتی تحائف اور چار ہزار روپیہ بطور زادراہ دے کر مرزا اعتصام الدین اور کیپٹن سوئٹنٹن کو ۱۷۶۵ء میں انگلستان بھیجا لیکن کلاپو وہ تحائف اور مراسلہ مضمم کر گیا، پیش ہونے اور منظور ہونے کا سوال ہی پیدا نہیں ہوا، آخر پورے تین سال کے بعد یہ وفد بے نیل مرام واپس لوٹ آیا۔

جب شاہ عالم یایوس ہو کر ۱۷۶۷ء میں از خود دہلی آگئے تو ہمیں ٹنگز نے اس کو حیلہ بنا کر مال گزاری کی رقم دینا بند کر دی۔

پھر اکبر شاہ ثانی کے عہد میں ہمیں ٹنگز نے دربار میں شاہ کے ساتھ مساوات وغیرہ کا مطالبہ کر کے تعلقات کو ناخوش گوار کر لیا، ۱۸۰۹ء میں مرزا جہانگیر کا حادثہ رونما ہو گیا، غرض یہ کہ کسی نہ کسی بہانے سے ماہانہ رقم پر ہاتھ صاف ہوتا رہا۔ اپنی شکایات کے ازالہ کے لئے خواجہ فرید الدین کو وزارت پیش کی گئی، مگر انھوں نے مقدمہ کی پیروی کرنے کے بجائے متوسلین شاہ کی تن خواہوں میں کمی اور قلعہ کے ساز و سامان کی فروخت شروع کر دی، جب مجبوراً ان کو برطرف کیا گیا تو ان کے خویش درستی

(باقی فٹ نوٹ ص ۱۱۵)

مرہٹوں کے نام لکھا تھا، جب کہ مرہٹوں اور لارڈ لیک میں لڑائی ہو رہی تھی۔ وہ شرف لارڈ لیک کے ہاتھ آ گیا تھا اور اس سبب سے جو معاہدے لارڈ لیک نے اس کے قبل شاہ عالم سے کئے تھے وہ سب زائل اور ساقط ہو گئے تھے اور اس لیے درحقیقت شاہ عالم اور کمپنی انگریزوں کو اختیار کئی حاصل تھا کہ پادشاہ اور خان دان شاہی کے ساتھ بلحاظ مصلحت ملکی جس طرح پر چاہے

(دقیقہ نوٹ صفحہ ۱۱۶ کا سلسلہ ۳)

کے والد سید محمد متقی خاں نے دھمکی دی کہ خواجہ کلکتہ چلا گیا ہے وہ انگریزوں سے شکایت کر دے گا۔ لہذا پھر وزیر بنائے گئے۔ مگر اپنی وزارت کے عہد ثانی میں بھی انھوں نے کوئی سلسلہ جنبانی نہیں کی نتیجہ پھر وزارت چھوڑنا پڑی۔ مگر چلتے چلتے رام موہن رائے کو سفیر بنا کر لندن بھیجنے کی تجویز پیش کرتے گئے۔ چنانچہ رائے موہن رائے کو شاہ نے کلکتہ سے بلایا، راجہ صاحب کا خطاب دیا اور مختار بنا کر بھیجنا چاہا، انگریزوں کو خبر لگی تو راجہ کو دھمکایا کہ اچھا ہماری شکایت لے کر جاتے ہو؟ وہ بد نصیب دباؤ میں آ گیا اور جواب میں لکھا کہ میں سفیر شاہ کی حیثیت سے نہیں ایک شہری کی حیثیت سے جاؤں گا۔ گویا خود اپنی سرکاری حیثیت تقریباً ختم کر دی، چنانچہ یہ وفد بھی ناکام رہا۔

آخر میں بہادر شاہ نے ہزاروں خرچ کر کے جارج ٹامس کو کلکتہ سے بلوایا اور سفیر بنا کر لندن بھیجا مگر یہ سچی لاجال رہی اور انگریز کسی صورت سے ماہانہ رقم میں اضافہ پر راضی نہ ہوا۔ ان حقائق کو پس پشت ڈال کر ان مظلوم و مرحوم سلاطین پر عہد شکنی کے الزام عائد کرنا اور انگریزوں کی تابعدار تصویب کرنا، سرسردیانت و حق پرستی کے خلاف ہے!

کارروائی کرے۔ اگرچہ انگریزوں نے اس کو علانیہ ظاہر نہیں کیا مگر یہی وجہ تھی کہ تمام درخواستیں اور خواہشیں پادشاہ کی جو بر بنائے ہمد اور بیٹاق لارڈ لیک کے تھیں ان پر کچھ التفات نہیں ہوتا تھا۔

رنجیت سنگھ کی خواجہ فرید کو دعوتِ وزارت

وزارت سے استعفا دینے کے بعد مہاراجہ رنجیت سنگھ نے اپنے مستعد اور تیس ہزار روپیہ بطور سفر خرچ دیبرالہ کے پاس بھجیا اور لاہور بلایا۔ سب لوگوں کی کمال خواہش تھی کہ وہ منظور کر لیں۔ مگر ان کی بڑی بیٹی یعنی والدہ رانم نے کہا کہ خدائے آپ کو اس قدر دیا ہے کہ جس طرح پرچا ہیں آپ آرام کر سکتے ہیں اور اگر اس سے کچھ اور زیادہ ہو جاوے تو بھی جو آرام و آسائش آپ کو اب ہے اس میں کچھ زیادتی نہیں ہو سکتی۔ خود لاہور میں جانا اور مہاراجہ رنجیت سنگھ کی سلطنت کے اختیارات لینا اور ہم سب کا انگریزوں کی عمل داری میں رہنا اچھا نہیں ہے۔ معلوم نہیں کیا اتفاقات پیش آویں اور کیا انقلابات ہوں اور کس قسم کی مشکلات پیش آجاوے پس اس زمانہ ضعیفی میں کہ آپ کی طبیعت بھی علیل رہتی ہے، وہاں جانا میں پسند نہیں کرتی۔ دیبرالہ کے دل پر اس بات

لے سفر خرچ تیس ہزار؟ کہیں یہ تین ہزار تو نہیں۔

ایسا اثر کیا کہ جانے سے انکار کر دیا اور سفر خرچ واپس کیا اور پھر آخر عمر تک باوجود اسے کہ پھر پادشاہ کی طرف سے ایک دفعہ تحریک ہوئی مگر کوئی تعلق اختیار نہیں کیا۔

وفات

غرض کہ خواجہ فرید الدین احمد نے ایسی خوش زندگی بسر کر کے ۱۲ محرم ۱۲۴۲ھ مطابق ۱۸۲۸ء کے انتقال کیا۔ بیرون ترکمان دروازہ چونسٹھ کھنبہ میں جو ایک شہور تکیہ شاہ قرا حسین کا تھا دفن کیے گئے۔ ان کی قبر پر نہایت عمدہ نفیس عمارت بتائی گئی۔ ان کے بیٹوں نے ان کی رسم سوم و چہلم میں ہزار ہا روپیہ خرچ کیا۔ ان کے مزار پر سالہا سال تک بسنت چڑھتی تھی اور ایسا عمدہ و نفیس میلہ بہ سبب قرب شہر کے ہوتا تھا کہ تمام درگاہوں میں جو بسنتیں ہوتی تھیں سب مات ہو گئی تھیں۔

تاریخ وفات

ان کے چھوٹے بیٹے نواب زین العابدین خاں نے مادہ تاریخ وفات "جاہ بہشت یافتہ" نکالا اور اس کو بطور قطعہ کے موزوں بھی کیا تھا جو راقم کو یاد نہیں رہا۔ زمانہ تحریر اس رسالہ میں یعنی ۲۵ اگست ۱۸۹۳ء کو میں نے اس کا مولانا خواجہ الطاف حسین حالی سے کیا انھوں نے اس تاریخ کو اس طرح پر موزوں کر دیا ہے

رخت سفر چو از جہاں خواجہ فرید دین بہ بست

از پئے سال رحلتش سوئی بہ سوش تا فتم

روئے نمود ناگہاں خواجہ شبلی بہ خواب در

دید وہ خندہ باز گفت "جا بہ بہشت یافتم"

ان کے انتقال کے کئی دن بعد مسٹر کول بروک جو اس زمانہ میں دہلی میں ریڈنٹ تھے اور مسٹر رولین جو اسٹنٹ ریڈنٹ تھے بطور ماتم پڑوسی کے آئے۔ اُس وقت دبیر الدولہ کے بیٹے اور داماد اور پوتے اور نواسے سب موجود تھے۔ ان سب کو مخاطب کر کے کلمات تعزیت کہے اور بذریعہ پیغام کے کلمات محل سرا میں اُن کی بیٹیوں کو کہلا بھیجے۔ چھوٹے بچوں کے ساتھ جو اس وقت موجود تھے نہایت مہربانی سے پیش آئے اور دبیر الدولہ کی وفات پر نہایت ناسف ظاہر کیا۔

نواب دبیر الدولہ نے نہایت عمدگی و خوبی و شان و شوکت امیری و نام آوری میں آخر عمر تک اپنی زندگی بسر کی۔ تمام وسعہ اور امر اور شرفائے شہر ان کا نہایت ادب اور اعزاز کرتے تھے ان کے مزاج میں بہت زیادہ نفاست تھی۔ جس قدر اُن کا لباس فرش اور تمام چیزیں اوجلی رہتی تھیں اُن کا بیان مشکل ہے۔ علم سے اور بالتخصیص ریاضیات سے نہایت شوق تھا۔ اُن کا معمول تھا کہ دو تین طالب علموں کو سبق پڑھایا کرتے تھے۔ متعدد طالب علموں میں سے ذہین اور سمجھ دار منتخب کر لیتے تھے اور اگر کوئی امداد کا مستحق ہوتا تھا اس کا وظیفہ مقرر کر دیتے تھے۔

خواجہ فرید کے تلامذہ

مولوی کرامت علی صاحب ابن مولوی حیات علی صاحب جو دہلی کے

لے تفصیلی حالات شخصیات میں ملاحظہ ہوں۔

انگریزی زبان سے واقفیت

کوئی نہیں جانتا تھا کہ وہ انگریزی بھی جانتے تھے۔ مگر ان کے کتب خانہ کی انگریزی کتابوں پر بھی کسی لفظ کے معنی لکھے ہوئے ان کے ہاتھ کے پائے جاتے تھے اور نیز بعض اور وجوہ سے بھی معلوم ہوتا ہے کہ ان کو کسی نہ کسی قدر انگریزی آتی تھی کم سے کم یہ کہ بول لیتے اور پڑھ لیتے تھے۔

خواجہ فرید کے رسائل

ان کے تصنیف کیے ہوئے متعدد چھوٹے چھوٹے رسالے علم ہیئت اور آلات صدر میں تھے جو قدر میں ضائع ہو گئے۔ مگر ان کے تصنیف کئے ہوئے اور ان کے ہاتھ کے لکھے ہوئے تین رسالے ایک صنعت اصطراب کا دوسرا صنعت پر کار متناسبہ کا اور تیسرا اعمال پر کار متناسبہ کا بعنایت وزیر الدولہ مدبر الملک خلیفہ سید محمد حسن خاں بہادر سی۔ آئی۔ ای وزیر اعظم ریاست پٹیالہ ہم کو دستیاب ہوئے ہیں جن کو ہم نے کتب خانہ مدرستہ العلوم میں داخل کر دیا ہے۔ خدا کرے صد ہا سال تک اس کتب خانہ میں محفوظ رہیں۔

بخشی محمود خاں

نواب دبیر الدولہ کی مجلس ایسی موڈب اور شائستہ ہوتی تھی کہ جس میں جا کر

ایک عظمت و شان معلوم ہوتی تھی۔ تمام لوگ نہایت ادب اور شائستگی سے خاموش بیٹھے ہوا کرتے تھے۔ کوئی فضول بات بجز کام کی باتوں کے یا کسی علمی مسئلہ کے اور بعض دفعہ تصوف کے مسائل کے اور کچھ ذکر نہیں ہوتا تھا۔ بخشش الممالک بخشش محمود خاں بھی جو مثل ہزار داستان کے گویا اور نہایت خوش مزاج اور ظریف شخص تھے وہ بھی ان کی مجلس میں نہایت مؤدب رہتے تھے اور کہتے تھے کہ میں ہندوستان میں نواب دبیر الدولہ کو نہایت ادب کے لائق سمجھتا ہوں مگر ان کے بیٹوں کے ساتھ دوستانہ ملاقات رکھتے تھے اور اکثر آیا کرتے تھے اور ہر وقت طرفت آمیز باتیں کیا کرتے تھے۔

بخشش محمود خاں ایرانی نژاد تھے۔ ان کی زبان سے ہندوستانی لفظوں کا جس میں ٹا اور ڈ ہوتی تلفظ نہیں ہو سکتا تھا۔ جب بخشش محمود خاں آتے تو اکثر ہم لڑکوں کو جو پوتے اور نواسے نواب دبیر الدولہ کے تھے اور مکتب میں پڑھتے تھے بلواتے اور ٹپی ٹپی کی شرط بد کر کسی فارسی لفظ کے تلفظ کی فرمائش کرتے۔ جب وہ پوری طرح پر تلفظ نہ ہوتا تو اس لڑکے کی ٹوپی لے لیتے لڑکے بھی ان سے ہندوستانی لفظوں کی فرمائش کرتے۔ ٹو پھر دو تائے نقل کا تلفظ ان سے نہیں ہو سکتا تھا ہمیشہ تنو یا التا کہتے تھے۔ لڑکے شرط جیت جاتے اور ان کی ٹوپی لے لیتے اور جب تک وہ لڑکوں کی ٹوپیاں نہ دیتے لڑکے

بخشش محمود خاں، نواب بخش خاں کے عزیزوں میں سے ہے، خوش بیان اور شاہی سوار لہا کا انسیر ہے، امامیہ مذہب رکھتا ہے ۲۹۲۰ء علم و عمل۔

بھی ان کی ٹوپی نہ دیتے۔ غرض کہ بخشئی محمود خاں نہایت خوش مزاج اور ظریف آدمی تھے۔ بادشاہ کے دربار میں نہایت خوش بیانی سے جھوٹے کچے قصے بیان کرتے تھے۔ جب بادشاہ ان سے ہم کلام ہوتے تھے تو ایسے مصروف ہو جاتے تھے کہ کسی دوسرے کو کلام کرنے کا موقع نہ ملتا تھا۔ بائیں ہاتھ نواب دبیر الدولہ کی مجلس میں نہایت ہی ساکت اور موڈ رہتے تھے۔

خواجہ فرید کے معمولات

نواب دبیر الدولہ کا معمول تھا کہ صبح کا کھانا محل سرا میں جا کر کھاتے تھے۔ ایک بہت بڑے نعمت خانے میں بہت وسیع دسترخوان بچھا ہوتا تھا اور کل بیٹے اور بیٹیاں اور پوتے اور پوتیاں۔ نواسے اور نواسیاں اور بیٹیوں بیویاں اور چھوٹے و بڑے سب ان کے ساتھ کھاتے تھے۔ چھوٹے بچوں کے آگے خالی رکابیاں ہوتی تھیں اور وہ ہر ایک سے پوچھتے تھے کہ کونسی چیز کھاو گے۔ جب وہ بتاتا تو اس کے آگے خالی رکابی میں اپنے ہاتھ سے وہی چیز چھو سے اٹھا کر بقدر مناسب عنایت فرماتے تھے۔ تمام لڑکے نہایت ادب و صفائی سے ان کے ساتھ کھانا کھاتے تھے۔ بڑی احتیاط رہتی تھی کہ کوئی چیز گرنے نہ پاوے اور زیادہ ہاتھ کھانے میں بھرنے نہ پاویں۔ نوالہ چبانے کی آواز منہ سے نکلنے نہ پاوے۔

رات کا کھانا وہ باہر دیوان خانے میں کھاتے تھے۔ زمانہ ہو جاتا تھا۔

ان کی بڑی بیٹی یعنی راقم کی والدہ اور چھوٹی بیٹی فخر النساء بیگم کھانا کھلاتی جاتی تھیں۔

یہ بھی دستور تھا کہ شام کو چراغ جلنے کے بعد ان کے پوتے اور لوٹا سے جو مکتب میں پڑھتے تھے سبق سنانے جاتے تھے۔ ان کے مسند کے آگے دو سفید رنگ کے شیشے کی فالوئیں جو مردانگیں کہلاتی ہیں موم بتی سے روشن ہوئی رکھی رہتی تھیں اور ان کے سامنے لڑکے بیٹھتے تھے۔ اولیٰ مشکل یہ تھی کہ نہایت سفید چاندنی کافر ش بچھا ہوا ہوتا تھا۔ لڑکے اپنے پاؤں نہایت صاف رکھتے تھے۔ اس خوف سے کہ کہیں چاندنی پر دہبہ نہ لگ جاوے۔ اگر اتفاق سے کسی لڑکے کے پاؤں کا دہبہ لگ گیا تو نہایت خفگی سے اس کو بھگا دیتے تھے کہ، گتے کے پاؤں کیوں رکھتا ہے۔ دوسری مشکل یہ تھی کہ کپڑے پر کسی قسم کا دہبہ یا روشنائی گری ہوئی نہ ہو۔ اگر اسی وقت دوسرے سفید کپڑے پہن کر جاتے تو ناراض ہوتے اور کہتے کہ، کیا تو چاروں کے سے کپڑے پہنے ہوئے تھا کہ بدل کر آیا ہے۔“

سر سید کا سبق

سب لڑکے باری باری سے سبق سنانے اور جس کا سبق اچھا یاد ہوتا اس کو کسی قسم کی نفیس مسٹھائی اکثر بادام کی خانہ ساز لوزائیں ملتی تھیں اور جس کو یاد نہ ہوتا تھا اس کو نہیں دی جاتی تھیں اور گھڑک دیتے تھے۔ نہایت سخت اور خفگی کا لفظ جو ان کی زبان سے کسی کی نسبت نکلتا تھا وہ لفظ بے پیر تھا۔

راقم جس زمانے میں بوستاں پڑھتا تھا حسب دستور سبق سنانے

گیا اس سبق میں یہ شعر بھی تھا ہے

طمع را سہ حرفست ہر سہ تہی وزاں نیست مرطموال را ہی

پہلے مصرعہ کا میں نے ترجمہ کیا کہ، طمع کے تین حرف تینوں خالی، انھوں نے کہا ہوسٹ، میں سمجھا کہ میں نے غلط پڑھا۔ پھر غور کیا، پھر وہی معنی کے۔ انھوں نے پھر ٹوکا۔ تیسری دفعہ بھی وہی معنی کہے۔ وہ خفا ہوئے اور کہا، بے سبق یاد نہیں کرتا، کچھ بتایا اور نہ ٹھیک کو کچھ دیا۔ جس قدر سچ کو رنج ہوا اور برابر آنسو آنکھوں سے جاری ہوئے وہ اب تک سچ کو یاد ہے۔ بہت دیر کے بعد میں سمجھا کہ اس کے معنی میں غے نہیں کہے تھے۔ ہمارے بھائیوں نے ہم کو اور چڑایا، اور کہا کہ "مشتے کہ بعد از جنگ یاد آید بر کلمہ خود باید زد"

مکاشاہ کے مرید تھے

نواب دبیر الدولہ در حقیقت حکیم مشرب یا صوفی مذہب تھے کسی زمانہ میں مکاشاہ کے جو نہایت معزز چیلے رسول شاہ جی کے تھے مرید ہوئے تھے رسول شاہیوں کے جو مرید تھے ان کو خواہ مخواہ یہ ضرور نہ تھا کہ تجربہ اختیار کریں اور ڈاڑھی مونچھ کا صفایا کر دیں بلکہ وہ بھی ان کے مریدوں میں داخل تھے جو تامل کرتے تھے اور دنیا دار و کیسی زندگی بسر کرتے تھے یہی حال نواب دبیر الدولہ کا تھا۔ مگر دو برس قبل اپنی وفات کے ان کو خیال ہوا کہ ایک دفعہ تو اپنے مرشد کے طریقے میں پورے طور پر داخل ہونا چاہئے۔

چار ابرو کا صفایا کر دیا

حجام جو حاضر ہوا اُس سے کہا کہ ڈاڑھی مونچھ کا صفایا کر دے اُس نے اُس نورانی اور نہایت خوب صورت ڈاڑھی اور مونچھوں کو مونڈ دیا شہر میں اُس کا بڑا چرچا ہوا اور لوگوں نے نہایت تعجب کیا۔ مگر ان کو اس کی پروا نہ تھی۔ ایک دفعہ کے سوا پھر ڈاڑھی مونچھ کا صفایا نہیں کیا۔ اور جب انتقال ہوا ہے تو ڈاڑھی کسی قدر بڑی ہو گئی تھی۔

لالہ ملوک چند

نواب دبیر الدولہ کے ذکر کے ساتھ ان کے نہایت قدیم اور پرانے دیوان لالہ ملوک چند کا ذکر نہ کرنا نہایت ناانصافی ہوگی۔ یہ اُن کے بہت قدیم دیوان تھے اور نہایت ہمیدہ اور سنجیدہ تھے۔ نواب دبیر الدولہ کے مزاج میں بھی کسی قدر دخل تھا اور وقت بے وقت ہر ایک بات عرض کر سکتے تھے۔ نواب ممدوح بھی اُن کو بہت عزیز رکھتے تھے۔ قبل انتقال جب نواب صاحب نے اپنی جاہد تقسیم کی تو جس قدر روپیہ اپنے بھائیوں کو دیا اسی قدر اس قدیم ملازم کو بھی دیا۔ نواب صاحب کے انتقال کے بعد لالہ ملوک چند تار و زر مرگ نواب زین العابدین خاں کے ملازم رہے۔ باوجودے کہ اُن کے بیٹوں کو بہت عروج ہو گیا تھا مگر انھوں نے اپنی قدیم ملازمت کو نہیں چھوڑا تھا۔

خواجہ وحید الدین

دبیر الدولہ کے دو بیٹے تھے۔ بڑے کا نام خواجہ وحید الدین احمد اور چھوٹے کا نام خواجہ زین العابدین خاں تھا۔ جب مرزا جہانگیر کا الہ آباد میں انتقال ہوا اور وہ زمانہ نواب دبیر الدولہ کی وزارت کا تھا تو مرزا جہانگیر کی لاش الہ آباد سے دلی میں لانے کو خواجہ وحید الدین احمد تجویز ہوئے۔ وہ الہ آباد گئے اور مرزا جہانگیر کی لاش وہاں سے لے آئے اور متصل مرزا حضرت سلطان نظام الدین مدفون ہوئے۔

اس وجہ سے نواب ممتاز محل کو وحید الدین احمد خاں پر حد سے زیادہ مہربانی ہو گئی۔ اور کہا کرتی تھیں کہ "وحید الدین خاں کو مرزا جہانگیر کے برابر سمجھتی ہوں۔ اور مرزا تیمور شاہ جو ایک صنغیر سن بیٹے مرزا جہانگیر کے تھے ان کی گود میں دیا اور مرزا تیمور شاہ کی سرکار بجائے مرزا جہانگیر کی سرکار کے نہایت شان و شوکت سے قائم ہوئی اور وحید الدین خاں اس کے مختار کل مقرر ہوئے اور مختار الدولہ کا ان کو خطاب ہوا۔ یہ واقعہ ۱۲۳۸ھ ہجری مطابق ۱۸۲۲ء کا ہے۔ مگر اس وقت نواب دبیر الدولہ بدستور وزیر تھے۔

اس کے بعد نواب دبیر الدولہ نے استعفا دیا اور بہت سے انقلابات سرکار بادشاہی میں ہوئے۔ مگر جو عروج اور رسوخ نواب مختار الدولہ کو سرکار تیمور شاہ اور نواب ممتاز محل میں تھا اس میں کچھ فرق نہیں ہوا۔ نواب ممتاز محل کے انتقال کے برس دیر سے برس پہلے کسی بات سے ناراض ہو کر لکھنؤ چلے گئے

جب کہ نواب علی نقی خاں نائب تھے۔ چند سال وہاں بھی نہایت عروج سے رہے۔ پھر وہاں سے واپس آئے اور دہلی میں رہنے لگے۔ جب غدر ۱۸۵۷ء کے بعد دہلی فتح ہوئی تو چیلوں کے کوچہ میں بعض لوگوں نے فوج انگریزی سے کچھ فساد کیا۔ سپاہی مکان میں گھس پڑے اور نواب مختار الدولہ کے مکان میں بھی جس کا ایک دروازہ چیلوں کے کوچہ کی طرف تھا گھس آئے۔ اس وقت نواب وحید الدین خاں جو ضعیف ہو گئے تھے نماز عصر پڑھ رہے تھے کسی سپاہی نے عین نماز کی حالت میں ان کے گولی ماری اور ان کا انتقال ہو گیا۔

خواجہ زین العابدین

خواجہ زین العابدین احمد ان کے چھوٹے بیٹے نے اپنی تمام زندگی نہایت خوبی اور امیری سے بسر کی اپنے والد کے مرنے کے بعد آنکھوں نے اپنے والد کا خطاب حاصل کرنے کی کچھ پروا نہ کی مگر ۲۶۳ھ ہجری مطابق ۱۸۲۶ء کے بہادر شاہ نے ان کو دبیر الدولہ خواجہ زین العابدین احمد خاں بہادر مصلح جنگ کا خطاب عطا کیا اور قبل ۲۲ اکتوبر ۱۸۵۶ء مطابق ۱۲۷۳ھ کے ان کا انتقال ہوا۔

ان کی زندگی عجیب مختلف شوقوں میں بسر ہوئی۔ زمانہ تعلیم کے گزرنے اور اپنے باپ سے علم ہیئت اور ریاضیات کو پورے طور پر پڑھنے کے بعد ان کو گانے اور بین بجانے کا شوق ہوا اور یہ شوق کسی نہ کسی قدر اخیر عمر تک رہا۔

بین جو ایک نہایت عجیب اور عمدہ باجا ہندوستان کا ہے اُس کو خود اپنے ہاتھ سے بناتے تھے اور اُس کے تونوں اور ٹھاٹھ میں ایسی ایجادیں کیں تھیں کہ لوگ متعجب ہو گئے تھے۔ ٹھاٹھ کے پردوں کے مقامات کی جن سے سُرخ پیدا ہوتے ہیں ہندسی قاعدہ سے نسبتیں نکالی تھیں اور انھیں نسبتوں سے ڈنڈی کو تقسیم کر کے پردے سے بٹھا دیتے تھے۔

بین میں ٹھاٹھ کے پردے موسم سے جمائے جاتے تھے۔ جب انھوں نے اس کی نسبتیں نکالیں تو پیتل کی کمانیوں سے اُن کو مقامات معین پر کس دیتے تھے۔ یہ ایک ایسی ایجاد تھی کہ اگر یورپ کے کسی باجے میں اس قسم کی ایجاد ہوتی تو شاید ہمیشہ کو اس کا یہ کمال یاد رہتا۔ ایک زمانہ ایسا آتا تھا کہ اُن کو بجز ان چیزوں کے مشغل کے اور طرف توجہ نہیں ہوتی تھی۔ بڑے بڑے نامی گوئے و بھرپت و خیال گانے والے تو کہہ ہیں۔ مینیں تیار ہو رہی ہیں۔ میرزا ناصر احمد جو مشہور بین بجانے والے ہمت خاں اور راگ رس خاں کے نواسوں میں تھے۔ مگر ان کے باپ نہایت صحیح النسب سید تھے وہ آتے ہیں اور بین بچھے تھیں اور بین بجانے کے فن کے کمال کو دکھایا جاتا ہے۔

اُس زمانے کی بعض مجلسیں یہی قابل یادگار ہیں خواجہ میر درد علیہ الرحمۃ کے جانشین ہر مہینے کی چوبیسویں کو رات کے وقت ایک جلسہ درویشیانہ کیا کرتے تھے۔ اُس میں بڑے بڑے گوئے آتے تھے۔ دھر پتہ و خیال گانے تھے اور میرزا ناصر احمد بین بجانے تھے۔ نواب

زین العابدین خاں ہمیشہ جاتے تھے۔ راقم بھی بہت دفعہ ان کے ساتھ
ان جلسوں میں گیا ہے۔ خواجہ محمد نصیر صاحب جو نہایت بزرگ و مقدس
تھے اُس زمانہ میں مجاہدہ نشین تھے۔

اور ایک جلسہ مگر اس جلسہ سے مختلف قسم کا ہر مہینے کی سترھویں کو
ہوا کرتا تھا۔ رائے پران کشن ایک معزز رئیس اور نہایت ہی وضع دار اور
دولت مند تھے اور اسی زمانہ میں ایک طوائف جو نہایت خوش آواز اور
دھڑپت و خیال گانے اور بین بجانے میں بے مثل تھی اُس کا نام جتنا تھا۔
اُس نے اپنا تمام پیشہ چھوڑ دیا تھا اور رائے پران اور کشن کے گھر میں
پڑ گئی تھی۔ اس کی خاطر سے وہ ہر مہینہ کی سترھویں کو ایک جلسہ کیا
کرتے تھے۔

مکان نہایت عمدہ فرش و فرش سے آراستہ ہوتا تھا۔ شیشہ آلات
سے جو اُس زمانہ میں مروج تھے بہت ہی عمدگی اور خوب صورتی سے سجایا جاتا
تھا۔ شہر کے رئیس خصوصاً وہ جن سے رائے پران کشن سے دوستی تھی بلائے
جاتے تھے۔ بڑے بڑے گویے اور بہادر خاں ستارن جو ستار بجانے میں
بے مثل تھا اور میر ناصر احمد جو بین بجانے میں اپنا مثل نہیں رکھتے تھے
سب جمع ہوتے تھے۔

بی جتا کے لئے صدر کے مقابل پائیں سمت میں مسد تکیہ لگتا تھا اور
لوگ اُن کے آنے کا انتظار کرتے تھے۔ جب وہ کوٹھے پر سے اترتے اور
اُن کے ہانوں کے زبور کی آواز آتی تو لوگ زیادہ مشتاق ہوتے تھے۔ وہ

نہایت متانت اور غور سے آکر مسند پر بیٹھتی تھیں۔ اول دھرتی و خیال گاتی تھیں اور
 اور پھر مین بجاتی تھیں اور پھر اٹھ کر کوٹھے پر چلی جاتی تھیں۔ لوگ ان کے گانے بجانے کی نہایت
 تعریف کرتے تھے۔ نواب زین العابدین خاں ہمیشہ اس جلسہ میں جاتے تھے راقم بھی متعدد
 دفعہ ان کے ساتھ ان جلسوں میں گیا ہے۔

کبھی ان کو فن ریاضی سے شوق ہوتا تھا۔ دن رات بجز آلات رصد
 کے بنانے اور کواکب کے رصد کرنے کے اور کوئی مشغل نہ تھا۔ جو کہ خود
 بہت بڑے دستکار تھے۔ تمام آلات رصد اپنے ہاتھ سے بناتے تھے۔
 نہایت بڑے قطر کا برنجی کرہ اور برنجی اصطرلاب اپنے ہاتھ سے ایسا عمدہ
 بنایا تھا جو عجائب روزگار سے تھا۔

اس کے سوا بہت سے آلات مثل ذات الحلقین اور ذات الحلق۔
 ریح مجیب۔ ریح مقنطر۔ جریب الساعۃ۔ مقیاس الساعۃ افعی و افانی۔ پرکار
 تقسیم۔ پرکار متناسبہ۔ اور اسی طرح جڑ ثقیل کے آلات اور آلات رصد
 بر جندی کے تمام نمونے خود ان کے ہاتھ کے بنائے ہوئے تھے ان کا
 وہ کمرہ جس میں یہ آلات رکھے جاتے تھے ایک رصد خانہ معلوم
 ہوتا تھا۔

کسی زمانہ میں ان کو پتنگ بازی کا شوق ہوتا تھا۔ اس زمانہ
 میں بجز اس کے اور کسی چیز کا چرچا نہ رہتا تھا اپنے ہاتھ سے پتنگ
 بنانے کو بھی انھوں نے ایک علمی چیز کر دیا تھا۔ اور ایک رسالہ
 صنعت پتنگ میں لکھا تھا اور اقلیدس کی طرح اس کی شکلیں اور اس کی

نسیئیں قائم کی تھیں اور ان کی ہر ایک قسم کی خاصیتیں لکھی تھیں کہ فلاں قسم کا پتنگ اتنی دور جا کر یہ کام کرے گا اور فلاں قسم کا وہ کام کرے گا مگر افسوس ہے کہ وہ رسالہ غدیر میں ضائع ہو گیا۔

کسی زمانہ میں ان کو تیراندازی کا شوق ہوتا تو پھر تیراندازی اور کمانوں اور تیروں کے بننے اور سہ پہر کو تیراندازی کے جلسوں کے اور کچھ نہ ہوتا تھا۔ مگر وہ جلسے ایسے نہیں ہیں جن کی خوبی اور عمدگی اور شان کو اور ان امرا اور سلاطین کے تزک کو جو تیراندازی کے جلسوں میں آتے تھے بیان کیا جاسکے۔

تیراندازی کا فن انھوں نے سید محمد متقی خاں راقم کے والد سے جو اس فن میں بے نظیر تھے سیکھا تھا اور اس میں ایسا کمال پیدا کیا تھا کہ خود اپنے ہاتھ سے کمانیں اور ہر قسم کے تیر بناتے تھے ان کے ہاتھ کی بنائی ہوئی کمانیں کشمیر کی بنی ہوئی کمانوں سے زیادہ عمدہ سمجھی جاتی تھیں۔ بڑی خوبی ان کمانوں میں یہ تھی کہ برسات میں ریح نہ کرتی تھیں۔ تیراندازی کے لیے گھر میں تو وہ تیار ہوتا تھا اور تیسرے پہر کو شہر کے اکثر امرا اور رئیس اور بعض سلاطین جمع ہوتے تھے اور نہایت نفیس جلسہ ہر روز ہوا کرتا تھا اور جو صنعت اور خوبی تیراندازی کی ظاہر ہوتی تھی وہ دیکھنے سے تعلق رکھتی تھی۔ اس زمانہ میں آیا سنگھ ایک تیرانداز تھا جو نہایت کڑی کمان کھینچتا تھا۔ مگر جب ان لوگوں کا جو اس سے نرم کمان کھینچتے تھے تیر زیادہ تو وہ ہن کارگر ہوتا تھا تو بڑا لطف ہوتا تھا۔ اس زمانہ میں ایک پیر مرد

مسلمان تھے۔ اُن کو تیر اندازی کا بڑا شوق تھا۔ میرا اللہ ان کا نام پڑ گیا تھا۔ کیوں کہ وہ تیر لگاتے وقت اللہ کہا کرتے تھے۔ وہ غریب آدمی تھے۔ سامان تیر اندازی کا اُن کو نواب زین العابدین خاں دیتے تھے۔ وہ تیر لگانا بھی اچھا نہیں جانتے تھے۔ مگر تیر اندازی کی مجلس میں وہ سب لوگوں کو ہنسانے اور خوش کرنے والے تھے۔ ایک ذی عزت ہندو مرصع ساز کو بھی تیر اندازی کا بہت شوق تھا۔ اور تیر لگاتے وقت اللہ عنی کہتا تھا۔ اُس کا نام اللہ عنی ہی پڑ گیا تھا۔ ان باتوں کے لکھنے سے ہمارا مطلب یہ ہے کہ پڑھنے والوں کو معلوم ہو کہ اُس زمانہ میں کیسی عمدہ صحبتیں تھیں۔ اب وہ سب خواب و خیال ہیں۔

آخر میں ان سب چیزوں کا شوق نہیں رہا تھا۔ کبھی کبھی کسی کو اور خصوصاً خواجہ ہاشم علی خاں اپنے بیٹے کو چوبے مثل ذہین اور لائق اور نیکی اور سعادت مندی میں فرشتہ خصلت تھے۔ یہ اضمیات میں سے کسی کتاب کا سبق پڑھا دیتے تھے۔

خواجہ فریدی کی اولاد انات

خواجہ فرید الدین احمد کی تین بیٹیاں تھیں۔ ایک عزیز النساء بیگم

لہ خواجہ ہاشم علی خاں کے متعلق، سرسید کے سوانح نگار گراہم نے لکھا ہے کہ وہ انگریزوں کے اس

قدر و فادار تھے جتنے خود سرسید۔ حیات جاوید۔

والدہ راقمہ کی دوسری فاطمہ بیگم اور تیسری فخر النساء بیگم۔

والدہ سرسید

عزیز النساء بیگم نہایت لائق ذہین - قدرتی نہایت عالی دماغ تھیں۔ وہ صرف قرآن مجید پڑھی ہوئی تھیں اور کسی زمانہ میں فارسی کی بھی کچھ ابتدائی کتابیں پڑھی تھیں میں نے خود گلستان کے چند سبق ان سے پڑھے ہیں اور اکثر ابتدائی فارسی کتابوں کے سبق ان کو سنائے ہیں۔ حج کو خوب یاد ہے کہ جب میں ان کو سبق سناتا یا نئے سبق کا مطالعہ ان کے پاس بیٹھ کر دیکھتا تو وہ سوت کی گوندھی ہوئی تین لڑیوں میں ایک لکڑی میں بندھی ہوئی میری تنبیہ کو اپنے پاس رکھ لیتی تھیں۔ اگرچہ وہ خفا تو کئی دفعہ ہوتی ہوں گی۔ مگر ان سوت کی لڑیوں سے مجھے کبھی مار نہیں پٹی۔

ان کی تعلیم اور ان کی نصیحتیں نہایت ہی حکیمانہ اور دل پر اثر کرنے والی تھیں۔ حج کو یاد ہے کہ ایک شخص نے جس کے ساتھ میں نے نیکی کی تھی۔ میرے ساتھ نہایت بدی کی اور تمام وجہ ثبوت جس سے اس کو فوجداری عدالت سے کافی سزا مل سکتی تھی میرے ہاتھ آگئی میرے نفس نے حج کو بھگایا اور انتقام لینے پر آمادہ کیا۔ میری والدہ نے یہ خبر سن کر مجھ سے کہا کہ اگر تم اس کو معاف کرو تو اس سے عمدہ کوئی کام نہیں ہے۔ اگر تم کو اس کی بدی کی حاکم سے سزا دلوانی ہے تو نہایت نادانی ہے کہ اس قوی اور زبردست احکم الحاکمین کے چنگل سے جو ہر ایک کے اعمال

کی سزا دینے والا ہے اپنے دشمن کو چھڑا کر نصیحت داتا تو ان دنیا کے حاکموں کے ہاتھ ڈالنا چاہو پس اگر دشمنی اور انتقام ہی منظور ہے تو قوی حاکم کے ہاتھ میں اُس کو رہنے دو۔ اس نصیحت کا میرے دل پر ایسا اثر ہے کہ کبھی دور نہیں ہوا۔ اور نہ ہوگا۔ اور جیسے میرے دل میں کسی شخص سے گو اُس نے میرے ساتھ کیسی ہی دشمنی کی ہو انتقام لینے کا خیال تک نہیں آیا۔ بلکہ اُن کی نصیحت پر غور کرنے سے میرے دل میں یہ بات پیدا ہو گئی ہے کہ اب میں یہ بھی نہیں چاہتا کہ آخرت میں خدا بھی اُس سے میرا بدلہ لے۔

جس زمانہ میں میری عمر گیارہ بارہ برس کی تھی میں نے ایک نوکر کو جو بہت پرانا اور بڑھا تھا کسی بات پر تھپڑ مارا۔ جس وقت میری والدہ کو خبر ہوئی اور تھوڑی دیر کے بعد میں گھر میں گیا تو میری والدہ نے ناراض ہو کر کہا "اس کو گھر سے نکال دو جہاں اس کا دل چاہے چلا جاوے۔ یہ گھر میں رہنے کے لائق نہیں رہا، چنانچہ ایک ماما میرا ہاتھ پکڑ کر گھر سے باہر لے گئی اور باہر سڑک پر پھوڑ دیا۔ اسی وقت ایک ماما دو سرے گھر سے یعنی میری خالہ کے گھر سے جو قریب تھا نکلی اور سچ کو میری خالہ کے گھر میں لے گئی۔ میری خالہ نے کہا کہ دیکھو تمہاری والدہ تم سے کس قدر ناراض اور غصہ ہیں اور اس سبب سے جو تم کو گھر میں رکھے گا اُس سے بھی خفا ہوں گی۔ مگر میں تم کو چھپا رکھتی ہوں" اور کوٹھے پر کے ایک مکان میں مجھ کو چھپا دیا۔ تین دن تک میں اُس کوٹھے پر چھپا رہا۔ میری خالہ میرے سامنے نوکروں اور میری بہنوں کو کہتی تھیں کہ "دیکھنا آجی

یعنی میری والدہ کو خبر نہ ہو کہ یہاں چھپے ہوئے ہیں۔ تین دن کے بعد میری خالہ جن کو میں آپا جان کہا کرتا تھا، میری والدہ کے پاس تصور معاف کرانے کے واسطے لے گئیں۔ انھوں نے کہا کہ اگر اُس نوکر سے تصور معاف کرانے تو میں معاف کر دوں گی۔ وہ نوکر دیوڑھی پر بٹایا گیا۔ میں نے اُس کے آگے ہاتھ جوڑے جب تقصیر معاف ہوئی۔ بلاشبہ ایک اچھی ماں ہزار استادوں سے بہتر ہے۔

اُن کی خاص عادتوں میں سے ایک یہ امر تھا کہ لاوارث بڑھیا عورتوں کی ہمیشہ خبر گیری کرتی تھیں۔ زمانہ مکان کے باہر بطور جلو خانہ کے ایک میدان تھا اور اس کے ایک طرف متعدد کوٹھریاں اور یک درے ملازموں کے رہنے کے لئے بنے ہوئے تھے۔ غریب اور لاوارث بڑھیا عورتوں کو اُس میں رکھتی تھیں۔ منجملہ اُن کے ایک لاوارث بڑھیا مسماۃ زریا تھی۔ اتفاق سے ایک زمانہ میں میری والدہ بھی بیمار ہوئیں اور زریا بھی بیمار ہوئی بیمار ہی بھی قریب قریب ایک ہی تھی۔ جو دو اُن کے لئے تیار ہوتی تھی اسی میں سے زریا کو پلائی تھیں۔ دونوں کو صحت ہو گئی۔ مگر حکیم معالج نے میری والدہ کے لئے ایک نسخہ معجون کا جو قیمتی تھا تجویز کیا۔ جس قدر تیار ہوا وہ مقدار میں ایک ہی شخص کے لئے چند روز تک کھانے کے لائق تھا۔ میں اُس زمانہ میں دلی میں منصف تھا۔ میں اُس معجون کو تیار کر کے لے گیا اور کہا کہ یہ اتنے دنوں کی خوراک ہے اس کو استعمال فرمائیے۔ انھوں نے اُس کو لے لیا اور اس خیال سے کہ وہ معجون زریا کے لئے بھی ایسی مفید ہوگی جیسی کہ معجون کو اور اُن کو یقین نہ تھا کہ زریا کے لئے

بھی ایسی معجون تیار کر دی جاوے گی۔ اس لئے خود اُنھوں نے اُس معجون کو نہیں کھایا اور خفیہ خفیہ زیبا کو کہلایا اور اس معجون سے زیبا کی صحت میں بہت ترقی ہوئی اُسی کے ساتھ اُن کی صحت میں بھی زیادہ ترقی ہو گئی۔ چند روز بعد میں نے اُن سے کہا کہ اُس معجون نے آپ کو بہت فائدہ کیا۔ وہ سنسیں اور کہا "تمہارے نزدیک بغیر دوا کے خدا صحت نہیں دیتا" میں متعجب ہوا اُس وقت معلوم ہوا کہ وہ معجون اُن کے عوض زیبا نے کھائی اور خدا نے دونوں کو صحت عطا کی۔ ایک کو بھیلہ دوا کے اور ایک کو محض اپنے فضل و کرم سے۔

اُن کا دستور تھا کہ جو کچھ گھر میں آتا روپیہ۔ پیسہ۔ گانوں کا یا ملکوں کا غلہ مسکانوں کا کر ایہ۔ تنخواہ قلعہ کی۔ باغوں کا میوہ سب میں سے بحساب پانچ فی صدی کے خدا کے نام پر علیحدہ کر دیتی تھیں۔ اپنی بہنوں اور بھانجیوں پر بھی تاکید کی تھی کہ اسی طرح پانچ فی صدی کے حساب سے خدا کی راہ پر دیا کریں اور جس قدر روپیہ اس طرح پر جمع ہوتا اُس کو نہایت عمدگی اور خوبی اور ایک انتظام سے خیرات میں صرف کرتیں۔

اس طرح پر ان کے پاس ایک معقول سرمایہ جمع ہو جاتا تھا۔ اور اُس میں سے عزیز پر وہ نشین عورتوں کی جو معاش سے تنگ ہوتیں امداد کرتیں۔ غریب عورتوں کی جو ان لڑکیوں کے نکاح کو دیتی تھیں اور اس طرح پر بہت سی جوان لڑکیوں کا ان کی امداد سے نکاح ہوا ہے۔ نوکری پیشہ یا غریب اور مفلس خاندانوں کی جو ان لڑکیاں جو بیوہ ہو جاتی تھیں اُن کا دوسرا عقد کر دینے کی نصیحت کرتیں اور اُن کے

نکاح کر دینے کو روپے سے امداد کرتیں۔ وہ عموماً لوگوں کو سمجھاتیں کہ نکاح ثانی نہ کرنا دوسری چیز ہے مگر نکاح ثانی کو معیوب سمجھنا یا جس نے نکاح ثانی کیا ہے اس کو حقیر و ذلیل سمجھنا سخت گناہ ہے۔

غریب رشتہ داروں کے گھر میں جاتیں اور خفیہ طور پر کسی حیلہ سے ان کی امداد کرتیں۔ بعض رشتہ دار ایسے بھی تھے کہ انھوں نے ایسی عورتوں سے شادی کر لی تھی جن سے ملنا معیوب سمجھتے تھے۔ مگر ان کا قول تھا کہ خدا کے حکم سے صلہ رحم سب پر مقدم ہے۔ وہ خود ان کے گھر جاتیں اور ان کی اولاد کے ساتھ شفقت سے پیش آتیں اور ان کے ساتھ سلوک کرتیں۔

ان کو ہر ایک بات میں خدا پر بہت توکل تھا وہ یہ کہا کرتی تھیں کہ ”وگھ بیماری میں علاج کرنا۔ دوا دینا صرف ایک حیلہ ہے۔ شفا دینے والا خدا ہے۔ اگر دوا اور حکیموں کے علاج سے لوگ مرانہ کرتے تو سب لوگ خدا کو بھول جاتے“ وہ کہتی تھیں کہ ”اگر سینٹلا کے پوجنے سے لڑکیاں لڑکے سینٹلا کی بیماری سے نہ مرتے تو تمام دنیا بجز ان کے جن کو خدا پچاتا کافر موبہ جاتی۔“ کبھی کوئی منت و نذر نیاز کسی امر کے لئے انھوں نے نہیں مانی۔ گنڈے

تعویذ پر اور تار بچوں یا دلوں کی سعادت و نحوست پر ان کو مطلق اعتقاد نہ تھا۔ لیکن اگر کوئی کرتا تو اس کو منع نہ کرتیں اور کہتیں کہ اگر ان لوگوں کو اس سے منع کیا جاوے اور نہ کرنے دیا جاوے اور اتفاق سے وہ امر پیش آجاوے جس کے خوف سے وہ گنڈہ تعویذ کرتے ہیں یا سعادت و نحوست دیکھتے ہیں تو ان کے ایمان میں زیادہ خلل آجاوے گا اور وہ

یقین کریں گے کہ ایسا کرنے سے یہ ہوا اور اگر ایسا کیا جاتا تو یہ نہ ہوتا۔
ان کا قول تھا کہ ہر بات کے لئے صرف خدا سے دعا کی جاوے پھر
وہ جو چاہے گا وہ کرے گا۔

وہ کہتی تھیں کہ "مصیبتیں جو انسانوں پر پڑتی ہیں اُس میں بھی
خدا کی کچھ حکمت ہوتی ہے۔ مگر بندے اُس حکمت کو نہیں سمجھ سکتے۔"
میری ننھیال کو شاہ عبدالعزیز سے اور ان کے خاندان سے بہت
عقیدت تھی، مگر میری والدہ کو حضرت شاہ علام علی سے بیعت و عقیدت
تھی اور شاہ صاحب کے ہاں اس قسم کی باتوں کا پتہ بھی نہ تھا۔ ان کی
عادت تھی کہ جب کوئی ان کے پاس کوئی حاجت لے جاتا تو وہ اسی وقت
ہاتھ اٹھاتے اور سب حاضرین سے کہتے کہ "دعا کرو کہ خدا اُس کی آرزو
پوری کرے" یہی عقیدہ میری والدہ کو بھی مستحکم تھا۔

میری ننھیال کے بعض لوگ توہمات میں مبتلا تھے اور شاہ عبدالعزیز
کے ہاں جو کچھ ہوتا تھا اس پر اعتقاد رکھتے تھے۔ شاہ عبدالعزیز اور ان کے خاندان
کے بزرگ لڑکوں کو بعض بیماریوں سے محفوظ رہنے کے لئے ایک گنڈہ دیا
کرتے تھے جس میں ایک تعویذ ہوتا تھا اور اُس تعویذ میں ایک حرف یا ہندسہ
سفید مرغ کو ذبح کر کے اس کے خون سے لکھا جاتا تھا اور جس لڑکے کو
پنہایا جاتا بارہ برس کی عمر تک انڈیا مرغی کھانے کا اس کو امتناع ہوتا تھا۔
سید حامد اور سید محمود میرے دونوں بیٹوں کو بھی ان کی ننھیال والوں
نے وہ گنڈہ پنہایا۔ مگر میری والدہ کو یہ خیال تھا کہ اس گنڈہ کے سبب سے

انڈیا مرغی نہ کھانا اور یہ سمجھنا کہ اگر کھاویں گے تو کوئی آفت آوے گی خدا پر ایمان رکھنے کے برخلاف ہے۔ وہ ان دونوں لڑکوں کو جب کبھی وہ ان کے ساتھ کھاتے اور کوئی ایسی چیز بھی موجود ہوتی جس میں انڈیا پڑا ہو یا مرغی کا سانس یا مرغ پلاؤ ہوتا تو بے تامل ان کو کھلا دیتیں۔ وہ لڑکے پراسٹھے اور انڈیا پسند کرتے تھے۔ بے تامل ان کو پکوا کر کھلا دیتی تھیں۔

میں جب دہلی میں منصف تھا تو میری والدہ مجکو نصیحت کرتی تھیں کہ جہاں جہاں تم جانا لازمی سمجھتے ہو اور ہر حالت میں تم کو وہاں جانا لازمی ہو گا تو تم وہاں کبھی سواری پر جایا کرو۔ کبھی پیادہ پا۔ زمانہ کا کچھ اعتبار نہیں ہے۔ کبھی کچھ ہے اور کبھی کچھ۔ پس ایسی عادت رکھو کہ ہر حالت میں اس کو نباہ سکو۔ چنانچہ میں نے جامع مسجد اور حضرت شاہ غلام علی صاحب کی خانقاہ میں جانے کا یہی طریقہ اختیار کیا تھا کہ اکثر دونوں جگہ پیدل جاتا تھا اور کبھی سواری پر۔

میرے بھائی سید محمد خاں اور حکیم غلام نجف صاحب سے بہت دوستی تھی۔ آپس میں بھائی بھائی کہتے تھے۔ میں بھی ان کو بڑے بھائی کی برابر سمجھتا تھا۔ سید محمد خاں کے انتقال کے بعد جب میں دہلی میں منصف ہو کر آیا تو میں اسی طرح حکیم غلام نجف صاحب سے ملتا تھا ہفتہ میں دو روز ان کے پاس جاتا تھا اور وہ بھی وقت معین میں میرے پاس آتے تھے۔ اتفاقاً حکیم غلام نجف صاحب کچھ ناراض ہو گئے۔ میں بدستور ان کے پاس جاتا رہا اور ملتتا رہا۔ مگر انھوں نے آنا چھوڑ دیا۔ بہت دنوں تک میں نے اس کا

کچھ خیال نہ کیا۔ آخر کو میں نے بھی اُن کے ہاں جانا بہت کم کر دیا۔ ایک دفعہ میری والدہ نے مجھ سے کہا کہ "میں سمجھتی ہوں کہ تم اب حکیم غلام نجف کے پاس بہت کم جاتے ہو اس کا کیا سبب ہے" میں نے جو بات تھی وہ کہی۔ آنکھوں نے کہا "نہایت افسوس ہے کہ جس بات کو تم اچھا نہیں سمجھتے وہی بات تم بھی کرتے ہو۔ جہاں دوستی ہے اُس کا پورا کرنا چاہئے۔ یہ تمہارا فرض ہے اور اُس دوست کو دوستی کا پورا برتاؤ کرنا اُس کا فرض ہے تم دوسرے شخص کے فرض کے ادا کرنے کے کیوں ذمہ دار ہوتے ہو۔ تم کو بدستور ملنا اور اپنا فرض ادا کرنا چاہئے۔ اس سے تم کو کیا کہ دوسرا بھی اپنا فرض ادا کرتا ہے یا نہیں؟"

اس زمانہ میں کہ میرے خیالات مذہبی محققانہ اصول پر ہیں اس وقت بھی میں اپنی والدہ کے عقائد میں کوئی ایسا عقیدہ جس پر کسی قسم کے شرک یا بدعت کا اطلاق ہو سکے نہیں پاتا۔ بجز ایک عقیدہ کے کہ وہ سمجھتی تھیں کہ عبادت بدنی یعنی قرآن مجید پڑھ کر بخشے کا یا فاتحہ دے کر کھانا تقسیم کرنے کا ثواب مُردے کو پہنچتا ہے۔

میں ان دونوں باتوں کا قائل نہیں ہوں۔ عبادت بدنی میں تو میں نیابت کا قائل نہیں ہوں اور عبادت مالی میں بھی بجز اُس صورت کے کہ متوفی اپنی زندگی میں کچھ مال کسی کار خیر کے لئے کسی کے سپرد کر جاوے نیابت کا قائل نہیں ہوں۔ تعجب ہے کہ میرا عقیدہ اس زمانہ کے وہابیوں یا اہل حدیث سے بھی زیادہ سخت ہے کیوں کہ گو وہ عبادت بدنی کے ثواب پہنچنے میں

مختلف ہیں مگر ہر حالت میں عبادتِ مالی کے ثواب پہنچنے میں سب کو اتفاق ہے۔
 ایک امر جو نہایت صبر و استقلال کا ان سے ظہور میں آیا وہ نہایت ہی
 عجیب ہے اور بہت کم اُس کی نظیر مل سکتی ہے۔ سید محمد خان ان کے
 بڑے بیٹے نے سبقتیں اڑتیس برس کی عمر میں انتقال کیا۔ میری والدہ اور
 تمام لوگ چھوٹے بڑے ان کے زمانہ بیماری میں بیمار دلہری اور علاج
 معالجہ میں مصروف تھے۔ میری والدہ ہر وقت ان کے پاس بیٹھی رہتی تھیں
 قریب ایک مہینہ کے وہ بیمار رہے۔ آخر کار ایک دن صبح کے وقت ان کا
 انتقال ہو گیا۔ سب لوگ گریہ و زاری کرنے لگے۔ جو رنج و غم ان کو ہوا
 ہو گا ظاہر ہے کہ اُس سے زیادہ کسی کو نہ ہوا ہو گا بے اختیار ان کی آنکھوں
 سے آنسو نکلتے تھے۔ لیکن اسی حالت میں انہوں نے کہا کہ: خدا کی مرضی ہے۔
 اور وضو کر کے صبح کی نماز پڑھنے لگیں اور اشراق تک مصلے پر سے نہیں
 اٹھیں۔ میں اُس زمانہ میں فتح پور سیکری میں منصف تھا اس کے بعد میں نے
 دہلی میں اپنی تیسری بیٹی کرائی۔

اتفاق سے بعض رشتہ داروں کی ایک بیٹی (دختر) کی شادی اسی
 زمانہ میں قرار پا چکی تھی اور صرف چار دن شادی کے باقی رہے تھے۔
 اور وہ تمام سامان شادی کا کر چکی تھیں کہ سید محمد خاں کا انتقال ہو گیا
 اور جیسا کہ دستور ہے ان لوگوں نے اُس لڑکی کی شادی کو ملتوی کرنا
 چاہا۔ میری والدہ تیسرے دن اپنے بڑے بیٹے کے انتقال کے اور
 ایسے سخت صدمہ کی حالت میں خود ان رشتہ دار کے گھر میں گئیں اور

کہا کہ ”میں تمھاری بیٹی کی شادی میں آئی ہوں۔ تین دن سے زیادہ ماتم رکھنے کا حکم نہیں ہے۔ شادی کے ملتوی کرنے سے ملتوی کرنے سے تمھارا بڑا نقصان ہوگا اور جو امر کہ خدا کو منظور تھا وہ ہو چکا۔ تم ہرگز شادی کو ملتوی مت کرو۔ اور جبکہ میں خود تمھارے گھر میں آئی ہوں اور شادی کی اجازت دیتی ہوں تو اور کوئی کیا کہہ سکتا ہے۔“

اگر لوگ ان باتوں پر غور کریں تو سمجھ سکتے ہیں کہ میری والدہ کیسی عالی خیال۔ اور نیک صفات اور عمدہ اخلاق دانشمند اور دور اندیش۔ فرشتہ صفت بی بی تھیں اور ایسی ماں کا ایک بیٹے پر جس کی اس نے تربیت کی ہو کیا اثر پڑتا ہے۔

وہ مجھ کو نصیحت کرتی تھیں کہ اگر کسی نے ایک دفعہ تمھارے ساتھ نیکی کی ہو اور پھر بُرائی کرے۔ یا دو دفعہ نیکی کی ہو اور دو دفعہ بُرائی کرے تو تم کو آزر دہ نہ ہونا چاہئے۔ کیوں کہ ایک یا دو دفعہ کی بُرائی برابر ہوگی۔ مگر نیکی ایسی چیز ہے کہ اس کے بعد نیکی کرنے والا کیسی ہی بُرائی کرے اس کی نیکی کے احسان کو بھلایا نہیں جاسکتا۔ مگر افسوس ہے کہ ایسی نیک بی بی کو آخر عمر میں تکلیف پہنچی جس زمانہ میں غدر ہوا میں بجنور میں صدرا میں تھا اور میری والدہ اور گھر کے لوگ اور بچے اور سب عزیز واقارب بدلی میں۔

وہ زمانہ غدر میں لوگوں سے کہتی تھیں کہ ”انگریز تھوڑے دنوں میں پھر آجاویں گے۔ تم سب خاموش اپنے گھروں میں بیٹھے رہو۔ جو لوگ

فساد میں شریک نہ ہوں گے انگریزان کو کچھ نہیں کہنے کے۔
 اُن کو یقین کامل تھا کہ «انگریز بجز اُن کے جنہوں نے فساد کیا
 ہے کسی کو کچھ تکلیف نہیں دینے کے» جب زمانہ فتح دہلی قریب ہوا اور
 کشمیری دروازہ فتح ہو گیا۔ سب زن و مرد شہر سے باہر چلے گئے۔ مگر
 وہ اور اُن کی ایک بہن جو نابینا تھیں اسی یقین پر کہ انگریز بے گناہوں کو
 نہیں ستانے کے اپنے گھر سے نہیں گئیں۔

مگر افسوس کہ اُن کا خیال غلط نکلا اور جب دہلی فتح ہوئی تو سپاہی گھروں
 میں گھس آئے۔ تمام گھروں لٹا لیا۔ وہ مع اپنی بہن کے جوہلی کو تھوڑا کر اُس
 کو ٹھری میں چلی آئیں جس میں زیبا لاوارث بڑھیا رہتی تھی۔

آٹھ دس دن اُنہوں نے نہایت تکلیف سے بسر کئے اس عرصہ میں
 راقم جو میرٹھ میں گیا تھا۔ میرٹھ سے دہلی پہنچا اور اپنی والدہ کے پاس گیا اُس
 وقت تین سے اُن کے پاس کھانے کو کچھ نہ تھا۔ گھوڑے کا دانہ کچھ مل
 گیا اسی پر بسر تھی۔ دو دن سے پانی بھی ختم ہو چکا تھا اور پانی کی نہایت
 تکلیف تھی۔

میں نے کوٹھری کا دروازہ کھٹ کھٹایا اور آواز دی۔ اور اُنہوں نے
 دروازہ کھولا۔ پہلا لفظ جو اُن کی زبان سے نکلا یہ تھا کہ «ہیں تم یہاں کیوں
 آگئے یہاں تو لوگوں کو مارے ڈالتے ہیں تم چلے جاؤ ہم پر جو گزرے گی۔
 گزرے گی»

میں نے کہا «آپ خاطر جمع رکھئے مجھے کوئی نہیں مارے گا۔ میرے

پاس سب حاکموں کی چٹھیاں ہیں اور میں ابھی قلعہ کے انگریزوں اور وہلی کے گورنر سے مل کر آیا ہوں۔ اُن کی طماننت ہوئی اور معلوم ہوا کہ دودن سے پانی مطلق نہیں پیا ہے۔

میں پانی کی تلاش نکلا پانی اُس طرف کہیں نہیں ملا۔ کنوؤں پر کوئی ایسی چیز نہ تھی جس سے پانی نکلا جاسکے۔ ناچار پھر قلعہ میں گیا اور وہاں سے ایک صراحی پانی کی لے کر چلا۔ جب اپنے گھر کے قریب کے بازار میں پہنچا تو دیکھا کہ وہی لاوارث بڑھیا مٹرک پر بیٹھی اور اُس کے ہاتھ میں مٹی کی صراحی اور آنجورہ ہے اور کسی قدر بدحواس ہے معلوم ہوا کہ وہ بھی پانی کی تلاش کو نکلی تھی۔ تھوڑی دور چل کر بیٹھ گئی اور پھر اٹھانہ گیا۔

مجھ کو معلوم تھا کہ وہ بھی پیاسی ہے۔ دودن سے پانی نہیں ملا۔ میں نے اُس کے آنجورہ میں پانی دیا اور کہا پانی پی لے اُس نے کپ کیا تے ہاتھوں سے آنجورہ کا پانی صراحی میں ڈالا اور کچھ گرا دیا۔ اور گھر کی طرف اشارہ کیا اور کچھ کہا جس کا مطلب یہ تھا کہ بیگم صاحب پیاسی ہیں اُن کے لیے پانی لے جاؤں گی اور اسی غرض سے پانی صراحی میں ڈالتی تھی۔

میں نے کہا میرے پاس پانی بہت ہے میں لے آیا ہوں تو پانی پی لے پھر آنجورہ میں پانی دیا۔ اُس نے پیا اور لیٹ گئی۔ میں جلدی جلدی گھر کی طرف آیا اور اپنی والدہ اور خالہ کو تھوڑا تھوڑا پانی پیسے کو دیا۔ انھوں نے خدا کا شکر کیا۔

اب میں گھر سے نکلا کہ کچھ سواری کا بندوبست کر کے ان کو میرے

میرٹھ لے جاؤں۔ جب اُس مقام پر پہنچا جہاں بڑھیا زینالیٹی تھی تو معلوم ہوا کہ وہ مر چکی ہے۔ سارے شہر میں باوجود کے حکام نے بھی احکام جاری کئے لیکن کہیں سواری نہ ملی۔ آخر کار حکام قلعہ نے اجازت دی کہ شکر م جو سرکاری ڈاک میرٹھ کو لے جاتی ہے مجھ کو دے دی جاوے۔ میں وہ شکر م لے کر گھر پہ آیا اور اپنی والدہ اور خالہ کو اُس میں بٹھا کر میرٹھ لے آیا۔

منشی الطاف حسین صاحب سرشتہ دار کمشنری میرٹھ نے جو میرے ساتھ بچپن سے کھیلے ہوئے تھے اور ان کے خاندان اور میرے خاندان سے ارتباط قدیمی تھا میرے رہنے کو ایک مکان خالی کر دیا۔ میں ہمیشہ اُن کے اس احسان کو یاد رکھتا ہوں۔

اس تکلیف سے میری والدہ کی طبیعت جادہ اعتدال سے منحرف ہو گئی ہے اور صفر کی نہایت شدت ہو گئی۔ جو دو ایسا غذا دی جاتی تھی وہ قے ہو جاتی تھی۔ کبھی اس مرض میں کچھ تخفیف ہو جاتی کبھی شدت ہو جاتی۔ آخر کار اسی مرض میں یکم ربیع الثانی ۱۲۷۲ ہجری مطابق ۱۸۵۷ء کے اُنھوں نے بمقام میرٹھ انتقال کیا۔ مگر اُن کی نیک نیتی کا یہ نتیجہ تھا کہ انتقال سے چند روز پیشتر اُن کی بیٹی اور نواسیاں اور پوتے اور پوتیاں اور بھوڑیں جو مختلف مقامات میں چلی گئی تھیں سب ان کے پاس میرٹھ میں جمع ہو گئی تھیں۔ اور اُنھوں نے سب کو صحیح و سالم لور خیر و عاقبت سے دیکھ کر نہایت خوشی ظاہر کی تھی۔

اُنھوں نے انتقال سے ایک روز پہلے صرف دو وصیتیں مجھ کو کیں۔

ایک یہ کہ اُن کو بخلی قبر میں جو مسنون ہے دفن کیا جائے۔ دوسری یہ بات کہی کہ اُن کے ذمہ نہ تو کوئی روزہ قضا ہے اور نہ کوئی نماز قضا کی ہے۔ صرف ان ہی دنوں کی نمازیں اگرچہ میں نے پڑھی ہیں۔ لیکن اگر میں زندہ رہتی تو ان کو بھی قضا پڑھتی۔ میرے مرنے کے بعد تم اُس قدر دنوں کی نمازوں کا حساب کر کر کفارہ کے گہوں غریبوں کو دے دینا۔ جب کہ دوسرے دن اُنھوں نے قضا کی تو میں نے اُن کی دونوں وصیتوں کو پورا کیا۔

إِنَّا لِلّٰهِ وَإِنَّا إِلَيْهِ سَاجِدُونَ



شخصیات

۱- خواجہ ابو یعقوب یوسف ہمدانی۔

۲- رسول شاہ۔

۳- مولوی محمد عنیف

۴- علامہ تفضل حسین خاں۔

۵- راجہ رام موہن رائے۔

۶- حکیم احسن اللہ خاں

۷- مولوی کرامت علی

۸- رجب علی۔

۹- خواجہ محمد نصیر

۱۰- حکیم رستم علی خاں

۱۱- خواجہ وحید الدین

۱۲- نواب زین العابدین خاں

۱۳- میر ناصر احمد

۱۴- ہمت خاں

۱۵- راگ رسن خاں

۱۶- حکیم غلام نجف خاں

۱۷- شاہ محمد آفاق

۱۸- خواجہ علاؤ الدین احمد

۱۹- قدا حسین



۱۔ خواجہ ابو یعقوب یوسف ہمدانی

محمد داراشکوہ، سفینۃ الاولیاء میں لکھتا ہے، کنیت ابو یعقوب، اصل ہمدان، شیخ ابو علی فارندی و شیخ ابواسحق شیرازی کے مرید تھے، شیخ عبدالرشید ہونی، اور شیخ سمنانی سے بھی استفادہ کیا تھا اور بغداد میں شیخ عبدالقادر جیلانی سے بھی فیض صحبت حاصل کیا تھا، مذہباً حنفی تھے، ولادت ۳۲۲ھ میں ہوئی اور وفات مرو میں ۳۵۳ھ میں مزار مرو میں ہے ان کے چار خلفاء تھے، (۱) خواجہ عبدالقدیر بنی (۲) خواجہ اندا قی (۳) خواجہ احمد بسوی (۴) خواجہ عبدالخالق نجر واتی۔ مشہور صوفی شاعر حکیم سنانی ان کے مرید تھے ۵۷۷ و ۱۶۷۰ مطبع نول کشور۔

مولانا عبدالرحمان جامی نے بھی نفحات الانس میں تقریباً یہی حالات تحریر کئے ہیں، الا یہ کہ شیخ ابو علی فارندی سے ان کی نسبت کو مشکوک لکھا ہے۔

۲۔ رسول شاہ

رسول شاہ کا اصل نام سید عبدالرسول تھا، بہادر پور مضاف الوردین تھا۔ شاہ نعمت اللہ کے مرید تھے جن کے توسط سے ان کا سلسلہ نسبت حضرت شیخ شہاب الدین سہروردی تک پہنچتا ہے انہی بزرگ سے "رسول شاہی" سلسلہ منسوب ہے۔ اس فرقہ کے فقراء

کے لئے حضرت شاہ عبدالعزیز محدث دہلوی کا یہ بیان مستحق توجہ ہے۔
 ” ان سے ملنا نہیں چاہئے کیوں کہ اس ملاقات سے وہ
 کدورت حاصل ہوتی ہے جو دنیا دار ہنود سے بھی نہیں ہوتی“
 ملفوظات عزیزی ص ۹۷

شاہ صاحب کے ایک اور معاصر مولوی عبدالقادر رام پوری لکھتے ہیں:-
 ” اصلیت اس (رسول شاہ) کی اتنی ہے کہ ایک بساطی تھا
 اس کا کام بگڑ گیا لوگوں کا بہت سا فرض اس کی گردن پر ہو گیا
 اس لئے وہ جمنہ کی طرف بھاگا اور الو پہنچا، سمیت بدلتے
 کے لئے داڑھی اور بھوؤں کا صفا یا کیا۔ یہاں کے لوگوں کو
 سادہ پا کر پیر بن بیٹھا، جو کوئی اس کے پاس آتا اس سے بھی
 یہی کہتا کہ فاقہ کرو اور اس کو بھوکا رکھتا جب وہ شخص جاں بلب
 ہو جاتا تو کوئی ہونی بھنگ پانی میں بھگو کر اور کپڑے میں چھان کر
 اس کا فضلہ کھانے کو اور وہی پانی پینے کو دیتا، بھنگ کا
 اثر بھوک میں اور زیادہ ہوتا ہے رفتہ رفتہ وہ شخص دماغ
 کی خشکی سے دیوانہ ہو جاتا اور لوگ رسول شاہ کی صحبت کے
 اثر سے مجذوب سمجھنے لگتے۔ ص ۳۰

علم و عمل (وقائع عبدالقادر خانی) (مرتبہ محمد ایوب قادری ایم اے)۔

سر سید نے آثار الصنادید کے باب چہارم (تذکرہ اہل دہلی)۔

مرتبہ قاضی احمد میاں اختر جو ناگڈھی میں ان کا سال وفات ۱۰۰۰ ہجری

لکھا ہے، مرتب نے بھی حاشیہ میں اس کی صحت بھی نہیں کی۔ غالباً
۱۲۱۱ھ ہے۔

۳۔ مولوی محمد حنیف

اصل نام مظفر حسین تھا، میرٹھ کے رہنے والے تھے، اور ایک
صاحب ثروت خان دان کے فرد تھے اور تدریس میں مشغول رہتے
تھے بعد میں رسول شاہ کے مرید ہو کر انھیں کے پاس جا رہے اور وہیں
(لور میں) انتقال کیا ان کا سن رحلت بھی تذکرہ اہل دہلی (ص ۳۹) میں
میں ۱۲۱۱ھ لکھا ہے اور یہاں بھی مرتب نے تصحیح نہیں کی، حکیم نجم الغنی خاں
رام پوری نے ۱۲۱۱ھ سن رحلت لکھا ہے دراجگان ہند جلد اول
ص ۶۶ بحوالہ علم و عمل ص ۱۱

مولوی عبدالقادر رام پوری لکھتے ہیں:۔
کچھ عرصہ بعد ایک شخص جو مولوی حنیف کے نام سے
مشہور ہے اور کچھ شوٹین مزاج بھی ہے اس (رسول شاہ) سے
آ ملا اور رسول شاہ کے کام کی رد و نقی بڑھادی، مولوی حنیف
بھنگ کی تعریف کے علاوہ ابلہ فریب کلمات لوگوں سے
کہتا اور لوگ یہ دیکھتے ہوئے کہ ایک مولوی اس فقیر کا
تابع ہے بغیر کچھ سوچے سمجھے اس کی باتوں کا یقین کر لئے اور
اندھا دھند گم راہی کے گڑھے میں گرتے ص ۱۱ علم و عمل۔

۴۔ علامہ تفضل حسین خاں

عہد آخر کے ایک باکمال بزرگ گذرے ہیں، ریاضیات میں بطور خاص اُتھفیس کمال حاصل تھا، ہیئت و ہندسہ میں جدید معلومات سے بھی بہرہ ور تھے، جدید اور مغربی السنہ و فنون کے علماء کا ایک گروہ تو ہمارے یہاں وہ ہے جس نے مدارس جدید (دلی کالج وغیرہ) میں باقاعدہ تعلیم حاصل کی تھی۔ لیکن ایک گروہ تھا جس نے انفرادی طور پر تحصیل کی تھی، علامہ تفضل حسین خاں دوسرے گروہ سے تعلق رکھتے تھے وہ سیال کوٹ (پاکستان) میں پیدا ہوئے۔ تیرہ سال کی عمر میں دہلی پہنچے۔ مولوی وجیہ الدین (شاگرد ملا نظام الدین سہالوی) مرزا محمد علی ابن مرزا خیر اللہ مہندس سے تحصیل علوم کی، اٹھارہ سال کی عمر میں اپنے والد (اسد اللہ بن کرم اللہ) کے ساتھ لکھنؤ پہنچے۔ وہاں ملا حسن لکھنوی سے استفادہ کیا، تکمیل و فراغ کے بعد شجاع الدولہ سے وابستہ ہو گئے۔ اُتھفوں نے سعادت علی خاں کا اتالیق مقرر کر کے الہ آباد بھیج دیا، الہ آباد سے بنارس پہنچے اور شیخ علی حنزیں سے مستفید ہوئے۔ وہاں سے کلکتہ چلے گئے۔ کلکتہ سے جنرل پامر کے ساتھ ۱۷۸۲ء میں لکھنؤ آئے۔ ۱۷۸۸ء میں آصف الدولہ نے اپنا سفیر (کیل) بنا کر کلکتہ بھیج دیا، ۱۷۹۵ء میں لکھنؤ بلا کر اپنا وزیر بنا دیا اور اور آصف الدولہ کی حیات تک وہ اس منصب پر رہے۔ ۱۷۹۸ء

میں جب سعادت علی خاں مسند نشین ہوئے تو آنھوں نے علامہ کو کلکتہ روانہ کر دیا۔ اور وعدہ کیا کہ سند سفارت بعد میں بھیج دوں گا مگر اصل میں وہ علامہ کو اس طرح ٹالنا چاہتے تھے چنانچہ سند نہیں بھجھی جس کو علامہ نے بہت محسوس کیا اور ان کے جسم میں خلط سودا کی کثرت ہو گئی اور نتیجتاً مالی خولیا کے آثار و علامات پیدا ہو گئے بعد میں فالج بھی ہو گیا، حصول صحت کی غرض سے عازم لکھنؤ ہوئے مگر راستہ ہی میں بمقام ہزاری باغ (ہیارہ) ۱۳۱۵ھ میں صال ہو گیا۔ علامہ لاطینی اور انگریزی سے بھی واقف تھے، یہ واقفیت آنھوں نے کلکتہ میں حاصل کی تھی آپ کی تصانیف و شروح میں سے۔

(۱) شرح مخروطات ایلو بنوس

(۲) شرح مخروطات دیو نبال

(۳) شرح مخروطات سمسن

(۵،۴) جبر و مقالہ پر دورسلے۔

اور درسی کتب پر تعلیقات ہیں۔

ترجمہ تذکرہ علماء ہند از محمد ایوب قادری ایم، ال ۱۳۹

الثقافة الاسلامیة فی الہند ص ۲۷۷ و ص ۲۷۶ نزہۃ النواظر جز

سابع رود کوثر ص ۶۳ (حوالہ ہائے نجوم اسماؤ و تحفۃ العالم و

قیصر التوارخ)۔

۵۔ راجہ رام موہن رائے

نفسی ذکاؤ اللہ لکھتے ہیں :- یہ ستودہ صفات قوم کا برہمن تھا۔

اور ایک شریف خان دان میں ۱۷۸۱ء میں بر دوآن میں پیدا ہوا اس کے باپ دادا دونوں بنگال کی عمدہ خدمتیں رکھتے تھے اس لئے انھوں نے فارسی، عربی کی تعلیم پائی اور بہت غور و خوص سے قرآن شریف سے استفادہ کیا جس سے اس کے دل میں توحید الہی کا جوش اٹھا۔ بت پرستی سے نفرت پیدا ہوئی، وہ انگریزی سرکار کے نوکر ہوئے اور بتدریج ترقی پاتے گئے۔ سنسکرت اور انگریزی زبان میں استاد اور بہم پہنچائی پھر ۱۸۱۲ء میں ترک ملازمت کر کے کلکتہ میں سکونت اختیار کی..... کوید اور ویدانت کو سنسکرت اور بنگالی اور انگریزی میں چھپوایا۔۔۔۔۔ اور فقط در یوزہ گری علم اور آموزش و دانش کے واسطے انگلستان کی سیر کا ارادہ کیا اور بادشاہ (اکبر شاہ ثانی) کی مختاری کا عہدہ قبول کیا ۱۸۳۱ء میں ولایت پہنچا۔۔۔۔۔ برسٹول میں ۱۸۳۳ء میں روح مقدس ان کی جنت کو رخصت ہوئی ص ۲۸۲ تاریخ ہند (ہمد انگلشیہ)۔

دوسری جگہ لکھتے ہیں :- اکبر شاہ نے رام موہن رائے کو راجا کا خطاب دیا اور اپنا سفیر بننے کے انگلینڈ بھیجا۔ راجہ صاحب کی انگلش سوسائٹی میں ان کے علم اور لیاقت کی وجہ سے بڑی قدر شناسی ہوئی مگر اس کی سفارت کی رتی برابر بھی قدر و حرمت نہیں ہوئی وہ اپنے

کام میں بے نیل و مرام رہا ص ۳۸۲

راجا نے پھلواری شریف (پٹنہ، بہار، بھارت) میں ابتدائی
 عربی و فارسی کی تعلیم حاصل کی تھی ص ۱۹ آثار پھلواری۔
 راجا نے ایک گھڑی ساز ڈیوڈ ہیر DEVID HARE کی شرکت سے
 ۱۸۱۶ء میں مغربی علوم والسنہ کی ایک درس گاہ جاری کی تھی،
 جسے "ہندو دیالیہ" "ہندو کالج" اور "اینگلو انڈین کالج" کہتے ہیں۔ یہ
 سب سے پہلی مغربی طرز کی درس گاہ تھی جو ملک میں جاری ہوئی اس
 کے بعد ۱۸۱۸ء میں جے ٹران کالج (بنارس) ۱۸۲۱ء میں پونا ہندو کالج
 (پونا) ۱۸۲۳ء میں آگرہ کالج (آگرہ) اور ۱۸۲۵ء میں دلی کالج (دہلی)
 جاری ہوئے ص ۲۱ تاریخ مدرسہ عالیہ۔

۶ حکیم احسن اللہ خاں

برصغیر میں ۱۹ویں صدی عیسوی کی ایک اہم مسلم شخصیت تھے
 فاضل و کامل اور معروف و ممتاز طبیب و معالج، تیموری دربار کے
 ذی اثر و معتمد امیر اور تمثیل جہاد حریت کے ایک خصوصی کردار تھے،
 شجرہ نسب جناب صدیق رضی اللہ عنہ تک پہنچتا ہے اور سلسلہ سند
 حکیم ذکار اللہ خاں کے توسط سے حکیم سیحان خاں تک، عملی زندگی کا آغاز
 فیروز پور جہڑہ اور جہڑہ کے درباروں سے کیا اور اس کے بعد مرکز کی
 طرف متوجہ ہوئے تا آنکہ لال قلعہ کی سیاست پر حاوی ہو گئے اور

تقریباً ۲۲ سال دہلی کے دو آخری فرماں رواؤں کے دل و دماغ پر چھائے رہے اکبر شاہ ثانی نے انھیں "عمدۃ الملک حاذق الزماں" کا خطاب دیا اور بہادر شاہ ظفر نے "احترام الدولہ ثابت جنگ" کا خطاب دیا اور سرسید کو بہادر شاہ نے "جواد الدولہ عارف جنگ" کا جو خطاب دیا تھا اس کی تحریک حکیم صاحب نے ہی کی تھی، غالب اور مومن سے بھی خصوصی تعلقات تھے ۱۸۵۷ء میں بہادر شاہ نے غالب کو تاریخ نگاری کی خدمت سپرد کی تھی اس کا مواد فراہم کرنے کی ذمہ داری حکیم صاحب کے سپرد تھی، غالب کی کلیات نثر فارسی، "عود ہندی" اور "اردوئے معلیٰ" میں متعدد خطوط حکیم صاحب کے نام ہیں، دوسرے حضرات کے نام کے خطوط میں بھی حکیم صاحب کا تذکرہ ہے۔ مومن کا دیوان فارسی اور انشاء مومن (مجموعۃ مکاتیب فارسی) حکیم صاحب ہی نے ۱۸۵۵ء میں مرتب کر کے شائع کئے تھے، انشاء مومن کے پیش تر خطوط حکیم صاحب ہی کے نام ہیں، دو خط حکیم صاحب کی والدہ کے نام ہیں، جن سے ان دونوں کے تعلقات کا اندازہ ہوتا ہے اور ان ہی خطوط کی بنا پر بعض مورخ یہ گمان کر بیٹھے ہیں کہ حکیم صاحب مومن کے پھوپھی زاد بھائی تھے، حال آنکہ یہ غلط ہے۔

حکیم صاحب نے مرآۃ الاشبہاء کے نام سے فرماں روا یا ہند کے حالات میں ایک کتاب بھی لکھی ہے جو ۱۸۶۸ء میں شائع ہوئی تھی۔

میرے پاس حکیم صاحب کی ایک ضخیم سیاض مجربات و معمولات ہے جو
 انھوں نے اپنے عزیز شاگرد اور میرے پردادا مولوی حکیم سید دائم علی
 عظیم آبادی ثم تونکی جی کو عطا فرمائی تھی، حکیم صاحب کے شاگرد اور نسبتی
 بھائی غلام نجف خاں میرے دادا حکیم سید بیکات احمد کے استاد تھے،
 ان نسبتوں کے باوجود صفت حق یہ ہے کہ سن ستاون کے ہنگامے میں حکیم
 صاحب نے حیرت ناک حد تک قابل تفرین کردار ادا کیا، بہادر شاہ
 ان پر بڑا اعتماد کرتے تھے، لیکن حکیم صاحب انھیں غلط مشورے دیتے
 رہے غلط یقین دہانی کرتے رہے اور ادھر انگریزوں اور رجب علی جیسے
 "کپنی پرستوں" سے ملے رہے اور ہر کام انگریزوں کے مفید مطلب
 کرتے رہے حد یہ ہے کہ عدالت (فوجی کمیشن) کے سامنے بہادر شاہ
 کے خلاف بیان دے کر محسن کشی کا داغ بھی اپنے دامن پر لگا لیا،
 ان خدمات کے صلے میں دو سو روپیہ ماہانہ کی پنشن مقرر ہوئی۔

ایمان فروختند و چہ ارزاں فروختند!

۱۲۹۰ھ میں سفر آخرت اختیار کیا۔

تذکرہ اہل دہلی ص ۱۸۷
 روزنامہ چمپہ ص ۱۳۲ سرتاس مشکاف کی ڈائری ص ۵۲ واقعات
 دارالحکومت دہلی ص ۲۸۹ حکیم حسن اللہ خاں کا
 روزنامہ (انگریزی) وغیرہ۔

۱۔ مولوی کرامت علی

«خلف الرشید ہیں مولوی حیات علی خوش نویس رحمتہ اللہ علیہ کے اور شاگرد رشید ہیں مولانا فضل امام صاحب کے فضل و کمال ان کا حد تقریباً اور حیظہ تحریر سے زیادہ ہے استحضار اس مرتبہ کو پہنچا ہے کہ حصولی ان کے ذہن میں حکم حضور صلی اللہ علیہ وسلم کا عرصہ چند سال کا ہوا شہر شاہ جہاں آباد کو تلاش معاش کی تقریباً سے چھوڑا اور حیدرآباد کی طرف راہی ہوئے، چوں کہ سفر وسیلۃ الظفر حدیث مشہور ہے۔ گردش فلک نے وہاں ان سے موافقت کی اور بافضل ہزار روپیہ ماہانہ کے منصب سے سرفراز ہیں اس نواح میں مع قبائل و عشائر کے گزر کرتے ہیں۔ نظم و نثر ان کا کچھ راقم کو پہم نہیں پہنچا۔ سرسید: تذکرہ اہل دہلی، ص ۹۸»

— علوم شرعیہ و ادبیہ کی طرف زیادہ متوجہ ہیں اگرچہ کسی فن سے خالی نہیں۔ خوش نویس اور زور رقم میں نے ان جیسا آج تک نہیں دیکھا، اگر کچھ مانع نہیں آیا تو ممکن ہے بہت کچھ ترقی کر جائیں۔ ہر طرح کے علوم حاصل کئے ہیں تعلیم و تعلیم کا رویہ زیادہ ترخان دان عزیز یہ کے طرز پر ہے۔— عبدالقادر: علم و عمل ص ۲۵۹

مولوی کرامت علی کی ایک کتاب اسیرت

صنخامت ۶۰۰ سو صفحات

حیدرآباد دکن سے شائع ہو چکی ہے،

۸ (رجب علی)

رجب علی نے نور احمد چشتی کو "تختہ قات چشتی" میں درج کرنے کے لئے جو حالات خود لکھ کر دیئے تھے ان کا خلاصہ درج ذیل ہے۔

ولادت ۱۸۰۶ء بمقام تلونڈی (لدھیانہ) ۱۸۱۶ء میں وہاں سے خان دان جگراؤں منتقل ہو گیا ۱۸۱۸ء میں طلب علم کے لئے لاہور پہنچا طب کی تعلیم حکیم سید خیر شاہ لاہوری تلمیذ حکیم اعلیٰ اور ندیب امامیہ کی تعلیم ملاہمدی خطائی سے حاصل کی ۱۸۲۵ء میں وئی کالج میں داخل ہوا تکمیل کے بعد وہیں مدرس ریاضی ہو گیا ۱۸۳۰ء میں مدرسہ کا تعلق ترک کر کے ہوشنگ آباد پنجاہاں سے بھوپال آیا اور تحرییر فتاویٰ شریعہ اور امور محکمہ گورنری کے لئے مقرر ہوا تقریباً تین سال وہاں رہا اس زمانے میں عبد اللہ بغدادی سے شنن و تشیع پر مباحثہ کیا ۱۸۳۳ء میں بھوپال سے جگراؤں واپس آیا اور سردار فتح سنگھ کا مصاحب ہو گیا چار ماہ یہاں رہا پھر انبالہ میں ۱۸۳۷ء میں جان رسل کلارک کا منشی ہو گیا ۱۸۵۳ء میں جگراؤں میں جاگیر ملی پھر ہنری لانس کے ساتھ راجپوتانہ کا دورہ کیا۔ واپسی میں دہلی میں مولوی حیدر علی صاحب منشی الکلام سے مولوی صدر الدین آزد کے روبرو مناظرہ کیا ۱۸۵۶ء کے ہنگامہ میں کمانڈر انچیف کا منشی مقرر ہوا اور جو خدمات انجام دیں ان کے صلے میں پانچ ہزار روپیہ

اور جاگیر اور خطاب "ارسطو جاہ" عطا ہوا ۱۸۷۲ء میں ہم لاہور (ہنگامہ
 دکاؤ کشی کے سلسلے میں) خان بہادری کا خطاب مل چکا تھا ۱۸۶۱-۲ء میں
 حج زیارت کے لئے گیا۔ تذکرہ روسا پنجاب ص ۳۳۹ بحوالہ بہادر شاہ ظفر
 ص ۱۲۷۹ ۱۸۶۹ء میں انتقال ہوا۔

کمپنی کو استیلا بہند کی کمپنی جو زمین و فعال بند و ستانی دستیاب
 ہوئے تھے اور جنہوں نے ہرنازک موقع پر بڑے اخلاص و اہمک سے
 کمپنی کی خدمات انجام دیں تھیں ان میں رحیب علی کو ایک ممتاز مقام
 حاصل ہے اس لئے کہ اس نے بڑی کٹھن گھڑی اور فیصلہ کن عمت
 میں وطن دشمنی، قوم کشی اور اقتدار پرستی کا مظاہرہ کیا اور جس کا اعتراف
 اس دور کے متعدد انگریزوں نے دانشگاہ الفاظ میں کیا ہے

یہ تھے خواجہ فرید الدین کے خلیفہ اور تلمیذ رشید!

مگر تعجب ہے کہ خود رحیب علی اپنی مندرجہ بالا داستان حیات

میں اس تلمیذ کا ذکر نہیں کیا۔

۹۔ (خواجہ محمد نصیر)

خواجہ میرور در رحمۃ اللہ علیہ کے نواسے اور میر کلو صاحب اکبر آبادی
 کے فرزند تھے ۱۱۸۹ھ میں ولادت ہوئی۔ دس برس کی عمر میں خواجہ
 صاحب سے بیعت ہوئے۔ ریاضیات میں بہت دخل تھا۔ موسیقی خوب
 جانتے تھے۔ "نال" اور "حساب" میں صاحب تصانیف تھے مشہور شاعر

خواجہ میر اثر سے فیض باطن حاصل کیا

خواجہ صاحب پیر فرزند خواجہ میر درد کے بعد ان کے جانشین ہوئے
کبھی کبھی شعوب بھی کہتے تھے۔ ریح تخلص تھا، ایک شعر ملاحظہ ہو سے

دیکھی نہیں حالت یہ خدائی میں کسی کی

ہے طور جدا اپنا جدائی میں کسی کی!

۱۲۶۱ھ میں وفات پائی، تذکرہ اہل دہلی، ص ۲۹

۱۰۔ حکیم رستم علی خاں

طب میں مہارت معقول رکھتے ہیں اور مریض ان کے ہاتھ سے
شفا پاتے ہیں اور کتب فارسیہ کو بھی بہت تحقیق سے پڑھاتے ہیں غرض
کہ عالم مستعد اور فاضل اجل ہیں۔ بالفعل خلعت وقائع نگاری پر حضرت
بادشاہ جہم جاہ سراج الدین محمد بہادر شاہ خلد احمد ملکہ و سلطانی کی سرکار
میں مامور ہیں اور خطاب "مصلح الدولہ حکیم محمد رستم علی خاں بہادر" سے ممتاز
راشم (سر سید) سے بھی رابطہ محبت بکمال رکھتے ہیں انشاء نظم و نثر کی طرف
کم متوجہ ہوتے ہیں مگر اخبار سلطانی ہر ہفتہ ان کی نثر طبع تراویح کا نمونہ ہے۔
صلوات تذکرہ اہل دہلی۔

۱۱۔ خواجہ وحید الدین خاں

مولوی عبدالقادر رام پوری اپنے وقائع میں لکھتے ہیں: "خواجہ

وحید الدین خاں پسر خواجہ فریدین خاں دبیر الدولہ ایک مدت تک جنرل آکٹر لوئی صاحب کا صاحب خاص رہا۔ ملکہ عالم جناب عصمت مآب رحیم النساء و سلیم کی مہمانی پر گزر کرتا تھا "ص ۲۹۵ علم و عمل۔"

"۱۹ مارچ ۱۸۲۷ء کو مختار الدولہ خواجہ وحید الدین خاں صاحب کو خلعت پنج پارچہ اور رقم جو ابہر عطا ہوا، بہادر شاہ کارور نامی مرتبہ خواجہ حسن نظامی

۱۲۔ نواب زین العابدین خاں

خواجہ عالی حیات جاوید میں لکھتے ہیں۔ نواب زین العابدین خاں... فتون ریاضی میں یدِ بطون رکھتے تھے ۱۲۵۲ھ میں جب طالب علمی کے ارادے سے میرادنی جانا ہوا تو اس وقت وہ زندہ تھے اور دنی میں ان کی ریاضی دینی خاص کر موسیقی کے علم و عمل میں ان کی بڑی شہرت تھی۔ ص ۱۰۱

مولوی عبدالقادر لکھتے ہیں: جنرل (آکٹر لوئی) کا مشیر خاص تھا، زین العابدین امیروں کی خدمت کا خاص سلیقہ رکھتا تھا اور جس سے چاہتا تھا۔ بڑی خوبی سے تعلقات پیدا کر لیتا تھا اس وجہ سے جنرل نے اس جوان کو اسٹور صاحب کا منشی کر دیا تھا، مرد خوش رو، باادب، بزم صاحب سلیقہ زبان داں، حفظ مراتب سے خرد دار اور نوشت و خواند میں ماہر جو کوئی اس کے ساتھ مروت سے پیش آتا اور اس کے باپ کے مرتبہ لحاظ کرتے ہوئے اس کے ساتھ برتاؤ کرتا تو وہ ایسے شخص سے ہمیشہ خوش رہتا تھا۔ ص ۱۹۸ علم و عمل۔

سر سید نے خوش نویسوں کے زمرہ میں زین العابدین خاں کے بیٹے

خواجہ امام الدین خاں کا ذکر کیا ہے، دوسرے بیٹے خواجہ شریف الدین احمد خاں تھے جن کے بیٹے خواجہ مصلح الدین مالک مصلح المطالع دہلی تھے، تیسرے بیٹے خواجہ ہاشم علی خاں کا ذکر خود سرسید نے اسی کتاب میں کیا ہے۔

۱۳۔ میر ناصر احمد

والد سید تھے مگر نانا ایک مشہور گویا ہمت خاں تھا، اس سے فن موسیقی کی تعلیم و تربیت حاصل کی، (ایک قسم کا ساز) بجانے میں کمال حاصل کیا، عمر کا بیش تر حصہ دہلی میں بسر کیا آخر میں اودھ کی طرف چلا گیا تھا۔
آثار الصنادید ص ۱۲۳

۱۴۔ ہمت خاں

بارید اس نامی گویے کا شاگرد تھا، ڈھریڈ بجانے میں ماہر تھا، عہد زوال کے اکثر گرفتاران طاؤس و رباب امرا نے اس کی بڑی بڑی تنخواہوں کی پیش کش کی مگر اس نے دہلی سے قدم باہر نہیں نکالا، آثار کی تالیف (۱۸۴۷ء) سے چند سال پہلے راہی فنا ہوا، مولوی عبدالقادر لکھتے ہیں: رات میں پوریا اور ہمیر (دوراگ) کا گلے سے بٹکانا مشکل ہے۔ لیکن ایک محفل میں میں موجود تھا اس میں ہمت خاں نے خوب ادا کیا۔ آثار الصنادید ص ۱۲۳
علم و عمل ص ۳۰۴

۱۵۔ رگ رس خاں

فن بین نوازی میں یکتائے روزگار و یگانہ شہر و دیار تھا۔۔۔۔۔ چتر سال
گذرے کہ عالم فانی سے عالم باقی کو راہی ہوا، ص ۱۲۳ آثار الصنادید۔

۱۶۔ حکیم غلام نجف خاں

عصدا الدولہ حکیم غلام نجف خاں ابن حافظ مسیح الدین خاں
شیخ پوری ۱۹۱۱ء میں ایک عالی مرتبت، یگانہ عصر اور ثقید المثل
طیب تھے، حکیم صاحب نسلا نازقی تھے، جہاں گیر و شاہ جہاں کے عہد کے
مشہور امیر اور تحریک تجدید کے ممتاز رکن شیخ فرید (مختتم خاں) اور
نواب قطب الدین خاں (صوبہ دار بنگال و اڑیسہ) آپ کے اجداد میں سے
تھے۔ بہاولوں کے قریب شیخ پور نامی آبادی کی بنائے فرید ہی نے ڈالی تھی۔

فن طب میں آپ کا سلسلہ اسنادیوں ہے، حکیم غلام نجف خاں از
حکیم صادق علی خاں از حکیم شریف خاں از حکیم اکمل خاں از محمد الملک
علوی خاں از حکیم محمد ہادی علوی شیرازی از مرزا محمد نقی موسوی از اطباء
خورد و طبستان از اطباء حوران از ابوالطب بقراط از اسقلی یوس از حضرت سلیمان
علی نبینا و علیہ الصلوٰۃ والسلام۔

حکیم غلام نجف خاں نے اپنے نسبتی بھائی احترام الدولہ عمدہ الحکماء
حکیم محمد احسن اللہ خاں بہادر سے بھی علم و عمل طب میں استفادہ کیا تھا۔

اس لئے ان کے واسطے سے سلسلہ مند یوں ہے۔ حکیم غلام نجف خاں از
حکیم احسن اللہ خاں از حکیم ذکاء اللہ خاں از والد خود حکیم اسحق خاں از
والد خود حکیم اسماعیل خاں مخاطب بہ بقا خاں اصغر از والد خود حکیم
بقا خاں اعظم از والد خود حکیم عبد السلام خاں از والد خود حکیم حبیب اللہ
خاں از والد خود حکیم ارشد خاں از والد خود حکیم مسیح خاں۔

حکیم صاحب ۵ برس کی عمر میں شیخ پور سے دہلی آئے اور درسی علوم
کی تکمیل کے بعد حکیم صادق علی خاں اور حکیم احسن اللہ خاں سے طب
کے علم و عمل کی تعلیم و تربیت حاصل کی، ۱۸۳۱ء کے بعد بہادر شاہ نے
عضد الدولہ کا خطاب دیا اور ۱۸۴۷ء سے پہلے کمپنی کی طرف سے بحیثیت
طیب شہر مامور ہونے لگے۔ ۱۸۵۷ء کے ہنگامہ میں وطن چلے گئے تھے، امن
ہونے پر پھر دہلی آئے۔

سید محمد خاں بہادر مالک سید المطابع سے برادرانہ تعلقات
تھے، اس لئے سرسید ان کو بڑے بھائی کے برابر سمجھتے تھے، ۱۸۶۹ء میں
جب سرسید انگلستان جانے لگے تو حکیم صاحب نے سید حامد کے ذریعہ
انہیں ایک خط لکھا تھا جس میں الحاد و آزاد خیالی کا اندیشہ ظاہر کیا تھا اور
نصیحت کی تھی، سرسید نے انگلستان پہنچ کر اس کا جواب دیا تھا، (حیا جاوید
۲۲۳ مکتوبات سرسید ص ۳۷)

حکیم صاحب کے غالب سے بڑے گہرے روابط تھے، غالب ان کو
پنے بیٹے کی طرح سمجھتے تھے حکیم صاحب بھی ان کو اپنا بزرگ سمجھتے تھے،

کبھی شعر کہتے تو غالب سے اصلاح بھی لیتے تھے "عود ہندی" میں حکیم صاحب کے نام غالب کے ۲۳ مکتوبات ہیں۔ "اردو معنی" کے بہت سے مکتوبات میں ان کا تذکرہ ہے۔

میرے پاس حکیم صاحب کی کئی نایاب تحریریں محفوظ ہیں۔ (۱) رسالہ طریق دادن ماہ الجبن (۲) رسالہ دستور علاج عینن (اس رسالہ میں وہ ادویہ منضبط کی ہیں جن سے حکیم احسن اللہ خاں نے بہادر شاہ کے بعض عوارض کا ازالہ کیا تھا) (۳) ایک تحریر میں حکیم احسن اللہ خاں کے خاص خاص اور معرکہ آراء معالجات کی حکایات درج کی ہیں۔

حکیم صاحب کے صاحبزادے حکیم ظہیر الدین خاں تھے، غالب ان سے بے حد محبت کرتے "اردو معنی" میں ان کے نام غالب کا ایک خط ہے اور "عود ہندی" میں ان کی طرف سے ان کے چچا کے نام ایک خط ہے، حکیم ظہیر الدین خاں، حکیم محمود خاں کے معاصر تھے، دہلی میں ان کا مطب خاص و عوام کا مرجع تھا۔

حکیم ظہیر الدین خاں کے صاحبزادے حکیم رضی الدین خاں تھے۔ جنہیں بریطانوی حکومت نے "شفاء الملک" اور "خان بہادر" کے خطابات دیئے تھے حکیم رضی الدین خاں نے اپنے جدِ مکرّم کے علاوہ میرے جدِ امجد حکیم سید برکات احمد سے بھی تحصیل علوم کی تھی، حکیم رضی الدین خاں کے حکیم اجمل خاں سے طب و سیاست دونوں

میدانوں میں مسٹر کر رہے گا۔ مگر اشراف و ثقات اختلافات میں بھی چند حدود اور کچھ قیود کے پابند ہوتے تھے۔

حکیم رضی الدین خاں کے صاحبزادے حکیم ناصر الدین احمد خاں بھی اپنے وقت میں دہلی کی محترم و مفتنم شخصیت تھے، ان کی آن بان، پابندی وضع، وسعت ظرف، شان و وقار اور ادائے سادگی کو دیکھ کر ان کے اسلاف کرام کی یاد تازہ ہو جاتی تھی، برسوں دہلی میں داخلہ دیا دیتے رہے تا آن کہ ان کا شہرہ دکن تک پہنچا اور پھر سلطان دکن کے معالج خاص ہو کر خود بھی دکن پہنچ گئے۔ سقوط دکن کے بعد پھر دہلی واپس تشریف لے آئے تھے اور صدر جمہوریہ ہند، کے معالج ہو گئے تھے۔
۱۹۵۶ء میں رحلت فرما گئے۔

حکیم ناصر الدین احمد خاں مرحوم پر اس دوران گرامی سے طبابت کا سلسلہ منقطع ہو گیا، ہائے!۔
دہلی سے رفتہ رفتہ سب اہل ہنر گئے۔

۷۔ شاہ محمد آفاق

آپ کے کمالات اور مجاہدہ اور زہد اور مسکا شفقہ تمام عالم میں مشہور ہیں، آپ بھی اس زمانے کے بڑے ولی آلہوں میں سے تھے، نسبت باطنی اس قدر قوی تھی کہ بڑے بڑے صاحب نسبت اس کے اٹھانے کی طاقت نہیں رکھتے تھے مقامات فقیری بہت صاف تھے۔

نسبت الی اللہ بہت درست تھی، پیروی سنت رسول مقبول (صلی اللہ علیہ وآلہ وسلم) نہایت مد نظر رکھتے تھے، مسکینی اور شکستگی بدرجہ کمال حاصل تھی، اپنے تئیں بھی مثل اور نقش و نگار دیوار تصور فرمایا کرتے تھے، نسب آپ کا بھی حضرت مجدد الف ثانی تک پہنچتا ہے اور آپ بھی حضرت مجدد کی اولاد میں ہیں، حضرت خواجہ ضیاء الدین صاحب سے کہ بڑے زہر دست فقیر تھے سلسلہ مجددیہ میں آپ نے بیعت کی تھی اور کمال مدارج حاصل کر کے اجازت پیری و مریدی کی حاصل کی تھی اور اپنے پیر کے انتقال کے ان کے سجادہ نشین ہوئے اور ان کے اشعار سے آپ کا سلسلہ بخوبی معلوم ہوگا۔

ہادی آفاق و انفس مثل اصحاب نبی	آن ضیاء اللہ زیر و نقش بند منقی
خواجہ معصوم است و احمد خواجہ باقی خواجگی	خواجہ درویش و محمد زاہد اصرار و لی
خواجہ یعقوب بہا و الدین دگر پیر کمال	خواجہ باباداں دگر میر علی راتنی
خواجہ محمود است عارف خواجہ عبد الخالق است	خواجہ یوسف بعد شیخ فارمد آں بو علی

بوالحسن پس پائیزید و جعفر صادق بود

قائم و سلمان ابو بکر و رسول ہاشمی

اور علاوہ اس کے اور سب سلسلوں میں اجازت پیری اور مریدی کی حاصل

تھی آخر کو یہی مضمون صادق آیا کہ

نفس فنا تھا سو فنا ہو گیا

یعنی محرم ۱۲۵۱ھ کی ساتویں کویدھ کے دن نماز مغرب کے

بعد آپ نے اس جہان فانی سے عالم جاودانی کو رحلت فرمائی۔

إِنَّا لِلّٰهِ وَإِنَّا إِلَيْهِ رَاجِعُونَ ط

جمعرات کے دن آپ کو مغل پورہ میں دفن کیا، خواجہ بہاوالدین صاحب نے جو بڑے بیٹے خواجہ علاءالدین صاحب کے ہیں یہ شعر تاریخ وفات میں نظم کیا۔

از سر یاس گفت اہل جہاں

شاہ آفاق رفت از دنیا

ص ۲۱ و ۲۲ تذکرہ اہل دہلی، شاہ صاحب کی ولادت ۱۱۶۶ھ میں ہوئی اور وفات ۱۲۵۶ھ میں تکمیل سلوک حضرت خواجہ ضیاء اللہ سے کی تھی اور ان کے وصال کے بعد مدت دراز تک خواجہ میر درد دہلوی رحمۃ اللہ علیہ سے فیض صحبت حاصل کیا آپ کے مسترشدین میں زمان شاہ والی کابل اور مولانا فضل رحمن گنج مراد آبادی وغیرہ تھے، شاہ غلام علی دہلوی نے حاشیہ سیر المرشدین میں ان کا ذکر خیر فرمایا ہے "شہرہ آفاق" از نواب نور الحسن خاں بھنوی بھوپالی ص ۸۰۔ ارشاد رحمانی از مولانا محمد علی مونگیری ص ۲۶۔ اسرار محبت از نواب نور الحسن خاں ص ۳۔ "تذکرہ فضل رحمن" از ابوالحسن علی ندوی ص ۲۲ و ۲۳

————— ❦ —————

۱۸۔ خواجہ علاء الدین احمد

آپ شاہ آفاق صاحب کے خلیفہ اور سجادہ نشین ہیں اور حقیقت میں اپنے پیر کی نشانی ہیں اس زمانے میں ایسے لوگوں کا ہونا مفتنات سے ہے ایسے لوگ کاہے کو پیدا ہوتے ہیں تمام عمر فقیری میں صرف کی اور دنیا و مافیہا سے خبر نہ رکھی سچ ہے کہ السعیدین سعدنی لطن امہ، چھٹ پن سے آپ کو فقیری کا شوق تھا، سولہ برس کی عمر میں بیعت کی اور طرح طرح کے زہد اور مجاہدہ کئے اور اپنے پیر کی خدمت میں ہمیشہ سفر اور حضر میں حاضر رہے آپ کا نسب حضرت خواجہ یوسف ہمدانی سے ملتا ہے توکل علی اللہ اور عشق رسول اللہ ہر وقت آپ کے برتاؤ میں ہے، عالم جوانی میں حج خانہ کعبہ کا ادا کیا اور زیارت روضہ منورہ رسول مقبول صلی اللہ علیہ وآلہ وسلم حاصل کی اللہ تعالیٰ مسلمانوں کو نصیب کرے آمین! یا رب العالمین! اب سن شریف آپ کا تیس برس کے قریب ہے آنکھوں سے معذور ہیں اور پاؤں اٹھ نہیں سکتے طاقت طاق ہے مگر ہر دم مشغل جاری ہے اور صوم و صلوات قائم، سبحان اللہ کیا لوگ ہیں کہ کسی حالت میں اپنے معبود کی یاد سے غافل نہیں، غور کرو کہ جس شخص نے اپنا لڑکپن اور جوانی اور بڑھاپا صرف اللہ کی یاد میں صرف کیا ہو اس کو کیا علوم و مدارج حاصل ہوئے ہوں گے۔ اللہ تعالیٰ

ایسے لوگوں کو سلامت رکھے۔ ص ۲۲۔ تذکرہ اہل دہلی۔

۱۹۔ فدا حسین

اصل نام خواجہ نجیب الدین احمد تھا، خواجہ فرید الدین کے حقیقی بھائی تھے۔ سرسید نے تذکرہ اہل دہلی میں ان کے متعلق لکھا ہے کہ:-

”اٹھارہ برس کی عمر میں فقیری اختیار کی، بیس برس الوری میں اپنے پیر کے پاس رہے، پیر کے انتقال کے بعد سجادہ نشین ہوئے۔ پھر بسبب بعض سوانح کے دلی آگئے۔ مگر الوری کے راجہ کی دعوت پر دوبارہ الوری پہنچے وہاں ۱۲۵۹ھ میں انتقال کیا، کبھی کبھی شعر بھی کہتے تھے چند فارسی اشعار بھی نقل کئے ہیں، تذکرہ اہل دہلی ص ۲۱ و ۲۰ امیر شاہ خاں، سرسید کے استاد مولانا فیض الحسن سہارن پوری وغیرہ کی زبانی روایت کرتے ہیں کہ فدا حسین سرسید کے نانا کا بھائی اور نہایت بد دین صوفی تھا، جب شاہ اسماعیل شہید یہ کے وعظوں کا زور شور تھا تو اس زمانے میں فدا حسین رسول شاہی کا بھی زور شور تھا، مولانا نے فدا حسین کے فتنے کو دور کرنے کی کوشش کی اور اس کے مریدوں کے پاس پہنچ کر اور ان کو پکڑ پکڑ کر اور فدا حسین کے جلسوں میں جا جا کر امز بالمعروف کرنا شروع اس کا اثر یہ ہوا کہ

فدا حسین کے کئی مرید تائب ہو کر مولانا کے حلقہ بگوش ہو گئے۔ اس پر
 فدا حسین کے مریدوں کو بہت صدمہ ہوا اور اس سے کہا کہ آپ مولانا پر
 تصرف کیوں نہیں کرتے، فدا حسین نے کہا کہ خبردار کبھی مولانا سے
 نہ الجھناؤ۔ دوسرے مقام پر لکھا ہے کہ فدا حسین جب اکبری مسجد
 کے نیچے سے نکلتا جس میں شاہ عبدالقادر صاحب رہتے تھے تو بھاگ کر
 نکلتا، لوگوں نے اس کا سبب پوچھا تو اس نے کہا جب میں اس مسجد
 کے نیچے سے نکلتا ہوں تو قلب میں جو ہوتا ہے سلب ہو جاتا ہے جب
 جب مسجد کی حد سے خارج ہوتا ہوں تو پھر آجاتا ہے، حکایات
 الاولیاء، طبع لاہور۔



کتابیات

آثار الصنادید :- سر سید احمد خاں - (نول کشور پریس لکھنؤ ۱۸۷۶ء)
 آثار پھلواری :- حکیم محمد شعیب (پٹنہ، ۱۹۵۳ء)
 الثقافة الاسلامیہ فی الہند :- حکیم عبدالحی (دمشق ۱۹۵۸ء)
 النورۃ الہندیہ (مولانا فضل حق خیر آبادی) مرتبہ مولوی عبدالشاہد خاں ثرولانی -
 (مدینہ پریس، جینور، ۱۹۴۷ء)

اردو کے معانی - غالب (مطبوعہ)

اسباب بغاوت ہند :- سر سید احمد خاں - مرتبہ ڈاکٹر ابو اللیث صدیقی (کراچی ۱۹۵۷ء)
 بہادر شاہ ظفر اور ان کا ہند :- رئیس احمد جعفری (کتاب منزل، لاہور ۱۹۵۷ء)
 بہادر شاہ کا روزنامہ :- شائع کردہ خواجہ حسن نظامی (مطبوعہ دہلی)
 تاریخ سرکشی ضلع جینور :- ڈاکٹر معین الحق (سلمان اکیڈمی، کراچی ۱۹۶۲ء)
 تاریخ عروج و ہند سلطنت انگلیسیہ :- ڈاکٹر امداد علی (مطبوعہ دہلی)
 تاریخ مدرسہ عالیہ :- مولوی عبدالستار (مدرسہ عالیہ ڈھاکہ ۱۹۵۹ء) (۱۹۵۵ء)
 تذکرہ اہل دہلی (سر سید احمد خاں) مرتبہ قاضی احمد میاں اختر جو ناگڑھی (ابن ترقی اردو، کراچی)
 تذکرہ علمائے ہند (رحمان علی) مرتبہ ڈاکٹر محمد ایوب قادری (پاکستان ہسٹریکل سوسائٹی، کراچی) ۱۹۶۱ء
 تذکرہ فضل رحمان گنج مراد آبادی :- مولانا ابوالحسن علی ندوی - (لکھنؤ ۱۹۷۷ء)

- جوہرۃ فریدیہ بر فرید الدین خاں (مصلح المطابع دہلی)
- حکایات الاولیاء: مرتبہ مولانا اشرف علی تھانوی (مطبوعہ لاہور)
- ہیات جاوید: خواجہ الطاف حسین حالی (مقید عام پریس آگرہ ۱۹۰۳ء)
- راجگان ہند: نجم الغنی خاں رام پوری (مہدم برقی پریس لکھنؤ ۱۹۲۷ء)
- سرطاس مشکاف کی ڈائری: شایع کردہ خواجہ حسن نظامی (مطبوعہ دہلی)
- سفینۃ الاولیاء: مجدد داراشکوہ (نول کشور پریس ۱۸۸۴ء)
- علم و عمل (وقائع عبدالقادر خانی) مرتبہ، ایوب قادری (ایجوکیشنل کانفرنس، کراچی ۱۹۶۰ء)
- عود ہندی: غالب (مطبوعہ ۱۹۴۱ء)
- قیصر التواتر: کمال الدین حیدر (نول کشور پریس لکھنؤ ۱۹۰۷ء)
- کلیات نشر (فارسی) غالب (نول کشور پریس لکھنؤ)
- لائل محمد نس آف انڈیا: سر سید احمد خاں (مفصلات پریس آگرہ ۱۸۶۱-۲ء)
- مسلمانوں کا روشن مستقبل: طفیل احمد منگلوری (نظامی پریس لاہور ۱۹۴۶ء)
- مکتوبات سر سید: مرتبہ شیخ محمد اسماعیل (مجلس ترقی ادب لاہور)
- ملفوظات شاہ عبدالعزیز: شاہ عبدالعزیز محدث دہلوی (مجتبائی پریس میرٹھ ۱۳۱۲ھ)
- مہمات آف حکیم احسن علی خاں: مرتبہ اکرم حسین الحق (پاکستان ہسٹریکل سوسائٹی کراچی ۱۹۵۹ء)
- ترتیبہ الخواطر (جلد ہفتم) حکیم عبدالحمید (دائرۃ المعارف اسلامیہ، حیدرآباد ۱۹۵۹ء)
- نصائح الالسن: عبدالرحمان جامی (نول کشور پریس لکھنؤ ۱۸۸۵ء)
- واقعات دارالحکومت دہلی (جلد دوم) مولوی بشیر الدین احمد (آگرہ ۱۹۱۹ء)

